
ಹಿನ್ನೆಲೆಯಾಗಿ 


ಶತಮಾನಗಳಿಂದ ಬೀಡು ಮಾಡಿಕೊಂಡಿರುವ ರೂಢ ಅಥವಾ ಮೂಢ ನಂಬಿಕೆಗಳನ್ನು 
ಹೋಗಲಾಡಿಸಿಕೊಂಡು, ವೈಜ್ಞಾನಿಕ ದೃಷ್ಟಿಕೋನವನ್ನು ಬೆಳೆಸಿಕೊಳ್ಳದೇ ನಾವು ಆಧುನಿಕರು 
ಅನಿಸಿಕೊಳ್ಳುವದು ಅಸಾಧ್ಯ! ಇತ್ತೀಚೆಗೆ ಮುಕ್ತಾಯಗೊಂಡ ಇಪ್ಪತ್ತನೆಯ ಶತಮಾನ 
ಒಂದರಲ್ಲಿಯೇ ವಿಶ್ವವು ಸಾಧಿಸಿದ ವೈಜ್ಞಾನಿಕ ಮುನ್ನಡೆ, ಸಹಸ್ರಾರು ವರ್ಷಗಳಲ್ಲಿ 
ಕೈಗೂಡಿರಲಿಲ್ಲ. ಬಹುಸಂಖ್ಯಾತ ಭಾರತೀಯರು ಈ ವಿಜ್ಞಾನಪ್ರಗತಿಯ ಸಂಪೂರ್ಣ 
ಲಾಭವನ್ನು ಪಡೆಯುತ್ತಿದ್ದರೂ, ದುರ್ದೈವದಿಂದ ವೈಜ್ಞಾನಿಕ ಮನೋಭಾವವನ್ನು ಬೆಳೆಸಿಕೊಳ್ಳಲು 
ಎಳ್ಳಷ್ಟೂ ಯತ್ನಿಸಲಿಲ್ಲ. ಸೀರೆ-ಧೋತರದ ಸ್ಥಾನವನ್ನು ಆಧುನಿಕ ಉಡುಪುಗಳು ಆಕ್ರಮಿಸಿವೆ. 
ಒಲೆಗಳನ್ನು ತ್ಯಜಿಸಿ ಮೈಕ್ರೋವೇವ್‌ ಬರಮಾಡಿಕೊಂಡವರಿದ್ದಾರೆ. ಅಂಚೆಸೇವೆಯನ್ನು 
ಕಡೆಗಣಿಸಿ ಫೋನನ್ನು ಬಳಸುತ್ತಾರೆ. ಚಲನಚಿತ್ರಗಳನ್ನು ಅಲಕ್ಷಿಸಿ ಇಂಟರ್‌ನೆಟ್‌ ವೀಕ್ಷಿಸುತ್ತಿದ್ದಾರೆ. 
ಇಷ್ಟಾದರೂ ಬಾದರಾಯಣ ಕಾಲದ ಕುರುಡು ನಂಬಿಕೆಗಳನ್ನು ಹಾಗೆಯೇ ಮುಂದುವರಿಸಿ 
ಕೊಂಡು ಬಂದಿದ್ದಾರೆ: ಕಪ್ಪೆಯ ಸ್ಪರ್ಶದಿಂದ ಕಜ್ಜಿಯಾಗುತ್ತದೆ! ಕಾಗೆ ಕರ್ಕಶವಾಗಿ ಕೂಗಿದರೆ 
ಅನಾಹುತ ಕಟ್ಟಿಟ್ಟದ್ದು! ಬೆಕ್ಕು ಅಡ್ಡ ಬಂದರೆ ಅಪಶಕುನ! ಹಲ್ಲಿಯು ಅತ್ಯಂತ ವಿಷಕಾರಿ, 
ಸರ್ಪಗಳು ಒಂದಾದುದನ್ನು ನೋಡಿದರೆ ಶಾಪ ತಟ್ಟುತ್ತದೆ, ಇತ್ಯಾದಿ. ಸರ್ಪಗಳ ಜೀವನ 
ಕುರಿತು ನಮ್ಮಲ್ಲಿರುವ ಅಜ್ಞಾನ ಹೇಳತೀರದು. ಈ ಹಿನ್ನೆಲೆಯಲ್ಲಿ "ಪ್ರಿಸಮ್‌' ಪ್ರಕಾಶನದವರು 
ಹಾವುಗಳ ಜೀವನ ಕುರಿತು ಕಿರು ಹೊತ್ತಗೆಯೊಂದನ್ನು ಬರೆದುಕೊಡಲು ಸೂಚಿಸಿದಾಗ, 
ಆ ಕುರಿತು ಆಳವಾದ ಅಭ್ಯಾಸವನ್ನು ಮಾಡಲೇಬೇಕಾಯಿತು. ಮಲೆನಾಡಿನ ಅಂಚಿನಲ್ಲಿರುವ 
ನಿತ್ಯಹರಿತ್‌ ಕಾಡುಗಳು ಆವರಿಸಿದ ಕರಾವಳಿಯ ಜಿಲ್ಲೆಯಲ್ಲಿ ಹುಟ್ಟಿ ಬೆಳೆದದ್ದರಿಂದ 
ಹಾವುಗಳ ನಿಕಟ ಪರಿಚಯ ಬಾಲ ಬದಿಂದಲೇ ಕೂಡಿಬಂದಿತ್ತು. ಇದು ದೊಡ್ಡ ಅನುಕೂಲವಾಗಿ 
ಪರಿಣಮಿಸಿತು. ಇಲ್ಲಿ ಸರ್ಪಗಳ ಕುರಿತು ಸಕಲ ಮಾಹಿತಿ ಸೇರಿಸಲು ಯತ್ನಿಸುವ ಬದಲಾಗಿ 
ಅವುಗಳ ಕುರಿತಾದ ತಪ್ಪಕಲ್ಪನೆಗಳನ್ನು ತೋರಿಸಿಕೊಟ್ಟು, ಅರ್‌ ಸತ್ಯಗಳನ್ನು ಮಂಡಿಸಿ, 


ಆದರ-ಪ್ರೀತಿಗಳನ್ನು ಹುಟ್ಟಿಸಲು ಯತ್ನಿಸಿದ್ದೇನೆ. ಈ ದೆಸೆಯಲ್ಲಿ ಅದೆಷ್ಟು ಯಶಸ್ವಿಯಾಗಿದ್ದೇನೆಂದು 
ಓದುಗರೇ ನಿರ್ಧರಿಸಬೇಕು. 

ಸರ್ಪಗಳ ಬಗ್ಗೆ ಬರೆಯುವಂತೆ ಪ್ರೋತ್ಸಾಹಿಸಿ, ಅವುಗಳು ಜೀವಿಸುವ ಕ್ರಮ ಮತ್ತು 
ಮಾನವವರ್ಗದೊಡನೆ ಇದ್ದ-ಇರಬೇಕಾದ ಸಂಬಂಧ ಕುರಿತಾದ ಅರಿವು ವಿಸ್ತಾರವಾಗುವಂತೆ 
ಅನುವು ಮಾಡಿಕೊಟ್ಟು ಸುಂದರವಾಗಿ ಪ್ರಕಟಿಸಿದ "ಪ್ರಿಸಮ್‌' ಪ್ರಕಾಶಕರಿಗೆ ಕೃತಜ್ಞತೆಗಳು. 

ಸರ್ಪಸತ್ಕ 

ಹಾವುಗಳ ಕುರಿತು ಲಭ್ಯವಿರುವ ವೈಜ್ಞಾನಿಕ ಮಾಹಿತಿಯನ್ನು ಪರಿಶೀಲಿಸಿದಾಗ 
ಜನಸಾಮಾನ್ಯರಲ್ಲಿ ಅವುಗಳ ಕುರಿತು ಅಜ್ಞಾನವೇ ತುಂಬಿ ತುಳುಕುತ್ತಿದೆ, ಎಂದರೆ 
ಅತಿಶಯೋಕ್ತಿಯಾಗಲಾರದು! ಆಮೆ, ಉಡಗ, ಓತಿಕಾಟ, ಮೊಸಳೆಗಳ ಕುಟುಂಬಕ್ಕೆ 
ಹಾವುಗಳು ಸೇರುತ್ತವೆ. ಇಂಥವುಗಳಿಗೆ ಕೈ-ಕಾಲುಗಳು ಇಲ್ಲವಾದರೂ, ಲಕ್ಷಾಂತರ 
ವರ್ಷಗಳ ಹಿಂದೆ ಅವೂ ಚತುಷ್ಟಾದಿ ಭೂಪ್ರಾಣಿಗಳ ಪೂರ್ವಜರಿಂದ ವಿಕಾಸಗೊಂಡ 
ವರ್ಗವೆಂದು ವಿಜ್ಞಾನಿಗಳು ಸಾಧಾರವಾಗಿ ಸಿದ್ಧಮಾಡಿದ್ದಾರೆ. ಈ ಮಾತಿಗೆ ಸಾಕ್ಷಿ 
ಎನಿಸುವಂತೆ ಇಂದಿಗೂ ಹೆಬ್ಬಾವುಗಳು ತಮ್ಮ ಚರ್ಮದಡಿಯಲ್ಲಿ ಮುದುರಿಕೊಂಡ 
ಕೈ-ಕಾಲುಗಳನ್ನು ಅಡಗಿಸಿಕೊಂಡಿವೆ. ಅವುಗಳ ಬಿಲಗಳಲ್ಲಿಯ ವಾಸದಿಂದ ಈ 
ಪರಿವರ್ತನೆಯಾಗಿರಬೇಕೆಂದು ವಿಕಾಸವಾದಿಗಳ ತರ್ಕ. ಚಲನವಲನೆಗಾಗಿ ಅವು, ಶರೀರವನ್ನು 
ಆವರಿಸಿದ ಮಾಂಸಖಂಡಗಳ ಶಲ್ಕಗಳನ್ನು ಹುರಬರಕಾದ ನೆಲಕ್ಕೆ ಒತ್ತಿ ಮೈಯನ್ನು ಮುಂದೆ 
ಮುಂದೆ ಆವ ಎಳೆದು ಕೊಳ್ಳಬೇಕಾಗುತ್ತದೆ. ಅಂತೆಯೇ ಗಾಜಿನಂತಹ ಅತಿ ನುಣುಪಾದ 
ವಸ್ತುಗಳ ಮೇಲೆ ಅವು ಚಲಿಸಲಾರವು! 





ವಿಷ-ಹಾವಿನ ಬಾಯಿಯ ಒಳರಚನೆ 


8 / ಸರ್ಪ ಸಂಕುಲ 


ಹಾವನ್ನು ಹೋಲುವ ಹುಳಗಳು ಇದ್ದಂತೆ, ಹುಳಗಳೆಂದು ಭ್ರಮಿಸಬಹುದಾದಂತಹ 
ಹಾವುಗಳೂ ಇವೆ. ಆದರೆ ವೈಜ್ಞಾನಿಕವಾಗಿ ವಿವರವಾಗಿ ಪರೀಕ್ಷಿಸಲಾಗಿ, ಒಂದನ್ನು 
ಇನ್ನೊಂದರಿಂದ ಸುಲಭವಾಗಿ ಬೇರ್ಪಡಿಸಬಹುದು. ಹುಳಗಳಿಗೆ ಬೆನ್ನೆಲವು, ಕಣ್ಣುಗಳು, 
ಎಲುವಿನ ದವಡೆ ಮತ್ತು ನಾಲಿಗೆಗಳು ಇರುವದೇ ಇಲ್ಲ. ಇವೆಲ್ಲ ಇದ್ದರೆ ತಕ್ಷಣ ಅಂಥ 
"ಹುಳ'ಗಳು ಹಾವು ಎಂದು ಗುರುತಿಸಬಹುದು. ಹಾವೆಂದರೆ, ಜೀವಂತ, ಹಗ್ಗದಂತಹ 
ಹರಿದಾಡುವ ಪ್ರಾಣಿ, ಎಂದು ಅದನ್ನು ನೋಡದವರಿಗೆ ಪರಿಚಯಿಸಬಹುದು. ಸ್ಫುಟವಾಗಿ 
ಶಿರದ ಮೇಲೆ ಜೋಡಿ ಮೂಗಿನ ಸೊಳ್ಳೆಗಳು, ಅದರ ಎಡಬಲಕ್ಕೆ ರೆಪ್ಲೆರಹಿತವಾದ 
ತೀಕ್ಷ್ಣದೃಷ್ಟಿಯುಳ್ಳ ಜೋಡಿಕಣ್ಣುಗಳು, ಸನಿಹದಲ್ಲೇ ಎಡಬಲದಲ್ಲಿ ಕರ್ಣಪಟಲಗಳಿರುತ್ತವೆ. 
ಅಗಲವಾದ ಬಾಯಲ್ಲಿರುವ ಸೂಜಿಯಂತಿದ್ದ ಹಲ್ಲುಗಳು ಕಂಠದತ್ತ ವಾಲಿರುತ್ತವೆ. ಆಹಾರ 
ಜಗಿಯುವ ಸಂಪ್ರದಾಯ ಇವುಗಳಲ್ಲಿ ಇಲ್ಲ. ಹೀಗಾಗಿ ಇದ್ದ ಸೀಳುನಾಲಿಗೆಯನ್ನು 
ಪರಿಸರ-ಪರೀಕ್ಷೆಗೆ ಬಳಸಲಾಗುತ್ತದೆ. ಶರೀರದ ನಟ್ಟನಡುವೆ ಗುದದ್ವಾರವಿದ್ದು ಆ ನಂತರ 
ಇರುವ ಭಾಗವನ್ನು ಬಾಲವೆಂದು ಪರಿಗಣಿಸಲಾಗುತ್ತದೆ. ಕೈಕಾಲು, ಹೊರಕಿವಿಗಳು 
ಇಲ್ಲದ್ದರಿಂದ ಹಾವುಗಳ ಜೀವನ ಉಳಿದ ಪ್ರಾಣಿಗಳಿಗಿಂತ ಭಿನ್ನವಾಗಿದೆ. ಅದು ತನ್ನ 
ಶರೀರವನ್ನು ಕಲ್ಲು-ಮುಳ್ಳುಗಳ ಮೇಲೆ ಹರಿದಾಡುತ್ತ ಸಾಗಬೇಕಾದ್ದರಿಂದ ಹಾವಿನ 
ಅಸ್ಥಿಪಂಜರ ಅದಕ್ಕೆ ಅನುಗುಣವಾಗಿಯೇ ರಚಿತವಾಗಿದೆ. ಬೆನ್ನೆಲವು ನೂರಾರು ಚಿಕ್ಕ ಚಿಕ್ಕ 

ಹಾವುಗಳ ಅಂತರಾಳದಲ್ಲಿರುವ ಅಸ್ಥಿಪಂಜರ 


ಎಲುವುಗಳಿಂದ ಕೂಡಿದ್ದು, ಒಂದನ್ನೊಂದು ಗಡಗಡೆಯಂತಹ ಕೀಲಗಳು ಜೋಡಿಸುತ್ತವೆ 
ಯಾದ್ದರಿಂದ ಇಚ್ಛಿಸಿದ ನಿಟ್ಟಿನಲ್ಲಿ ಅವು ಹರಿದಾಡಲು ಅನುಕೂಲವಾಗುವದು. ಹೃದಯಭಾಗದ 
ಬೆನೆಲವುಗಳಿಗೆ 'ನೆಲದತ್ತ ಬಾಗಿದ ಪಕ್ಕೆಲವುಗಳಿದ್ದರೆ ಗುದಭಾಗದಲ್ಲಿ ಅವು ತೀರ 


ಸರ್ಪಸತ್ಯ 


(9 


ಚಿಕ್ಕವಾಗಿವೆ. ಅದರ ಎಲುವುಗಳು ತೀರ ತೆಳುವಾಗಿದ್ದರೂ ಬಿರುಸಾಗಿದ್ದರಿಂದ ಅತ್ಯಲ್ಪ ಪೆಟ್ಟು 
ಬಿದ್ದರೂ ಸೀಳಿಬಿಡುವವು. ಇಷ್ಟಿದ್ದರೂ ಅದು ಬಾಗಿ, ಮಣಿದು, ತನ್ನ ಆಹಾರವನ್ನು 
ಸಂಗ್ರಹಿಸುವ ಪ್ರಕಾರಗಳನ್ನು ವೀಕ್ಷಿಸಿದಾಗ ಅಚ್ಚರಿಯಾಗದಿರದು. ಯಾವ ಹಾವಿಗೂ 
ಭೂಮಿಯಿಂದ ಎರಡು ಅಡಿಗಿಂತ ಎತ್ತರಕ್ಕೆ ದೇಹವನ್ನು ಎತ್ತಲಾಗದ್ದರಿಂದ ಅವುಗಳೆಲ್ಲವೂ 
ಹರಿದಾಡಿಯೇ ತಮ್ಮ ವಿವಿಧ ಚಟುವಟಿಕೆಗಳನ್ನು ಪೂರೈಸಿಕೊಳ್ಳಬೇಕಾಗುವದು. 

ಹಾವಿನ ಚಲನವಲನ ವಿಸ್ಮಯಕಾರಿ. ಬಹುಸಂಖ್ಯಾತ ಹಾವುಗಳ ಕೆಳಮೈ ನೋಡಿದಾಗ, 
ಅದರ ಎಡದಿಂದ ಬಲಕ್ಕೆ ಹರಡಿಕೊಂಡ ಕಾಟಕೋನ ಆಕಾರದ ಸಿಂಪುಗಳಿಂದ (ಶಲ್ಕಗಳಿಂದ) 
ಅದು ರಕ್ಷಿಸಲ್ಪಟ್ಟುದನ್ನು ಕಾಣಬಹುದು. ಇವುಗಳು ಮನೆಯ ಸೂರಿನ ಮೇಲೆ ಹಂಚುಗಳಂತೆ, 
ಶರೀರದಿಂದ ಬಾಲದವರೆಗೆ ಜೋಡಿಸಲ್ಪಟ್ಟ ವ್ಯವಸ್ಥೆ ಇದೆ. ಹೀಗಾಗಿ ಬಾಲದಿಂದ ಶಿರದ 
ಕಡೆಗೆ ಅಡೆತಡೆ ಇಲ್ಲದೇ ಮೈಯಾಡಿಸಲು ಬರುವದಿಲ್ಲ. ಶರೀರದ ಸ್ನಾಯುಗಳು ಆಕುಂಚನ 
ಗೊಂಡಾಗ, ಅದರೊಟ್ಟಿಗೇ ಪಕ್ಕೆಲವುಗಳು ಒತ್ತಡಹಾಕಿದಾಗ, ಈ ಸಿಂಪುಗಳು ಬಾಯಿತೆರೆದು 
ನೆಲವನ್ನು ಕಚ್ಚಿಹಿಡಿಯುವವು. ಹೀಗಾಗಿ ಹಾವಿಗೆ ಮುಂದಕ್ಕೆ ಸರಿಯಲು ನೆರವಾಗುವದು. 
ಹಾವಿನ ಚಲನೆಯು ಶಿರೋಭಾಗದಲ್ಲಿ ಉತ್ಪನ್ನವಾಗಿ, ತೆರೆತೆರೆಯಾಗಿ ಬಾಲದ 
ತುತ್ತತುದಿಯವರೆಗೆ ತೆರಳುವದು. ಹಾವಿನ ಈ ಚಾಲನೆಗೆ ನೆಲವು ಹುರಬರಕಾಗಿರುವದು 
ಅತ್ಯವಶ್ಯ. ಹೀಗಾಗಿ ಗಾಜಿನಂಥ ನುಣುಪು ನೆಲೆಯ ಮೇಲೆ ಚಲಿಸಲಾಗದೇ ಹಾವು 
ತಟಸ್ಥವಾಗಿ ಇದ್ದುಬಿಡಬೇಕಾಗುತ್ತದೆ. ನೈಸರ್ಗಿಕ ಹಿನ್ನೆಲೆಯಲ್ಲಿ ಅನೇಕಾನೇಕ ಎಡರು 
ತೊಡರುಗಳನ್ನು ಎದುರಿಸಬೇಕಾಗುವದರಿಂದ ಹಾವುಗಳು ಅಂಕುಡೊಂಕಾಗಿ ಓಡಾಡಲೇ 
ಬೇಕಾಗುತ್ತದೆ. ಕಲ್ಲು ಮುಳ್ಳುಗಳಲ್ಲಿ, ಸೂಸುಮಣ್ಣಿನಲ್ಲಿ ಅವು ಸರಳ ರೇಖೆಯಲ್ಲಿಯೂ 
ಚಲಿಸಬಲ್ಲವು. ಹಿಂದೊಮ್ಮೆ ಅವುಗಳ ಚಲನವಲನದಲ್ಲಿ ಪಕ್ಕೆಲವುಗಳು ಮಹತ್ವದ ಪಾತ್ರ 
ವಹಿಸುತ್ತವೆ. ಎಂದು ನಂಬಲಾಗಿತ್ತು. ಆದರೆ ಇತ್ತೀಚಿನ ಸಂಶೋಧನೆಗಳಿಂದ, ಅದರ 
ಮಾಂಸಖಂಡಗಳೇ ಬೇಕಿರುವ ಚಲನೆಗೆ ಸಹಾಯಕಾರಿಯಾಗಿವೆ ಎಂದು ತಿಳಿದುಬಂದಿದೆ. 

ಹೊಂಡ, ಹಳ್ಳಗಳಲ್ಲಿ ಜೀವಿಸುವ ಕಪ್ಪೆಗಳನ್ನು ಭಕ್ಷಿಸಲು ನೆಲದ ಮೇಲಿನ 
ಹಾವುಗಳು ನೀರಿಗಿಳಿಯುವದುಂಟು. ಆದರೆ ಇವುಗಳಿಗೆ ಜಲಜೀವನಕ್ಕಾಗಿ ಶರೀರದಲ್ಲಿ 
ಯಾವ ಏರ್ಪಾಡೂ ಇಲ್ಲದ್ದರಿಂದ, ಬಲುಕಷ್ಟದಿಂದ ನೀರನ್ನು ಸೀಳಿ, ಮುಂದುವರಿಯ 
ಬೇಕಾಗುತ್ತದೆ. ಅದೇ ಕಡಲಹಾವುಗಳು ಹುಟ್ಟುಗಳಂತೆ ಚಪ್ಪಟೆಯಾದ ತಮ್ಮ ಬಾಲದಿಂದ 
ನೀರನ್ನು ತಳ್ಳಿ ಮುಂದುವರಿಯುವವು. ನೀರಿನ ಏರಿಳಿತಗಳೊಂದಿಗೆ ಅವು ದಂಡೆಗೆ ಒಂದು 
ಬಿದ್ದಾಗ, ಇಲ್ಲವೇ ಮೀನುಗಾರರ ಬಲೆಯಲ್ಲಿ ಸಿಕ್ಕುಬಿದ್ದು ಅವರವನ್ನು ನೆಲಕ್ಕೆ ಎಸೆದಾಗ, 
ಚಲಿಸಲಾಗದೇ ಅಸಹಾಯಕವಾಗಿ ಬಿದ್ದುಕೊಂಡಿರುತ್ತವೆ. ಅವು ನೀರಿನಲ್ಲಿ ಜೀವಿಸಿದರೂ 
ಮೀನುಗಳಂತೆ ಉಸಿರಾಡಲು ಬಾರದ್ದರಿಂದ, ಕಾಲಕಾಲಕ್ಕೆ ಉಸಿರಾಟಕ್ಕಾಗಿ ವಾತಾವರಣದ 
ಪ್ರಾಣವಾಯುವನ್ನೆ ನಂಬಿರಬೇಕಾಗುತ್ತದೆ. ಅಲ್ಲದೇ ಆಮೆ-ಮೊಸಳೆಗಳಂತೆ ಸಂತಾನೋತ್ಪತ್ತಿಗೆ 
ಭೂಪ್ರದೇಶಕ್ಕೇ ಶರಣು ಹೋಗಬೇಕಾಗುತ್ತದೆ. 

ಸರ್ವೇ ಸಾಮಾನ್ಯವಾದ ಇಲಿ-ಕಪ್ಪೆಗಳ ಭಕ್ಷಕ 


ವೃಕ್ಷವಾಸಿ ಹಾವುಗಳ ವರ್ತನೆ ಬೇರೆ ಬಗೆಯದು. ಒಂದು ಟೊಂಗೆಯಿಂದ 
ಇನ್ನೊಂದಕ್ಕೆ ತಲುಪುವುದಕ್ಕೆ ಅವು ತಮ್ಮ ಬಾಲದ ನೆರವನ್ನು ಪಡೆಯುವವು. ತಾನಿದ್ದ 
ರೆಂಬೆಗೆ ಬಾಲದಿಂದ ಸುತ್ತುಹಾಕಿ ಉಳಿದ ಶರೀರದಿಂದ ಇನ್ನೊಂದು ಕೊಂಬೆಗೆ ತಲುಪುವದು. 
ಅಲ್ಲಿ ದೃಢವಾದ ನೆಲೆ ಸಿಕ್ಕಮೇಲೆಯೇ ಬಾಲದ ಭಾಗವನ್ನು ಬಿಡಿಸಿಕೊಳ್ಳುವದು. ಕೆಲವು 

ಹಾವುಗಳು ಒಂದು ಮರದಿಂದ ಇನ್ನೊಂದಕ್ಕೆ ತೇಲಿ ಹೋಗುವದುಂಟು! ಇವುಗಳಿಗೆ 
ಹಾರುವ ಹಾವುಗಳೆಂದು ತಪ್ಪಾಗಿ ಗುರುತಿಸಿದ್ದುಂಟು. ಹಕ್ಕಿಗಳು ಹಾರುವ ಉಡ್ಡಾಣಕ್ಕೂ 
ಇದಕ್ಕೂ ಯಾವ ಸಂಬಂಧವೂ ಇಲ್ಲ. ನಾಗರಹಾವು, ತನ್ನ ವೈರ್ಧಿಗಳನ್ನು ಎಚ್ಚರಿಸಲು ತನ್ನ 
ಶಿರೋಭಾಗವನ್ನು ಹೆಡೆಯನ್ನಾಗಿ ಪರಿವರ್ತಿಸುವಂತೆ, ಈ ಹಾವುಗಳು ತಮ್ಮ ಶರೀರವನ್ನೆಲ್ಲ 
ದೀರ್ಫಹೆಡೆಯನ್ನಾಗಿ ಮಾರ್ಪಡಿಸಿದಾಗ ಉಂಟಾದ ಪೊಳ್ಳಿನಲ್ಲಿ ಹವೆ ತುಂಬಿಕೊಳ್ಳು 
ವದರಿಂದ, ಅದು ನೈಸರ್ಗಿಕ ಪ್ಯಾರಾಚೂಟ್‌ ಆಗಿ ಪರಿವರ್ತನೆಗೊಳ್ಳುವದು. ಆದ್ದರಿಂದ 
ಈ ವಿಧಾನವನ್ನು ಬಳಸಿ, ಹಾವಿಗೆ ಎತ್ತರದ ಮರದಿಂದ ತೇಲುತ್ತ ಇನ್ನೊಂದು ಮರಕ್ಕೆ 
ತಲುಪುವದು ಸಾಧ್ಯವಾಗುತ್ತದೆ. ಹಾರುವ ಓತಿಕಾಟ, ಹಾರುಬೆಕ್ಕುಗಳು ಇದೇ ರೀತಿಯಾದ 
ಚಲನವಲನಗಳನ್ನು ತಮ್ಮವನ್ನಾಗಿ ಮಾಡಿಕೊಂಡದ್ದನ್ನು ಇಲ್ಲಿ ಸ್ಮರಿಸಬಹುದು. 
ಸರ್ವಸಾಧಾರಣವಾಗಿ, ವಿಷಕಾರಿಗಳಿಗಿಂತ ಇನ್ನಿತರ ಹಾವುಗಳು ವೇಗವಾಗಿ 
ಚಲಿಸುವವು. ಆಟದ ಬೈಲಿನಲ್ಲಿ ಓಟದಲ್ಲಿ ವಿಜಯಿಯಾಗುವ ಮಾನವನಿಗಿಂತ ವೇಗವಾಗಿ 
ಓಡುವ ಹಾವುಗಳಿವೆ ಎಂದರೆ ನಂಬುವದು ಕಷ್ಟ! ವಿಷಷರ್ಪಗಳು ಸದಾಕಾಲ ಸಾವಧಾನವಾಗಿ 
ಚಲಿಸಿದರೂ, ಗಂಡಾಂತರ ಸಮಯದಲ್ಲಿ ಶರೀರವನ್ನು ಸ್ಟಿಂಗ್‌ನಂತೆ ಮುದುಡಿಕೊಂಡು 
ಜಿಗಿಯಲಾರಂಭಿಸಿದಾಗ ಅದನ್ನು ಬೆನ್ನಟ್ಟಿಕೊಂಡು ಬಂದ ಎಂತಹ ಕಡುವೆ ರಿಗೂ ಸುಲಭವಾಗಿ 
ಅದು ಎಟುಕುವದಿಲ್ಲ ಗಗನಮಂಡಲದಿಂದ ಹದ್ದುಗಳು, ನೆಲದ ಮೇಲೆ ತೆವಳುವ 
ಹಾವ್ರುಗಳಿಗಾಗ್ತಿ ಕಾಕದೃಷ್ಟಿಯಿಂದ ಕಾಯುತ್ತಿರುತ್ತವೆ. ಅವುಗಳ ಸ್ವಲ್ಪವಾದರೂ ಸುಳಿವು 
ರ್ಪಗಳಿಗೆ ಸಿಕ್ಕರೆ, ಕ್ಷಣಾರ್ಧದಲ್ಲಿ ತಮ್ಮ ಅಡುಗುತಾಣದಲ್ಲಿ ಕಣ ಮರೆಯಾಗಿ ವೈರಿಗಳಿಗೆ 
ಚಳ್ಳೆಕಾಯಿ ತಿನಿಸುವವು. ತಮ್ಮ ವಾಸ ಸ್ಥಳದಿಂದ ಬಲುದೂರವಿದ್ದರೆ, ಚಾಪ 
ಅಡಗುತಾಣವನ್ನು ಇವು ತಾತ್ಪೂರ್ತಿಕವಾಗಿ ತಮ ಒವನ್ನಾಗಿಸುವವು. ಕಲ್ಲು ಬಂಡೆಗಳ 
ಪೊಳ್ಳು, ಪೊದೆ, ನೆಲಕ್ಕುರುಳಿದ ದಿಂಡು, ಗೆದ್ದಲು ಮಾಡಿದ ಹುತ್ತಗಳನ್ನು ಇವಕ್ಕಾಗಿ 
ಬಳಸಿಕೊಳ್ಳುವವು. ಸರ್ವಸಾಧಾರಣವಾಗಿ ಗೆದ್ದಲಿನ ಸೂಸುಮಣ್ಣಿನ ಗೂಡುಗಳನ್ನೆ ಹಾವಿನ 
ಹುತ್ತಗಳೆಂದು ಭಾವಿಸುತ್ತಾರೆ. ಸಾವಿರಾರು ಗೆದ್ದಲು ಹುಳಗಳು. ಸೇರಿ, ಅವುಗಳ ಶಕ್ತಿಗೆ 
ಮೀರಿ ಹೆಣಗಿ ಕಟ್ಟಿದ ಬೃಹತ್ತಾದ ಗೂಡುಗಳನ್ನು ಪ ಅನೇಕ ಕಾರಣಗಳಿಂದ 
ತ್ಯಜಿಸಬೇಕಾಗುತ್ತದೆ. ಅಂತಹ ಬರಿದಾದ ಹುತ್ತಗಳನ್ನು ರ್ಪಗಳು ತಮ ಒವನ್ನಾಗಿ 
ಮಾಡಿಕೊಂಡು ಜೀವಿಸ ಲಾರಂಭಿಸುತ್ತವೆ. ಆಹಾರವು ಹಾಗೆ ಬಿಸಿಲು ತಾಪ 
ತಾಳದಾದಾಗ, ಮಳೆನೀರು ಒಳಹೊಕ್ಕಾಗ, ಸರ್ಪಗಳೂ ಅಲ್ಲಿಂದ ಕಂಬಿ ಕೀಳುತ್ತವೆ. 
ಗೆದ್ದರು ಹುಳಗಳು ಮಣ್ಣಿನೊಂದಿಗೆ ತಮ್ಮ ಎಂಜಲು ಸೇರಿಸಿ ನಿರ್ಮಿಸಿದ ಹುತ್ತವು 
ಸಿಮೆಂಟಿನಷ್ಟೆ ಷೆ ಗಟ್ಟಿಮುಟ್ಟಾಗಿರುವದಿರಂದ ಸ ಸುಲಭದಲ್ಲಿ ನೆಲಸಮವಾಗುವದಿಲ್ಲ. ಆಸ್ಟ್ರೇಲಿಯ 
ಮತ್ತು ಆಫ್ರಿಕಾ ಖಂಡಗಳಲ್ಲಿ ಈ ಹುತ್ತಗಳು ಬೃಹದಾಕಾರದವು ಇರುವದರಿಂದ ಕೆಲವು 
ಆದಿವಾಸಿಗಳು ಅವನ್ನೆ ತಮ್ಮ ಗುಡಿಸ ಲುಗಳನ್ನಾಗಿ ಬಳಸುತ್ತಾರೆ! ಭಾರತದಲ್ಲಿ ಬರಿದಾಗಿದ್ದ 
ಹುತ್ತಗಳಿಗೇ--ಅವುಗಳಲ್ಲಿ ಹಾವು ಇರುತ್ತದೆ ಎಂದು ಭ್ರಮಿಸಿ-- ಅರಿಸಿಣ, ಕುಂಕುಮ 


12 / ಸರ್ಪ ಸಂಕುಲ 


ಹೂವು ಏರಿಸಿ, ಹಾಲೆರೆದು ಪೂಜಿಸಿ ವರ್ಷಗಟ್ಟಲೆ ಪ್ರದಕ್ಷಿಣೆ ಮಾಡಿ, ತಮ್ಮ ಕಷ್ಟಗಳಿಗೆ 
ಕೊನೆಯನ್ನು ಣಾಗಪ್ಪನು ಅನುಗ್ರಹಿಸಲಿ ಎಂದು ಭಾವುಕಜನ ಬೇಡಿಕೊಳ್ಳುತ್ತಾರೆ! 

ಹಾವುಗಳಿಗೆ ಹೊರಕಿವಿಗಳು ಇಲ್ಲದಿದ್ದರೂ ಜೋಡಿ ಕರ್ಣಪಟಲಗಳು ಇದ್ದೇ ಇವೆ. 
ಆದರೆ ಅವು ಅಷ್ಟೊಂದು ಸೂಕ್ಷ್ಮಗ್ರಾಹಿಯಾಗಿ ಇರದಿದ್ದರಿಂದ, ಪರಿಸರಕ್ಕೆ ಸ್ಪಂದಿಸಲು ಅವು 
ಬೇರ ಬೇರೆ ವಿಧಾನಗಳನ್ನು ತಮ್ಮವನ್ನಾಗಿಸಿವೆ. ಜೋಡಿಮೂಗಿನ ಸೊಳ್ಳೆಗಳಿಂದ ಸುತ್ತಲ 
ಆಗುಹೋಗುಗಳನ್ನು ಗುರುತಿಸಿಕೊಳ್ಳುತ್ತವೆ. ಆಹಾರವೆಂದು ಭ್ರಮಿಸಿ ಆಕ್ರಮಿಸಿದ್ದು ವೈರಿಯೆಂದು 
ಅರಿವಾದೊಡನೆ ಕಂಬಿ ಕಿತ್ತುಬಿಡುತ್ತದೆ. ಮಂಡಲದ ಹಾವಿಗೆ ಕಣ್ಣುಗಳ ಹತ್ತಿರ ಜೋಡಿ 
ಕುಣಿ (ತಗ್ಗುಗಳಿರುತ್ತವೆ. ಇವುಗಳಲ್ಲಿ ಉಷ್ಣತಾಮಾಪಕ ನರಗಳು ಇರುವದರಿಂದ ಬಿಸಿರಕ್ತದ 
ತನ್ನ ಆಹಾರವನ್ನು ತಕ್ಷಣ ಗುರುತಿಸಿ, ಆಕ್ರಮಣ ನಡೆಸಲು ಅವು ನೆರವಾಗುತ್ತವೆ. ಹಾವಿನ 
ನಾಲಿಗೆಯು ಸುತ್ತಮುತ್ತಲಿನ ಆಗುಹೋಗುಗಳನ್ನು ಅರಿಯಲು ಉತ್ತಮಸಾಧನ. ಅಂತೆಯೇ 
ಅನೇಕ ಸರ್ಪಗಳು ಕಾಲಕಾಲಕ್ಕೆ ನಾಲಿಗೆಯನ್ನು ದವಡೆಯಿಂದ ಹೊರಗೆ ಚಾಚಿ ರಾಸಾಯನಿಕ 
ಪರೀಕ್ಷೆಗಳನ್ನು ಸತತವಾಗಿ ನಡೆಸಿಯೇ ಇರುತ್ತವೆ. ಕೆಲವು ಹಾವುಗಳಲ್ಲಿ ನಾಲಿಗೆ 
ಇಬ್ಭಾಗವಾಗಿ ಸೀಳಿದರೆ, ಇನ್ನೂ ಕೆಲವುಗಳಲ್ಲಿ ನಾಲಿಗೆಯನ್ನು ಪದೇ ಪದೇ ಹೊರಚಾಚುವ 
ಅನುಕೂಲಕ್ಕಾಗಿ ದವಡೆಗಳ ನಡುವೆ ಪೊಳ್ಳು ಇರುತ್ತದೆ. ಹಾವುಗಳು ತಮ್ಮ 
ಮೈದೊಗಲಿನಿಂದಲೂ ಅನೇಕ ಮಾಹಿತಿಯನ್ನು ಸಂಗ್ರಹಿಸುತ್ತವೆ. ದೂರದಿಂದ ಅವುಗಳ 
ಮೈಚರ್ಮ ಆರ್ದ್ರತೆಯಿಂದ ಕೂಡಿದ್ದಾಗಿ ಕಂಡರೂ, ಅದು ರೊಟ್ಟಿಯಷ್ಟು ಒಣದಾಗಿರುತ್ತದೆ. 
ಅದು ನಿರ್ಜೀವವಾಗಿದ್ದು, ಹಾವಿನೊಂದಿಗೇ ಬೆಳೆಯದಿದ್ದುದರಿಂದ, ಜೊಂಡಿಗದಂತೆ 
ಕಾಲಕಾಲಕ್ಕೆ ಹಳೆಯದನ್ನು ತ್ಯಜಿಸಿ, ಹೊಸದನ್ನು ಸಿದ್ಧಮಾಡಿಕೊಳ್ಳಬೇಕಾಗುತ್ತದೆ. ಅಂತೆಯೇ 
ಹಾವುಗಳು ಪ್ರತಿವರ್ಷ ನಾಲ್ಕೈದು ಬಾರಿ ಆದರೂ ಪರೆ ಬಿಡುವವು. 


ತಪ್ಪು ಕಲ್ಪನೆಗಳು 


ಭಾರತೀಯ ಕಥಾಪ್ರಪಂಚದಲ್ಲಿ ಹಾವಿಗಿರುವ ಸ್ಥಾನಮಾನಗಳು ಇನ್ನಾವ ದೇಶದ 
ಸಾಹಿತ್ಯದಲ್ಲೂ ಕಂಡು ಬಂದಿರಲಾರವು! ಒಂದು ಕಟ್ಟುಕತೆಯಲ್ಲಿ ಸ್ತೀಗರ್ಭದಿಂದ ಒಂದು 
ಸರ್ಪ ಜನಿಸಿತು. ಇನ್ನುಳಿದ ಮಕ್ಕಳಂತೆಯೇ ತಾಯಿಯ ಹಾಲು ಕುಡಿದು ಬೆಳೆಯಲಾರಂಭಿಸಿತು. 
ಆದರೆ ಮಾನವ ಶರೀರದಂತೆ ಸದಾಕಾಲ ಅದರ ಮೈ ಬೆಚ್ಚಗೆ ಇರದ್ದರಿಂದ, ಶಾಖವನ್ನು 
` ಪಡೆಯಲು ಅದು ಅಡಿಗೆಮನೆಯಲ್ಲಿ ಒಲೆಯ ಪಕ್ಕದಲ್ಲಿ ಮುದುಡಿಯಾಗಿ ಮಲಗುವದನ್ನು 
ರೂಢಿಸಿಕೊಂಡಿತ್ತು! ಗಣೇಶ ಚತುರ್ಥಿಯ ಹಬ್ಬದ ಅಡಿಗೆಯ ಗದ್ದಲದಲ್ಲಿ ನಸುಗತ್ತಲಲ್ಲಿ 
ಅರಿಯದೇ ಸುಡುತ್ತಿದ್ದ ಪಾಯಸದ ಪಾತ್ರೆಯನ್ನು ಸಿಂಬಿಯಂತೆ ತೋರುತ್ತಿದ್ದ ಸರ್ಪದ 
ಮೇಲಿಟ್ಟ ಪ್ರಮಾದ ಘಟಿಸಿತು. ಸರ್ಪವು ಮೃತಪಟ್ಟಿತು. ಆ ವಂಶಜರು ಸರ್ಪಶಾಪದಿಂದ 
ಬಳಲಿ, ಬೆಂಡಾಗಿ, ಸಂತಾನದ ಸುಖ-ಶಾಂತಿಗಳಿಗಾಗಿ ಅಪಾರ ಧನವೆಚ್ಚದಿಂದ ಹೋಮ- 
ಹವನಗಳನ್ನು ಏರ್ಪಡಿಸಿ ನಾಗಶಿಲ್ಪ ಪ್ರತಿಷ್ಠಾಪಿಸಿ, ಪ್ರಾಯಶ್ಚಿತ್ತವನ್ನು ಮಾಡಿಕೊಳ್ಳ 
ಬೇಕಾಯಿತಂತೆ. ದಕ್ಷಿಣಭಾರತದಲ್ಲಿ ನಾಗರಕಲ್ಲುಗಳು ಹೇರಳವಾಗಿ ಕಾಣಸಿಗುತ್ತವೆ. 
ಅವುಗಳ ಮೇಲಿರುವ ಉದಬ್ಬುಶಿಲ್ಪಿಗಳ ವೈಖರಿಯೂ ವೈವಿಧ್ಯಮಯವಾದದ್ದು. ವರ್ಷಕ್ಕೆ 
ಒಮ್ಮೆಯಾದರೂ ಈ ಕಲ್ಲು ಪೂಜಿಸಿ ಅಭಿಷೇಕ ಮಾಡುವದುಂಟು. ಕೆಲವು ಕುಟುಂಬಗಳಲ್ಲಿ 
ಇತರ ದೇವಾಧಿದೇವತೆಗಳಂತೆಯೇ ಇವಕ್ಕೂ ಪ್ರತಿನಿತ್ಯ ಪೂಜೆಮಾಡುವವರೂ ಇಲ್ಲದಿಲ್ಲ. 

ಬಹಮನಿ ರಾಜ್ಯದ ಸ್ಥಾಪಕನಾದ ಹಸನಗಂಗೂ ಬಾದಶಹನ ಬಾಲ್ಯಕ್ಕೆ ಸಂಬಂಧಪಟ್ಟ 
ಕತೆ ಕುತೂಹಲಕಾರಿಯಾಗಿದೆ. ಅನಾಥ ಬಾಲಕನಾಗಿದ್ದ ಹಸನನನ್ನು ಕರುಣಾಳು ಬ್ರಾಹ್ಮಣನು 
ಗೋಪಾಲಕನನ್ನಾಗಿ ನೇಮಿಸಿಕೊಂಡಿದ್ದ. ಕಾಡಿನಲ್ಲಿ ಗೋವುಗಳನ್ನು ಮೇಯಲು ಬಿಟ್ಟು 
ದಣಿದ ಬಾಲಕನು ಸುಡುಬಿಸಿಲಲ್ಲಿಯೇ ನಿದ್ದೆಹೋದನು. ಆ ದಾರಿಯಿಂದ ಹೋಗುತ್ತಿದ್ದ 
ಗಂಗು ಎಂಬ ಬ್ರಾಹ್ಮಣನಿಗೆ ಬಾಲಕನನ್ನು ಬಿಸಿಲಿನಿಂದ ರಕ್ಷಿಸಲು ಸರ್ಪವೊಂದು ಹೆಡೆಯೆತ್ತಿ 
ನೆರಳು ನೀಡಿದ್ದು ಕಂಡು ವಿಸ್ಮಯವಾಯಿತು. ಈತ ಅಲೌಕಿಕ ಬಾಲಕನೆಂದು ಕ್ಷಣದಲ್ಲಿ 
ಅರ್ಥಮಾಡಿಕೊಂಡು ಸಾಕಿ ಸಲಹಿ ವಿದ್ಯಾ ಬುದ್ಧಿ ಕೊಡಿಸಿದ. ಮುಂದೆ ಆ ಬಾಲಕನೇ 
ಹಸನಗಂಗು ಬಾಹಮನಿ ಎಂದು ಹೆಸರಾದ. ಇದು ಕಟ್ಟುಕತೆ ಇರಬಹುದಾದರೂ ಮುಸ್ಲಿಂ 
ಇತಿಹಾಸಕಾರರು ಕೂಡ ಹಿಂದುಗಳಂತೆಯೇ ಸರ್ಪಕೃಪೆಯ ಕುರುಡು ನಂಬಿಕೆಗೆ 
ಹೊರತಾಗಿರಲಿಲ್ಲ ಎಂದು ಸೂಚಿಸುತ್ತದೆ. 


ಸರ್ಪಗಳ ನೆನಪಿನ ಶಕ್ತಿ ಅಗಾಧವಾದದ್ದು ಎಂದು ಪರಿಗಣಿಸಲಾಗುತ್ತದೆ. ಅಂತೆಯೇ 

ಅದಕ್ಕೆ ಹಿಂಸಿಸಿದರೆ, ಕೇಡುಬಗೆದರೆ, ಅದು ಹನ್ನೆರಡು ವರ್ಷಗಳಷ್ಟು ದೀರ್ಫ್ಥಕಾಲದವರೆಗೆ 
ಮರೆಯದೇ ಸೇಡುತೀರಿಸಿಕೊಳ್ಳದೇ ಇರುವದಿಲ್ಲವಂತೆ! ಇದಿಷ್ಟರಿಂದಲೇ ತೃಪ್ತಿಗೊಳ್ಳದೇ 
ತಾನು ಕಚ್ಚಿ ಸಾಯಿಸಿದವರನ್ನು ದಹನ ಮಾಡುವ ಸ್ಥಳಕ್ಕೆ ಹಿಂಬಾಲಿಸಿ ಹೋಗಿ, ಉರಿಯುವ 
ಜ್ವಾಲೆಯನ್ನು ನೋಡಿ ನೆಮ್ಮದಿಯ ಉಸಿರು ಬಿಡುವದಂತೆ! 

ಭೂಮಿಯಲ್ಲಿ ಹುಗಿದಿಟ್ಟ ಗುಪ್ತಧನಕ್ಕೂ ಸರ್ಪಕ್ಕೂ ಸಂಬಂಧ ಕಲ್ಪಿಸುವವರುಂಟು. 
ಹೀಗೆ ಹುದುಗಿಸಿಟ್ಟ ಬೆಳ್ಳಿ, ಬಂಗಾರ, ವಜ್ರ, ವೈಢೂರ್ಯ ನಾಣ್ಯಗಳ ಪ್ರಭೇದವನ್ನು 
ಸರ್ಪಗಳು ಹೇಗೆ ಅರಿಯಬಲ್ಲವು ಎಂದು ವಿವರಿಸುವ ಗೋಜಿಗೆ ಯಾರೂ ಹೋಗುವದಿಲ್ಲ. 
ಆದರೆ ಅಂಥ ಗುಪ್ಪನಿಧಿಗೆ ಅವು ಕಾವಲು ಇಡುತ್ತವೆ ಎಂದು ಅನೇಕರು ನಂಬುತ್ತಾರೆ. ಇಷ್ಟೆ 
ಅಲ್ಲದೇ ಭಾಗ್ಯವಂತನನ್ನು ಹೆಡೆಬಿಚ್ಚಿ ಕರೆದು, ಶಿರವನ್ನು ಅಪ್ಪಳಿಸಿ, ಸಿರಿಯಿರುವ ಸ್ಥಾನವನ್ನು 
ತೋರಿಸಿಕೊಡುವದಂತೆ. ಹೀಗೆ ಹಾವಿನ ಕೃಪೆಯಿಂದ ಸಿರಿವಂತರಾದವರ ಕುಟುಂಬದ 
ಹೆಸರುಗಳೂ ಜನಜನಿತವಾಗಿರುತ್ತವೆ! 

ಮೈತುಂಬ ಕೇಶವಿದ್ದ ಸರ್ಪವೊಂದು, ಕಿತ್ತಿಲಲ್ಲಿದ್ದ ಕಕ್ಕಸಕ್ಕೆ ಹೋಗುತ್ತಿದ್ದ ಅಪೂರ್ವ 
ಸುಂದರಿಯೋರ್ವನನ್ನು ಬಿಚ್ಚಿದ ಹೆಡೆಯಿಂದ ಆಮಂತ್ರಿಸುತ್ತಿತ್ತಂತೆ. ಇದು ಸಂಭೋಗದ ಕರೆ 
ಇದ್ದಿರಬಹುದೆಂದು ಬೆಚ್ಚಿ, ಆಕೆ ಪತಿಯಿಂದ ಆ "ನಾಗರಾಜ'ನ ಕೊಲೆ ಮಾಡಿಸಿದಳಂತೆ. 
ನಂತರ ಪತಿ-ಪತ್ನಿಯರಿಗೆ ಕಷ್ಟಪರಂಪರೆಯೊದಗಿ ಪಾಪಕ್ಕೆ ಪರಿಹಾರಮಾಡಿಕೊಳ್ಳಲು 
ಅಪಾರ ಹಣ ಹಾಗೂ ಕಾಲ ವ್ಯಯವಾಯಿತಂತೆ. 

ಸರ್ಪಗಳು ಸಪ್ತಸ್ವರಗಳನ್ನು ಆಲಿಸಿ ಸುಖಪಡುತ್ತವೆ, ಎಂದು ಸರ್ವರ ನಂಬಿಕೆ. 
ಅಂತೆಯೇ ಕೊಳಲು, ಪುಂಗಿಗಳನ್ನು ನುಡಿಸಿ ಸಭಿಕರಿಗೆ ನಾಗನೃತ್ಯದ ರಸದೂಟ ಉಣ 
ಬಡಿಸುವ ಹಾವಾಡಿಗರಿಗೆ ಕೊರತೆ ಇರಲಿಲ್ಲ. ಶಿಲ್ಪಗಳಲ್ಲಿ, ವರ್ಣಚಿತ್ರಗಳಲ್ಲಿ ಹಾವಾಡಿಗರ 
ಚಿತ್ರ, ಪ್ರತಿಮೆಯ ರೂಪದಲ್ಲಿ ಮುಂದುವರಿದು ಬಂದಿದೆ. ಹೆಚ್ಚಿನ ಹಾವುಗಳು ಹುಟ್ಟಾ 
ಕಿವುಡಾಗಿರುತ್ತವೆ. ಅವುಗಳಿಗೆ ಸಂಗೀತಶ್ರವಣದ ಏರ್ಪಾಡು, ಶರೀರದಲ್ಲಿ ಇರುವುದಿಲ್ಲ. 
ಸರ್ಪನರ್ತನದ ಹಿಂದೆ ಅಡಗಿರುವ ಸತ್ಯಸಂಗತಿ ಏನೆಂದರೆ ಎದುರಿನಲ್ಲಿ ಸದಾ ಚಲಿಸುತ್ತಿರುವ 
ಪುಂಗಿಯು, ತನಗೆ ಗಂಡಾಂತರಕಾರಿಯಾಗಿ ಎರಗಲು ಬಂದಿದೆಯೆಂದು ಭಾವಿಸಿದ ಹಾವು 
ಪ್ರತಿಯಾಗಿ ಆಕ್ರಮಿಸಲು ಸದಾ ಸಿದ್ಧವಾಗಿರುತ್ತದೆ. ಪುಂಗಿನ ತೊನೆದಾಟಕ್ಕೆ ಅನುಗುಣವಾಗಿ 
ಹಾವು ಹೆಡೆಯನ್ನು ಹೊಂದಿಸಿಕೊಳ್ಳುವ ಯತ್ನವನ್ನೇ ನಾಗನೃತ್ಯವೆಂದು ಜನ ತಪ್ಪಾಗಿ 
ತಿಳಿಯುತ್ತಾರೆ. 

ದಕ್ಷಪ್ರಜಾಪತಿಯ ಮಗಳಾದ ಕದ್ರುವು ಕಶ್ಯಪ ಯಷಿಯ ಹದಿಮೂರು ಪತ್ನಿಯರಲ್ಲಿ 
ಒಬ್ಬಳಾಗಿದ್ದು ಸಮಸ್ತ ಸರ್ಪಸಂಕುಲದ ತಾಯಿ ಎಂದು ಪರಿಗಣಿಸಲಾಗುತ್ತದೆ. ಅವಳಿಗೆ 
ಶೇಷ, ವಾಸುಕಿ, ಧನಂಜಯ, ಕಾರ್ಕೋಟಕ ಮೊದಲಾದ ಪುತ್ರರೂ, ಜರತ್ಕಾರು ಎಂಬ 
ಹೆಸರಿನ ಮಗಳೂ ಇದ್ದರು. ಕದ್ರು, ತನ್ನ ಸರ್ಪಸಂತಾನದ ನೆರವಿನಿಂದ ಸವತಿಯಾದ 
ವಿನತೆಯನ್ನು ಮೋಸದಿಂದ ಗೆದ್ದು ದಾಸಿಯನ್ನಾಗಿಸಿದಳು. ನಂತರ ವಿನತೆಯ ಮಗನಾದ 


ತಪ್ಪು ಕಲ್ಪನೆಗಳು [130 





ನಾಗ ಕಲ್ಬುಗಳ ಮಾದರಿಗಳು 


ಗರುಡನು ಸ್ವರ್ಗಲೋಕದಿಂದ ಅಮೃತವನ್ನು ತಂದು ಸರ್ಪಗಳಿಗೆ ವಿತರಣೆಮಾಡಿ, 
ತಾಯಿಯನ್ನು ದಾಸ್ಕದಿಂದ ಬಿಡುಗಡೆ ಮಾಡಿದನು. ವಾಸುಕಿಯು ಭೋಗವತಿ ಪಟ್ಟಣದ 
ರಾಜ. ಶತಶೀರ್ಷೆ, ಈತನ ಪತ್ನಿ. ಸರ್ಪಕುಲವನ್ನೇ ನಾಶಮಾಡುತ್ತೇನೆಂದು ಪಣತೊಟ್ಟ 
ಜನಮೇಜಯನ ಸರ್ಪಮಹಾಯಾಗದಿಂದ ತನ್ನ ಕುಲವನ್ನು ಸಂರಕ್ಷಿಸಿಕೊಳ್ಳಲು ತನ್ನ 
ಸೋದರಿಯನ್ನು--ಜರತ್ಕಾರುವನ್ನು ಅದೇ ಹೆಸರಿನ ಖುಷಿಗೆ ಮದುವೆ ಮಾಡಿಕೊಟ್ಟನು. 
ಅವರ ಮಗ ಆಸ್ತಿಕನು, ಸರ್ಪಯಾಗವನ್ನು ನಿಲ್ಲಿಸುವದರಲ್ಲಿ ಯಶಸ್ವಿಯಾದನು. ಆತನನ್ನು 
ನಾಗಕುಲೋದ್ಧಾರಕನೆಂದು ಗೌರವಿಸಲಾಗುತ್ತದೆ. ಅಂತೆಯೇ ಸರ್ಪದ ಹೆಸರೆತ್ತಿದ್ದರೆ 
ಹೌಹಾರುವವರು, ಅವುಗಳಿಂದ ಸದಾ ರಕ್ಷಣೆ ಅಪೇಕ್ಷಿಸಿ ತಮ್ಮ ಮನೆಗಳ ಮೇಲೆಲ್ಲ 
ಹತ್ತಾರು ಕಡೆ “ಆಸ್ತಿಕ' ಎಂದು ಬರೆದಿರುತ್ತಾರೆ! ಸರ್ಪಗಳ ವಾಸ, ಪಾತಾಳಲೋಕದಲ್ಲಿ 
ಎಂಬ ನಂಬಿಕೆಯಿದೆ. ಸೃಷ್ಟಿಯಲ್ಲಿ ಮೊಟ್ಟಮೊದಲು ಕಾಣಿಸಿಕೊಂಡ ಆದಿಶೇಷನು, 
ನಿರವಧಿಯ ಕಾಲತತ್ವದ ಸಂಕೇತವಾಗಿದ್ದಾನೆ. 


ದಕ್ಷಿಣಕನ್ನಡ, ಕೇರಳಗಳಲ್ಲಿ ನಾಗಾರಾಧನೆ, ಜೀವನದ ಅವಿಭಾಜ್ಯ ಅಂಗವಾಗಿಬಿಟ್ಟಿದೆ. 
ಸುಬ್ರಹ್ಮಣ್ಯ, ಬಿಳ್ಳಿಮಂಜೆ, ಕಾಡುಕುಕ್ಕೆ, ಕುಡುಪು, ಮಂಜೇಶ್ವರ, ವಿಟ್ಲ ಕಟ್ಟಿಂಗೆರೆ 
ಕ್ಷೇತ್ರಗಳಲ್ಲಿ ನಾಗಪೂಜೆ ಹೆಸರಾಗಿದೆ. ನಾಗಮಂಡಲದ ರಂಗವಲ್ಲಿ ಬ ನೃತ್ಯಗಳೆಲ್ಲ ಅಪೂರ್ವ 
ವಾದವುಗಳು. ಚಾಲುಕ್ಕರ ಪ್ರದೇಶದಲ್ಲಿ ವಾಸವಾಗಿದ್ದ ನಾಗವಂಶಜರ ಶಾಖೆಯೊಂದು 


ತುಳುದೇಶಕ್ಕೆ ವಲಸೆಹೋಯಿತು. ಅಲ್ಲಿ ಅವರು ಆಳುವ ವಂಶದವವಾದರು. ಇವರ 

ವಂಶಸ್ಥರಾದ ವೈದ್ಯ(ಡಕ್ಕೆರು)ರು ಸುರಾಲುವಿನ ಪರಿಸರದಲ್ಲಿ ನಾಗಮಂಡಲೋತ್ಸವವನ್ನು 
ನಡೆಸಿಕೊಂಡು ಬರುತ್ತಿದ್ದಾರೆ. ಇನ್ನಿತರ ಕಡೆಗಳಲ್ಲಿಯಂತೆ ಈ ಪ್ರದೇಶದಲ್ಲಿಯೂ ಸುಬ್ಬ, 
ನಾಗ, ಶೇಷ, ಮಣಿ ಮುಂತಾದ ಸರ್ಪಸಂಬಂಧಿ ಹೆಸರುಗಳು ಸಾಮಾನ್ಯ. ಸುಬ್ಬರಾಯನ 
(ನಾಗ) ಷಷ್ಠಿಯಂದು ಪೂಜೆ ನೆರವೇರಿಸುವರು. ಧರ್ಮಿಷ್ಠರು ಪ್ರತಿದಿನ ಅನಂತ, ವಾಸುಕಿ, 
ಶೇಷ, ಪದ್ಮನಾಭ, ಶಂಖಪಾಲ, ಧೃತರಾಷ್ಟ್ರ, ತಕ್ಷ, ಕಾಲಿಯ ಮುಂತಾದ ನಾಗನಾಮಗಳ 
ಮಂತ್ರಗಳನ್ನು ಪಠಿಸಿ ನಾಗಕುಲಕ್ಕೆ ತಮ್ಮ ಗೌರವ ವ್ಯಕ್ತಪಡಿಸುವರು. 
ಸರ್ಪ ಮತ್ತು ಸರ್ಪದಂಶಗಳ ಚಿಕಿತ್ಸೆಯ ಕುರಿತು ಸಾಕಷ್ಟು ಪ್ರಾಚೀನ ಬರಹಗಳು 
ಲಭ್ಯವಿದ್ದರೂ ಅವುಗಳು ಸತ್ಯದಿಂದ ಬಲುದೂರವೆಂದು ಬೇರೆ ಹೇಳಬೇಕಾಗಿಲ್ಲ. ಕೆಳದಿಯ 
ಅರಸು ಬಸವರಾಜ (ಕ್ರಿ.ಶ. ೧೬೯೬-೧೭೧೪) ವಿರಚಿತ ಶಿವತತ್ವರತ್ನಾಕರವೆಂಬ ಬೃಹತ್‌ 
ಕೋಶದಲ್ಲಿ ಹಾವುಗಳ ಕುರಿತು ವಿಪುಲ ಮಾಹಿತಿ ಇದೆ. ಈ ಮಾಹಿತಿಯೆಲ್ಲ ಅಂದು 
ಪ್ರಚಲಿತವಿದ್ದ ಇನ್ನಿತರ ಗ್ರಂಥಗಳಿಂದ ಎರವಲು ಪಡೆಯಲಾದುದು ಎಂದು ಬರೆದವರೇ 
ಹೇಳಿಕೊಂಡಿದ್ದಾರೆ. ವಿಷವಿಜ್ಞಾನವು ಆಯುರ್ವೇದದ ಅಂಗವೆಂದು ವಿವರಿಸಲಾಗಿದೆ. 
ಜೈವಿಕ ವಿಷವನ್ನು “ಜಂಗಮ' ವರ್ಗಕ್ಕೆ ಸೇರಿಸಿದ್ದಾರೆ! ಸರ್ಪಗಳನ್ನು ಬ್ರಾಹ್ಮಣ, ಕ್ಷತ್ರಿಯ, 
ವೈಶ್ಯ ಗುಂಪುಗಳಲ್ಲಿ ವಿಂಗಡಿಸಿದ್ದಾರೆ. ರಕ್ತವರ್ಣದವು ಅಗ್ನಿಯಿಂದಲೂ, ಹಳದಿ ಬಣ್ಣದವು 
ಇಂದ್ರನಿಂದಲೂ, ಕಪ್ಪುಬಣ್ಣದವು ವಾಯುವಿನಿಂದಲೂ, ತಿಳಿಬಣ್ಣದವು ಜಲದಿಂದಲೂ 
ಉತ್ಪನ್ನವಾದವು, ಎಂದು ವಿವರಿಸಲಾಗಿದೆ. ಐದು ಎಂಟು ಹತ್ತು, ನೂರು ಹೆಡೆಗಳ 
ಸರ್ಪಗಳು ಅಸ್ತಿತ್ವದಲ್ಲಿವೆ ಎಂದು ಸಾರಿದ್ದಾರೆ. ಮೊಟ್ಟೆಯೊಡೆದು ಮರಿಗಳು ಹೊರ ಬರುವ 
ಕಾಲವನ್ನು ಅವಲಂಬಿಸಿ, ಅವುಗಳ ವಿಷಪ್ರಮಾಣದಲ್ಲಿ ಹೆಚ್ಚು ಕಡಿಮೆ ಆಗುತ್ತದಂತೆ. ವಿಷ 
ಸರ್ಪಗಳಿಗೆ ಇನ್ನೂರ ಇಪ್ಪತ್ತು ಹಲ್ಲುಗಳಿದ್ದರೂ ಅವುಗಳಲ್ಲಿ ಕೇವಲ ಒಂಬತ್ತು ವಿಷಕಾರಿಯಂತೆ. 
ಆಕ್ರಮಣದ ಉದ್ದೇಶದ ಮೇಲೆ ವಿಷದ ಪ್ರಮಾಣ ಇರುತ್ತದಂತೆ. ಅರ್ಥಾತ್‌, ಸ್ನೇಹದ 
ಸಂಕೇತವಾಗಿ ವಿಷದ ಹಾವು ಕಚ್ಚಿದರೆ ಅದು ಅಮೃತವಾಗಿ ಪರಿಣಿಸುವುದು! ವಿಷದ 
ಚಿಕಿತ್ಸೆಗೆ ಹಾವು ಕಡಿದ ಗಳಿಗೆ (ಮುಹೂರ್ತ) ಅರಿಯುವದು ಅತಿಮುಖ್ಯ. ವೈದ್ಯರಿಗೆ ಹಾವು 
ಕಡಿತದ ಸಮಾಚಾರ ಯಾವ ದಿಕ್ಕಿನಿಂದ ಬರುತ್ತದೋ ಅದನ್ನು ಅವಲಂಬಿಸಿ ಗುಣಾವಗುಣಗಳು 
ಇರುತ್ತವಂತೆ. ವೈದ್ಯನು ತಾನು ಗುರುವಷ್ಟೆ ಶಕ್ತಿಶಾಲಿ, ಎಂಬ ಆತ್ಮವಿಶ್ವಾಸದಿಂದ 
ಗರುಡಮಂತ್ರವನ್ನು ಜಪಿಸಬೇಕಂತೆ. ಆ ಬಳಿಕ, ರೋಗಿಗೆ ವಿಷಪ್ರಯೋಗ ಆಗಲೇ ಇಲ್ಲ 
ಎಂಬ ಮನವರಿಕೆ ಮಾಡಿ, ಅವನ ಬೆರಳುಗಳ ಮೇಲೆ ಗರುಡನ ಹೆಸರಿನ ಅಕ್ಷರಗಳನ್ನು 
ಬರೆಯಬೇಕಂತೆ. ಆನಂತರ ಶುಂಠಿ, ಮೆಣಸು, ಕರಿಮೆಣಸುಗಳ ಕಷಾಯ ಕುದಿಸಿ 
ಕುಡಿಸಿದರೆ, ವಿಷದ ಪ್ರಭಾವ ಸಂಪೂರ್ಣ ನಾಶ ಹೊಂದುವದಂತೆ! ಶತಮಾನಗಳಿಂದ 
ಸರ್ಪಗಳ ಕುರಿತಾಗಿ ನಮಗೆ ಉಳಿದು ಬಂದ ಅಜ್ಞಾನವನ್ನೆ, ವಿಜ್ಞಾನವೆಂದು ನಂಬಿ 
ನಡೆಯುತ್ತ ಬಂದಿದ್ದೇವೆ. ಈಗ ಇಪ್ಪತ್ತೊಂದನೆಯ ಶತಮಾನದಲ್ಲಿ ಮುನ್ನಡೆಯುವಾಗಲಾದರೂ 
ಕುರುಡುನಂಬಿಕೆಗಳಿಗೆ ವಿದಾಯ ಹೇಳಿ, ಸತ್ಯವಂತರಾಗಿ ಬಾಳಲು ಕಲಿಯಬೇಕಾಗಿದೆ! 
999 


ನಾಗರಹಾವು 


ನಮ್ಮ ಪೂರ್ವಜರಿಗೆ "ನಾಗದೋಷ' ಇದೆ ಎಂದು ಪುರೋಹಿತರು ಸಾರಿದ್ದರಿಂದ, 
ದೊಡ್ಡದಾದ ಹಿತ್ತಲಿನ ಮೂಲೆಯೊಂದರಲ್ಲಿ ನಾಗಪ್ರತಿಷ್ಠೆ (ನಾಗರಕಲ್ಲು ಮಾಡಿಸಿ 
ಕಟ್ಟೆಯೊಂದನ್ನು ಕಟ್ಟಿದ್ದರು. ಅದರ ಸಮೀಪವೇ ತುಂಬ ಎತ್ತರದ ಮಾವಿನ ಹೆಮ್ಮರವಿತ್ತು. 
ಬೇಸಿಗೆಯ ಶಾಲಾ-ರಜಾದಿನಗಳಲ್ಲಿ ಮನೆಯ ಮಕ್ಕಳೆಲ್ಲ ನೆಲಕ್ಕುರುಳುವ ಹಣ್ಣುಗಳನ್ನು 
ಸ್ಪರ್ಧೆಯಿಂದ ತಮ್ಮವನ್ನಾಗಿಸಲು ಸದಾಕಾಲ ಆ ಕಟ್ಟೆಯ ನೆರೆಯಲ್ಲಿಯೇ ಇರುತ್ತಿದ್ದೆವು. 





ನಾಗರಹಾವು, ಹಾವಾಡಿಗನ ಬುಟ್ಟಿಯಲ್ಲಿ 

ಕೊಂಚ ದೂರದ ನೆರೆಮನೆಯ ಹಿತ್ತಲಲ್ಲಿ ಬಿದುರಿನ ಮೆಳೆ ದಟ್ಟವಾಗಿ ಬೆಳೆದಿತ್ತು. ಅದರ 
ಅಡಿಯ ತರಗೆಲೆ ರಾಶಿಯಲ್ಲಿ ಓತಿಕಾಟ, ಹಾವುಗಳೆಲ್ಲ ಓಡಾಡುತ್ತಿದ್ದು, ಸದಾಕಾಲ 
ಹಿರಿಯರು ನಮ್ಮನ್ನು ಎಚ್ಚರಿಸುತ್ತಲೇ ಇರುತ್ತಿದ್ದರು. ಆದರೆ ಮಾವಿನ ಹುಳಿ-ಸಿಹ, ಹಾವಿನ 
ವಿಷಕ್ಕೂ ಅಂಜದ ಹಾಗೆ ಎಳೆಯುತ್ತಿತ್ತು. ಇದ್ದಕ್ಕಿದ್ದಂತೆ ಒಂದು ದಿನ ಹಾವುಹಿಡುಕನು 
ಪ್ರತ್ಯಕ್ಷನಾದನು. ಅವನ ವೃತ್ತಿ, ಮಕ್ಕಳಿಗೆಲ್ಲ ಅತ್ಯಂತ ಕುತೂಹಲಕಾರಿ. ಅವನು ಹೋದಲ್ಲೆಲ್ಲ 
ಹಿಂಬಾಲಿಸುತ್ತಿದ್ದೆವು. ಅವನು ಹಾವಿನ ಪೊರೆ, ಗೂಡು, ಮೊಟ್ಟೆಗಳನ್ನೆಲ್ಲ ಥಟ್ಟನೆ 
ಗುರುತಿಸುತ್ತಿದ್ದ. ಕ್ಷಣಾರ್ಧದಲ್ಲಿ ಹಾವಿನ ಬಾಲ ಹಿಡಿದು ಹೊರಗೆಳೆದು, ಬೆನ್ನ ಮೂಳೆಗಳೆಲ್ಲ 
ಅಲ್ಲೋಲ ಕಲ್ಲೋಲವಾಗುವಂತೆ ಅದನ್ನು ವರ್ತುಲಾಕಾರವಾಗಿ ತಿರುವಿ ಬುಟ್ಟಿಗೆ ಸೇರಿಸಿ 
ಬಿಡುತ್ತಿದ್ದ. ಅಲ್ಲಿ ಅವು ಚಲಿಸಲಾಗದೇ ಬಿದ್ದುಕೊಂಡಿರುತ್ತಿದ್ದವು. ಆ ದಿನಗಳಲ್ಲಿ ಅವನ 
ಕೈಯಲ್ಲಿ ಗರುಡರೇಖೆ ಇದೆ! ಎಂದು ನಾವೆಲ್ಲ ತಿಳಿದಿದ್ದೆವು! ನಂತರದ ವರ್ಷಗಳಲ್ಲಿ 
ಧೈರ್ಯ-ಸಾಹಸ-ಚಾಣಾಕ್ಷತನಗಳಿಂದಲೇ ಇದನ್ನು ಸಾಧಿಸಬಹುದೆಂಬ ಅರಿವಾಯಿತು. 
ಗುಡಿಗಾರ ಮುಂಡುವಿನ ಮನೆಯಲ್ಲಿ ಹಾವೊಂದು ಕಾಣಿಸಿಕೊಂಡು ಮನೆಯವರೆಲ್ಲ 
ಕಕ್ಕಾವಿಕ್ಕಿಯಾದರು. ಒಬ್ಬನು ಅದು ನಾಗರವೆಂದ. ಇನ್ನೊಬ್ಬ ಅದು ಕರಿಸರ್ಪವೆಂದ. 
ಮೂರನೆಯವ ಅದು ಕಾಳಿಂಗ ಸರ್ಪವೇ! ಎಂದು ತೀರ್ಮಾನಿಸಿಬಿಟ್ಟ. “ಹೆಡೆಬಿಚ್ಚಿ, 
ಕರೆದದ್ದು ಕಾಣಿಸಲಿಲ್ಲವೇ?'' ನಾಲ್ಕನೆಯವನು ಚಿಕಿತ್ಸಾತ್ಮಕವಾಗಿ ವಿಚಾರಿಸಿದ. ಎರಡು 
ಹೆಡೆಗಳು ಕಂಡೂ ಕಾಣದಂತಿದ್ದವು, ಮಸುಕು ದೃಷ್ಟಿಯ ಮುದುಕಿ ಹೇಳಿದಳು. ಎರಡು, 
ನಾಲ್ಕು, ಆರು ಕಟ್ಟುಗಳು ಕಾಣಿಸಿದರೆ ವಿಷದ ಪ್ರಮಾಣ ಹೆಚ್ಚುತ್ತ ಹೋಗುವ ನಿದರ್ಶನವಿದ್ದಂತೆ, 
ಎಂದು ಅನುಭವಿ ವೃದ್ಧ ನುಡಿದ. ಹೊಳೆಹೊಳೆಯುವ ಮಾಣಿಕ್ಯವಿದ್ದಿರಬೇಕು ಹೆಡೆಯಲ್ಲಿ! 
--ಗೃಹಿಣಿಯೋರ್ವಳು ಆಸೆಯಿಂದ ಉದ್ಗರಿಸಿದಳು. “ನೆಲದಲ್ಲಿ ಹುಗಿದಿಟ್ಟ ಸಂಪತ್ತಿಯನ್ನು 
ತೋರಿಸಲು ಆ ಮಹಾಸರ್ಪ ಬಂದಿದೆ. ಮನೆಯವರ ಭಾಗ್ಯ ತೆರೆಯಿತು” ಎಂದು 
ಆಶಾವಾದಿಯೊಬ್ಬ ಹಂಬಲಿಸಿದ. "ಛೇ! ಛೇ! ಅದೆಷ್ಟೊ ವರ್ಷಗಳ ಸೇಡು ತೀರಿಸಲು 
ಹೊಂಚು ಹಾಕಿ ಪೂರ್ವಜನು ಸರ್ಪರೂಪ ತಾಳಿ ಬಂದಿದ್ದಾನೆ' ನಿರಾಶಾವಾದಿ ಹೇಳಿದ 
ಈ ಬೇಡಾದ ಅತಿಥಿಯಿಂದ ಬಿಡುಗಡೆ ಹೇಗೆ ಪಡೆಯುವದೆಂದು ಚರ್ಚೆ, ವಾದ, 
ವಿವಾದಗಳು ಸಾಗಿದವು. ಗರ್ನಾಲು ತಯಾರಿಸುವ ಸಾಬಿಯನ್ನು ಕರೆಯುವದೇ ಸೂಕ್ತವಾದದ್ದು! 
ಎಂಬ ಸಲಹೆ ಬಂದಾಗ, "ನಾಗಪ್ಪ' ಬ್ರಾಹ್ಮಣನಲ್ಲವೇ? ಮುಸಲ್ಮಾನನ ಹತ್ತಿರ ಕೊಲ್ಲಿಸುವದೇ? 
ಎಂಬ ಆಕ್ಷೇಪ ಬಂದಿತು. ಕರ್ಕಿಯ ಮಂತ್ರವಾದಿ ಬ್ರಾಹ್ಮಣನನ್ನು ಕರೆಸುವುದೇ ಸರಿ ಎಂದು 
ಸರ್ವಾನುಮತದಿಂದ ಒಪ್ಪಿಗೆಯಾದರೂ ಐದು ಮೈಲಿ ನಡೆದು ಹೋಗಿ, ಆತ ಸಿಗದಿದ್ದರೆ 
ಎಲ್ಲ ಶ್ರಮ ವ್ಯರ್ಥವೆಂಬ ಮುಂದಾಲೋಚನೆಯೂ ಹೊಳೆಯಿತು. ಕೊನೆಗೆ ಎಲ್ಲ 
ಸಮಯಕ್ಕೂ ಸಹಾಯಕಾರಿಯಾಗಿದ್ದ ಹಾಲಕ್ಕಿ ಬೇಡುಗೌಡನನ್ನೇ ಕರೆಸುವುದೆಂದು 
ತೀರ್ಮಾನವಾಯಿತು. ಅವನು ಬಂದು, ಧೈರ್ಯದಿಂದ ನುಗ್ಗಿ ಅವಿತುಕೊಂಡ ಹಾವನ್ನು 
ನೋಡಿ, "“ಇದೆಲ್ಲಿಯ ನಾಗರಹಾವ್ರಾ? ಇಲಿ ಹುಡುಕಿಕೊಂಡು ಬಂದ ಕೆರೆಬೊಡ್ಡ!' ಎಂದು 

ಉದ್ಗರಿಸಿದಾಗ ಎಲ್ಲರೂ ಪೆಚ್ಚಾಗಿದ್ದರು. ಬೇಡುವು, ಬಾಲವನ್ನು ಹಿಡಿದು ಹಾವನ್ನು ಎಳೆದು 
ಅದರ ಶಿರೋಭಾಗವನ್ನು ಬೆರಳುಗಳಿಂದ ಗಟ್ಟಿಯಾಗಿ ಅದುಮಿ ಹಿಡಿದುಬಿಟ್ಟ. ನೋವನ್ನು 
ತಾಳಲಾರದೇ ಆ ವಿಷರಹಿತ ಹಾವು ಅವನ ಕೈಗೆ ಸುತ್ತಿಕೊಂಡಿತು. ಗೃಹಾಭಿಮುಖಿಯಾದ 
ಗೌಡನು ಹಾದಿಯಲ್ಲಿ ಸಿಕ್ಕ ಮಡಿವಾಳ ಹೊಳೆಯಲ್ಲಿ ಅದನ್ನೆಸೆದು ಜೀವದಾನದ ಪುಣ್ಯ 
ಕಟ್ಟಿಕೊಂಡ. 

ಹಾಲಿನ ಲಕ್ಷ್ಮಿಯ ದನದ ಕೊಟ್ಟಿಗೆಯಲ್ಲಿ ನಾಗರಹಾವು ಸೇರಿಕೊಂಡಾಗ, ಗರ್ನಾಲು 
ಸಾಬಿಯಿಂದಲೇ ಅದನ್ನು ಕೊಲ್ಲಿಸಲಾಯಿತು. ನಂತರ ಬ್ರಾಹ್ಮಣನಿಗೆ ಸಲ್ಲಬೇಕಾದ ಸಕಲ 
ವಿಧಿಪೂರ್ವಕ ಅದರ ಅಂತ್ಯಸಂಸ್ಕಾರ ಮಾಡಲಾಗಿತ್ತು. ಯಜ್ಞೋಪವೀತ ತೊಡಿಸಿದರು. 
ಬಟ್ಟೆಯನ್ನು ಹೊದಿಸಿದರು. ದಕ್ಷಿಣೆಯನ್ನು ಇಟ್ಟರು. ಯಾರೋ ಶ್ರೀಗಂಧದ ಚಿಕ್ಕ 
ಕೊರಡನ್ನೂ ತಂದರು. ದಹನ ಸಮಾರಂಭ-ವೈಕುಂಠ ಸಮಾರಾಧನೆಗಳೂ ಜರುಗಿದವು. 
ಬುಡನ್‌ ಸಾಬಿಯು, ತನ್ನ ಮನೆಯನ್ನು ನಾಗಮುಕ್ತ ಮಾಡಲು ಕರ್ಕಿಯ ಛಭಟ್ಟರನ್ನೆ ಕರೆಸಿದ್ದ! 
ಅವರು ಮುಚ್ಚಳವಿರುವ ಮಣ್ಣಿನ ಮಡಕೆಗೆ ನಾಲ್ಕು ತೂತು ಕೊರೆದಿದ್ದರು. ಕೈಯಲ್ಲಿ 
ನಾಗಬೆತ್ತ ಹಿಡಿದು, ಮಂತ್ರಪಡಿಸುತ್ತ, ಬೆದರಿಕೆ ಹಾಕಲಾರಂಭಿಸಿದರು. ತನ್ನ ಅಸ್ವಿತ್ವಕ್ಕೇ 
ಸಂಚಕಾರ ಬಂದಿದೆಯೆಂದು ಅರಿತ ಬೆದರಿದ ಹಾವು, ಸುರಕ್ಷಿತ ಸ್ಥಾನವೆಂದು ಮಡಕೆಯನ್ನು 
ಹೊಕ್ಕಿತು. ಇದಕ್ಕಾಗಿಯೇ ಕಾದಿದ್ದ ಭಟ್ಟರು ಮಂತ್ರವಿಧಿ ಮುಗಿಸಿ, ಮಡಕೆಯನ್ನು ಚೀಲಕ್ಕೆ 
ಸೇರಿಸಿ ದಕ್ಷಿಣೆ ಪಡೆದು ಚೀಲದೊಂದಿಗೆ ಹೊರಟೇಬಿಟ್ಟರು. ನಿರ್ಜನ ದಾರಿಯಲ್ಲಿ 
ನಾಗನನ್ನು ಬಂಧಮುಕ್ತ ಮಾಡಿದರು. ಅವರ ಕೈಯಲ್ಲಿ ಗರುಡರೇಖೆ ಇದೆ! ಎಂದು 
ಹೆಚ್ಚಿನವರು ನಂಬಿದರು. ಮಂತ್ರಪ್ರಭಾವ ದ್‌ ಉಳಿದವರು. ನಾಗರಹಾವಿನ 
ನಡಾವಳಿಯನ್ನು ಗುರುತಿಸಿ ಅದರ ಪ್ರಯೋಜನ ಪಡೆಯುವದೇ ಇದರ ಹಿಂದಿನ ಗುಟ್ಟು 
ಎಂದು ಹೆಚ್ಚಿನವರಿಗೆ ತಿಳಿಯಲೇ ಇಲ್ಲ 

ತೆಂಗಿನ ಮರದ ಬುಡಕ್ಕೆ ಗೊಬ್ಬರ ಮಾಡಲು, ಸೊಪ್ಪು ತರಲು ಕಾಡಿಗೆ ಹೋಗಿದ್ದ 
ಮಾಟಕಾರ ನಾಗಮ್ಮನನ್ನು ಹಾವೊಂದು ಕಡಿದು ಪರಾರಿಯಾಯಿತು. ಯಾರಿಗೂ ಕಡಿದ 
ಹಾವು ಯಾವುದೆಂದು ತೋಚದೇ ನಾಗರಹಾವೇ ಇದ್ದಿರಬೇಕೆಂಬ ತೀರ್ಮಾನಕ್ಕೆ ಬಂದರು. 
ರಕ್ತದಲ್ಲಿ ಸೇರಿಕೊಂಡ ವಿಷವನ್ನು ಗಾಯದ ಮೂಲಕ ಹೀರಿಕೊಂಡು ಉಗುಳಬೇಕು-- 
ಒಬ್ಬನು ಸಲಹೆಯಿತ್ತರೆ, ರಕ್ತ ಹೀರುವ ಕೆಲಸವನ್ನು ್ನ ಕುಕ್ಕುಟಗಳು ದಕ್ಷತೆಯಿಂದ ಮಾಡುವದರಿಂದ 
ಅದನ್ನು ಬಳಸಬೇಕು, ಇನ್ನೊಬ್ಬ ಸಾರಿದ. ರಕ್ತದಲ್ಲಿ ವಿಷಾಂಶ ಇರುವವರೆಗೆ ಹೀರಿದ 
ಕೋಳಿಗಳು ಮೃತಪಡುತ್ತ ಇರುತ್ತವೆ. ಅಷ್ಟೊಂದು ಸಂಖ್ಯೆಯ ಕೋಳಿಗಳನ್ನು ಎಲ್ಲಿಂದ 
ತರುವುದು? ಎಂದು ಕೊನೆಗೆ ನಿಶ್ಚೇಷ್ಟಳಾಗಿದ್ದ ನಾಗಮ್ಮನನ್ನು ಹೊತ್ತು ಮಂತ್ರವಾದಿಯ 
ಮನೆಗೇ ತಂದರು. ಅವನು ಕಡಿತದ ಗಾಯ, ರೋಗಿಯ ಕಣ್ಣು ನಾಡಿಗಳನ್ನು ಪರೀಕ್ಷಿಸಿ, 
ತಾಮ್ರದ ನಾಣ್ಯವನ್ನು ಕಾಯಿಸಿ ಗಾಯವನ್ನು ಸುಟ್ಟ. ಯಾವ ಯಾವದೋ ಮಂತ್ರಗಳನ್ನು 
ಪಠಿಸುತ್ತ, ತೆಂಗಿನಕಾಯಿ, ಲಿಂಬೆಹಣ್ಣುಗಳನ್ನು ನಿವಾಳಿಸಿದ. ಬಾಯಲ್ಲಿ ತುಳಸೀ ತೀರ್ಥವನ್ನು 

ಹಾಕಿದ; ದೇಹದ ಮೇಲೂ ಸಿಂಪಡಿಸಿದ. ತಂಪುಗಾಳಿಗೆ ಹೊರಜಗಲಿಯ ಮೇಲೆ 
ನಾಗಮ್ಮನನ್ನು ಮಲಗಿಸಲಾಯಿತು. ಅರ್ಧಗಂಟೆಯಲ್ಲಿ ನಾಗಮ್ಮ ಕಣ್ಣುಬಿಟ್ಟು ಎದ್ದು 
ಕುಳಿತು, ತಾನೆಲ್ಲಿ ಇದ್ದೇನೆಂದು ತಿಳಿಯದೆ ದಿಜ್ಮೂಢಳಾದಳು. ಹೊತ್ತು ತಂದ ಆಪ್ಟೇಷ್ಟರಿಗೆಲ್ಲ 
ಖುಷಿಯೋ ಖುಷಿ! ನಾಲ್ಕು ಕಾಸು ದಕ್ಷಿಣೆಯನ್ನು ಹೆಚ್ಚಾಗಿಯೇ ಮಂತ್ರವಾದಿಯ ಕೈಗೆ ಹಾಕಿ 
ಬೀಳ್ಕೊಂಡರು. ಮಂತ್ರಶಕ್ತಿ ಹಾಗೂ ಮಂತ್ರವಾದಿಯ ಗರುಡರೇಖೆಯ ಖ್ಯಾತಿ ನಾಲ್ದೆಸೆಗಳಲ್ಲಿ 
ಹರಡಿದರೂ ಅವಳಿಗೆ ಕಚ್ಚಿದ ಹಾವು ಯಾವುದು? ಆಕೆಯ ರಕ್ತದಲ್ಲಿ ವಿಷಸೇರಿತ್ತೇ? ಎಂದು 
ತಿಳಿಯುವ ಗೋಜಿಗೆ ಯಾರೊಬ್ಬರೂ ಹೋಗಲಿಲ್ಲ! 

ಭಾರತದ ಹೊಂಬಣ್ಣದ ನಾಗನನ್ನು ನೇಜನೇಜ ಎಂದೂ, ಆಫ್ರಿಕೆಯ ಕರಿನಾಗನನ್ನು 
ನೈಜ ನೈಗ್ರಿಕಾಲೀಸ್‌ ಎಂದೂ ಗುರುತಿಸಲಾಗುತ್ತಿದೆ. ಇದು ಮುಖ್ಯತಃ ಉಷ್ಣವಲಯದ 
ಜೀವಿಯಾಗಿದ್ದು ಹತ್ತು ಜಾತಿಗಳಲ್ಲಿ ವಿಂಗಡಿಸಲಾಗಿದೆ. ಉದ್ರೇಕಗೊಂಡಾಗ ಇವುಗಳಲ್ಲಿ 
ಕತ್ತಿನ ಪಕ್ಕೆಲವುಗಳು ವಿಸ್ತೃತಗೊಳ್ಳುವದರಿಂದ, ಕತ್ತಿನ ಸುತ್ತಲೂ ಸಡಿಲವಾಗಿರುವ 
ಚರ್ಮವು ಉಬ್ಬಿ ಹೆಡೆಯಾಗಿ ಪರಿವರ್ತನೆಗೊಳ್ಳುತ್ತದೆ. ಇನ್ನು ಕೆಲ ಸರ್ಪಗಳು ತಮ್ಮ 
ಶ್ವಾಸನಾಳಗಳನ್ನು ಹಿಗ್ಗಿಸಿ ಹೆಡೆಯನ್ನುಂಟುಮಾಡುವವು. ಹೆಡೆಯ ಹಿಂಭಾಗದಲ್ಲಿ ಕರಿ 
ಕನ್ನಡಕದಂತಹ ಗುರುತು ಇರುತ್ತದೆ. ಆಸ್ಸಾಮ್‌ದಲ್ಲಿ ಕಂಡು ಬರುವ ನಾಗರಕ್ಕೆ ಅದು 
ಒಂದು ಉಂಗುರದ ಚಿಹ್ನೆಯಲ್ಲಿರುತ್ತದೆ. ಹೆಡೆಯ ಒಳಭಾಗದಲ್ಲಿ ಎರಡು ಕಪ್ಪುಮಚ್ಚೆಗಳಿದ್ದು 

ಬುಡಭಾಗದಲ್ಲಿ ಕರಿಬಣ್ಣದ ಮೂರು ಪಟ್ಟಿಗಳಿರುತ್ತವೆ. ಈ ಹಾವು ಒಂದರಿಂದ ಮೂರು 
ಮೀಟರ್‌ ಉದ್ದವಾಗಿದ್ದು, ಶುಷ್ಕಪ್ರದೇಶದಲ್ಲಿ ಸಂಚಯಗೊಂಡ ನೀರಿನ ಆಸುಪಾಸಿನಲ್ಲಿ 
ಬೀಡು ಬಿಟ್ಟಿರುತ್ತವೆ. ಇರುಳಿನಲ್ಲಿ ಕಪ್ಪೆ, ಇಲಿಗಳನ್ನು, ಹಕ್ಕಿಗಳ ಮೊಟ್ಟೆಗಳನ್ನು ಬೇಟೆಯಾಡುವವು. 
ಇವುಗಳ ವಿಷದ ಎಂಜಲು ತೆಳುವಾಗಿ ಹಳದಿ ಬಣ್ಣದ್ದಾಗಿದ್ದು ಪಾರದರ್ಶಕ, ಸಿಗ 
ದ್ರವ್ಯವಾಗಿರುತ್ತದೆ. ಒಮ್ಮೆ ಸಂಚಯವಾದ ಈ ದ್ರವದ ತೂಕ, ಸುಮಾರು ೦.೨ 


ಗ್ರಾಮಿನಷ್ಟು ಇರುತ್ತದೆ. ಅದು ಆಮ್ಲೀಯವಾಗಿದ್ದು, ಒಣಗಿದಾಗ ಸೂಜಿರೂಪದ ಹರಳುಗಳ 





ಗಂಡು ಹೆಣ್ಣು ಹೆಣೆದುಕೊಂಡಾಗ 

ರೂಪ ಪಡೆಯುತ್ತದೆ. ಇದು ಹಲವಾರು ಕಿಣ್ವಗಳ ನ್ಯೂರೋಟಾಕ್ಸಿನ್‌ಗಳ ಮಿಶ್ರಣವಾಗಿದ್ದು 
ಸುಲಭವಾಗಿ ನೀರಿನಲ್ಲಿ ಕರಗುತ್ತದೆ. 

ಮಳೆಗಾಲದ ಪ್ರಾರಂಭದಲ್ಲಿ ಗಂಡು ಹೆಣ್ಣುಗಳು ಕೂಡುವವು. ಅತ್ಯಪೂರ್ವವಾದ 
ಅವುಗಳ ಕಾಮಚೇಷ್ಟೆಯನ್ನು ವೀಕ್ಷಿಸುವದೇ ಒಂದು ಅಪೂರ್ವ ಅನುಭವ. ಕೊಂಚ ಸದ್ದು 
ಸಪ್ಪಳಗಳನ್ನೂ ಸಂಶಯದಿಂದ ಪರಿಗಣಿಸಿ ಪಲಾಯನ ಮಾಡುವ ನಾಗರಾಜನು, 
ಹೆಣ್ಣಿನೊಡನೆ ಬೆಸೆದುಕೊಂಡಾಗ ಮಾತ್ರ ಯಾವ ಗಂಡಾಂತರಕ್ಕೂ ಸೊಪ್ಪು ಹಾಕುವದಿಲ್ಲ. 
ಅವೆರಡೂ ಹಗ್ಗದಂತೆ ಹೆಣೆದುಕೊಂಡು ಚುಂಬಿಸುತ್ತ, ಮೇಲಕ್ಕೆ ಏಳುತ್ತ, ನೆಲಕ್ಕೆ ಬೀಳುತ್ತ 
ದೀರ್ಫಕಾಲ ಸಂಯುಕ್ತ ಸುಖ ಅನುಭವಿಸುತ್ತ ಜಗತ್ತನ್ನೇ ಮರೆಯುತ್ತವೆ. ಈ ಉನ್ಮತ್ತ 
ಸ್ಥಿತಿಯಲ್ಲಿ ಅವುಗಳನ್ನು ಬಂಧಿಸುವದು ತೀರ ಸುಲಭ. ಆದರೆ ಧರ್ಮಿಷ್ಟರು ಅವುಗಳ 
ಪ್ರಣಯವನ್ನು ನೋಡುವದಕ್ಕೂ ಆಕ್ಷೇಪ ಎತ್ತುತ್ತಾರೆ. ಅವು ತಮ್ಮ ಪೂರ್ವಜನ್ಮದ ಪಾಪ 
ಕರ್ಮಗಳಿಗೆ ಈ ಜನ್ಮದಲ್ಲಿ ಶಿಕ್ಷೆ ಅನುಭವಿಸುತ್ತವೆ ಎನ್ನುವವರಿದ್ದಾರೆ. "ನಾಗ' ಅಥವಾ 
"ಸರ್ಪ' ಶಬ್ದಗಳನ್ನು ಉಚ್ಚರಿಸುವದೂ ಪಾಪ! ಎಂದು ಪರಿಗಣಿಸಿ ಕೈಬೆರಳುಗಳಿಂದಲೇ 
ಹೆಡೆಯನ್ನು ಸೂಚಿಸುತ್ತಾರೆ. ಅಪ್ಪಿ ತಪ್ಪಿ ಹಾವುಗಳ ಕೂಡುವಿಕೆ ಕಣ್ಣಿಗೆ ಬಿದ್ದರೆ ಎರಡೂ 
ಗಲ್ಲ ಬಡಿದುಕೊಂಡು ಕ್ಷಮಾಯಾಚನೆ ಕೋರುವವರೂ ಇದ್ದಾರೆ! 

ಸಂಭೋಗಿಸಿದ ಎಂಟು ಹತ್ತು ತಿಂಗಳ ತರುವಾಯ ಗಂಡು ಹಾವು, ಹೆಣ್ಣಿನ 
ಸಹಕಾರದಿಂದ, ಎಲೆ ಹಾಗೂ ಕಸಕಡ್ಡಿಗಳಿಂದ ತೀರ ಒರಟಾದ ಗೂಡನ್ನು ರಚಿಸಿ 
ಹೆಣ್ಣುಹಾವು ಇಪ್ಪತ್ತು, ಮೂವತ್ತು ಮೊಟ್ಟೆಗಳನ್ನು ಇಡುವದು. ಪಾಲಕರಿಬ್ಬರೂ ಪಾಳಿಯಂತೆ 
ಅವುಗಳ ಸರ್ಪಕಾವಲು ಇಡುವವು. ಸುಮಾರು ಎರಡು ಮಾಸಗಳ ನಂತರ ಮೊಟ್ಟೆ 
ಒಡೆದು ಇಪ್ಪತ್ತು ಸೆಂಟಿಮೀಟರ್‌ ಉದ್ದದ ಮರಿಗಳು ಹೊರಬೀಳುವವು. ಮೂರು 
ವರ್ಷಗಳ ಬೆಳವಣಿಗೆಯ ನಂತರ ಅವು ಲೈಂಗಿಕ ಪ್ರಬುದ್ಧತೆ ಪಡೆಯುವವು. 

ಉತ್ತರಕನ್ನಡ ಜಿಲ್ಲೆಯ ನಮ್ಮ ಹೊನ್ನಾವರದ ಹಿರಿಯರೆಲ್ಲ ಹಾವಿನ ಸಹವಾಸದಲ್ಲಿಯೇ 
ಹುಟ್ಟಿ ಬೆಳೆದವರು. ಹೀಗಾಗಿ ಹಾವು ಎಂದರೆ ಹೆದರಿ ಹೌಹಾರುತ್ತಲೇ ಇರಲಿಲ್ಲ. ಅರೆ 
ಶತಮಾನದ ಹಿಂದೆ ಆ ಜಿಲ್ಲೆಯ ಸ್ಥಿತಿವಂತರ ಮನೆಗಳಲ್ಲಿ ದನಕರುಗಳ ಕೊಟ್ಟಿಗೆ ಇರುವದು 
ರೂಢಿಯಾಗಿತ್ತು. ನಮ್ಮ ಕೊಟ್ಟಿಗೆಯಲ್ಲಿಯೇ ಒಂದು ಎಮ್ಮೆ, ಆರು ಹಸು, ನಾಲ್ಕು 
ಕರುಗಳು ಇದ್ದವು. ಅವುಗಳಿಗೆಲ್ಲ ಇಡೀ ವರ್ಷ ಸಾಲುವಷ್ಟು ಒಣಹುಲ್ಲನ್ನು ಹಳ್ಳಿಗಳಿಂದ 
ತರಿಸಿ ಕೊಟ್ಟಿಗೆಯ ಮಾಳಿಗೆಯ ಮೇಲೆ ದಾಸ್ತಾನು ಮಾಡುವ ಪದ್ಧತಿಯಿತ್ತು. ಆ ಬೆಳಕಿಲ್ಲದ 
ಬೆಚ್ಚಗಿನ ತಾಣ ಹಾವುಗಳಿಗೆಲ್ಲ ಅತ್ಕಾಕರ್ಷಕವಾದದ್ದು. ಅಂತೆಯೇ ವಾರಕ್ಕೆ ಒಂದೆರಡು 
ಬಾರಿ ಆದರೂ, ಹಾವನ್ನು ಶೋಧಿಸಿ ಯಮಸದನಕ್ಕೆ ಕಳಿಸಲು ಗಂಡೆದೆಯವರಿಗೆ ಮನೆ 
ಹೆಂಗಸರಿಂದ ಕರೆ ಬರದೇ ಇರುತ್ತಿರಲಿಲ್ಲ. ಹೆಚ್ಚಾಗಿ ಕೊಟ್ಟಿಗೆಯಲ್ಲಿ ಬೀಡು ಬಿಡುವ ಹಾವು 
"ಮಾಲುಂಡ' (ಕೊಂಕಣಿ) ಜಾತಿಯ ಒಂದುವರೆ ಅಡಿಯಷ್ಟೆ ಉದ್ದವಾಗಿದ್ದರೂ, ದಪ್ಪವಾಗಿದ್ದು 
ಶಕ್ತಿಯುತವಾಗಿರುತ್ತದೆ. ಅದರ ಗುದದ್ವಾರ, ಬಾಯಿಯನ್ನೇ ಹೋಲುವಂತಿದ್ದು ಅದು 
ಎರಡು ಮುಖದ ಹಾವು ಎಂಬ ಭ್ರಮೆಯಿತ್ತು! ಎರಡೂ ಬಾಯಿಗಳಿಂದ ಗೋವಿನ 
ಕೆಚ್ಚಲನ್ನು ಹೀರಲಾರಂಭಿಸಿದರೆ, ಹಾಲಿನ ಬದಲಿಗೆ ರಕ್ತ ಬರಲಾರಂಭಿಸಿದರೂ ಅದು 
ಹೀರುವದನ್ನು ಬಿಡಲಾರದು! ಎಂಬ ನಂಬಿಕೆ ಇದೆ. ಬೆತ್ತದಿಂದ ಎಷ್ಟೇ ಬಡಿದರೂ ಅದು 
ಸಾಯುವದಿಲ್ಲ ಎಂಬ ಮಾತಂತೂ ದಿಟ. ಅಂತೆಯೇ ನಸ ಬವನ್ನು ಅದರ ಬಾಯಲ್ಲಿ ತುರುಕಿ 
ನಶೆ ತಲೆಗೇರಿದಾಗ, ಅದನ್ನು ಸುಡುವರು. 

ನಮ್ಮ ದೊಡ್ಡಪ್ಪನವರು ಊರ ನಟ್ಟನಡುವಿನ ಸ್ಥಾನದಲ್ಲಿದ್ದ ಎರಡು ಮನೆಗಳಲ್ಲಿ 
ಒಂದನ್ನು ಖರೀದಿಸಿದರು. ಬಹಳ ಕಾಲ ಅದರ ಪರಿಸರ, ಬಳಕೆಯಲ್ಲಿ ಇರದಿದ್ದರಿಂದ 
ವಾಸಕ್ಕಾಗಿ ಅದರ ದುರಸ್ತಿ ಪ್ರಾರಂಭವಾಯಿತು. ಹೊದಿಸಿದ ಹೆಂಚುಗಳನು  ಕೀಳಲಾರಂಭಿಸಿ 
ದಾಗ ಹಾವುಗಳು ಹರಿದಾಡಲಾರಂಭಿಸಿದವು. ಮಾಡಿನ ಮೇಲೆಲ್ಲ ವರ್ಷಗಳಿಂದ ಹಾವುಗಳು 
ತ್ಯಜಿಸಿದ ಪರೆಗಳಿದ್ದವು. ಗೋಡೆಗಳನ್ನು ಇಲಿ ಹೆಗ್ಗಣಗಳು ಪೊಳ್ಳುಮಾಡಿರಬಹುದು, 
ಅಂದುಕೊಂಡರೆ, ಅವುಗಳಲ್ಲಿ ಹಾವುಗಳ ಮೊಟ್ಟೆ, ಮರಿಗಳು ಕಂಡವು! ಆ ಒಂದೇ 
ಮನೆಯಲ್ಲಿ ಅದೆಷ್ಟು ಪ್ರಕಾರದ ಹಾವುಗಳಿದ್ದವು ಎಂದು ಹೇಳಲಿಕ್ಕಿಲ್ಲ. ಕಿರಿ ಹಾವು, ದಪ್ಪ 
ಹಾವು, ಗಿಡ್ಡಹಾವು, ಉದ್ದಹಾವು, ಬೆದರುವ ಹಾವು, ಬೆದರಿಸುವ ಹಾವು, ಶ್ರೇತ ಹಾವು, 
ಕರ್ರಗಿನ ಹಾವು, ಮೊಟ್ಟೆಗಳನ್ನಿಡುವ ಹಾವು, ಮರಿಗಳನ್ನಿಡುವ ಹಾವು ಇತ್ಯಾದಿ. ಕೆಲವು 

ಹಕ್ಕಿಯ ಗೂಡಿನಲ್ಲಿ ಆಹಾರ ಶೋಧನೆಯಲ್ಲಿರುವ ಹಾವು 


ಪಾಗಾರದಲ್ಲಿದ್ದ ಬಿಲಗಳನ್ನು ಆಕ್ರಮಿಸಿಕೊಂಡಿದ್ದರೆ, ಇನ್ನೂ ಕೆಲವು ಗೆದ್ದಲು ನಿರ್ಮಿಸಿದ 
ಹುತ್ತದಲ್ಲಿ ಹಾಯಾಗಿ ಇದ್ದವು. ಹಿತ್ತಿಲಲ್ಲಿ, ಮರಗಳಲ್ಲಿ ಅಡಗಿಕೊಂಡು ಇನ್ನಿತರ 
ಜೀವಿಗಳನ್ನು ಬೇಟೆಯಾಡಿ ಜೀವಿಸುವ ಹಾವುಗಳಿಗೂ ಕೊರತೆ ಇರಲಿಲ್ಲ. ಈ ಎಲ್ಲ 
ಹಾವುಗಳಿಗೆ ಕನ್ನಡದಲ್ಲಿ ಅಂತೂ ಹೆಸರು ಇಲ್ಲ. ಇಂಗ್ಲಿಷಿನಲ್ಲಿಯೂ ಇದೆಯೋ ಇಲ್ಲವೋ 
ಹೇಳುವದು ಕಷ್ಟ! ದೊಡ್ಡಪ್ಪನವರು, ಈ ಹಾವುಗಳ ಹಾವಳಿ ಬೇಡವೇ ಬೇಡವೆಂದು ಆ 
ದಿನಗಳಲ್ಲಿ ಅಪರೂಪದ ಸಿಮೆಂಟಿನ ಗಟ್ಟಿಮುಟ್ಟಾದ "ಇಮಾರತು' ಕಟ್ಟಡ ಕಟ್ಟಿಸಿಬಿಟ್ಟರು. 

ಆಗ ಉತ್ತರಕನ್ನಡ ಜಿಲ್ಲೆಯಲ್ಲಿ ಕಾಲೇಜು ಶಿಕ್ಷಣದ ಸೌಕರ್ಯ ಇಲ್ಲದ್ದರಿಂದ ಖಾಸಗಿ 
ಯತ್ನದಿಂದ ಕುಮಟೆಯಲ್ಲಿ ಕಾಲೇಜ ಸ್ಥಾಪಿಸುವದೆಂದು ನಿರ್ಧರಿಸಲಾಯಿತು. ಇದಕ್ಕಾಗಿ 
ರಕಾರ ಮಂಜೂರು ಮಾಡಿದ್ದು ಊರ ಹೊರಗಿನ ಪಾಳುಭೂಮಿ. ಕ್ಯಾನರಾ ಕಾಲೇಜಿನ 

ಶಂಖುಸ್ಥಾಪನೆಯಾಗಿ, ಕಟ್ಟಡ ಕಟ್ಟಲು ಹಾರೆಗುದ್ದಲಿಗಳನ್ನು ಬಳಸಲಾರಂಭಿಸಿದೊಡನೆ 
ಸರ್ಪಸಂತತಿ ಹೊರಬರಲಾರಂಭಿಸಿತು! ಅಲ್ಲಿ ಅವು ಅನಾದಿಕಾಲದಿಂದ ಹಾಯಾಗಿ 
ವಾಸವಾಗಿ, ಪರಿಸರದೊಂದಿಗೆ ಒಂದಾಗಿ ಯಾರಿಗೂ ತೊಂದರೆ ಕೊಡದೇ ತಮ್ಮ ಪಾಡಿಗೆ 
ತಾವು ಜೀವಿಸಿದ್ದವು. ಆದರೆ ದುರ್ದೈವವಶಾತ್‌, ತಮ್ಮನ್ನು ಅಲ್ಲಿಂದ ಹೊಡೆದೋಡಿಸುವ 
ಅಧಿಕಾರ ಯಾವ ಕ್ಷುದ್ರ ಮಾನವನಿಗೂ ಇಲ್ಲ ಎಂದು ಮೊಕದ್ದಮೆ ಹೂಡಬಹುದಾದ 
ನ್ಯಾಯಾಲಯ ಅವುಗಳಿಗೆ ಲಭ್ಯವಿರಲಿಲ್ಲ. ಆದ್ದರಿಂದ ಮಾನವನ ಕ್ರೌರ್ಯದ ಸರ್ಪಯಾಗವನ್ನು 
ಮೂಕವಾಗಿ ಸಹಿಸುತ್ತ ನಿರ್ನಾಮವಾಗದೇ ಬೇರೆ ದಾರಿಯಿರಲಿಲ್ಲ, 

ವಸತಿಗೃಹಗಳು ತಯಾರಾದವು. ವಿದ್ಯಾರ್ಥಿಗಳು ಬಂದರು. ವರ್ಗಗಳು ಪ್ರಾರಂಭ 
ವಾದಾಗ, ಚದರಿಹೋದ ಹಾವುಗಳ ವಿವಿಧ ಸಮಸ್ಯೆಗಳು ಕಾಡಲಾರಂಭಿಸಿದವು. ಬಚ್ಚಲಲ್ಲಿ 
ಹಾವೊಂದು ಕಾಣಿಸಿಕೊಂಡು ಕುಮಾರಿಯೋರ್ವ೯ಳು ಕಿಟಾರನೆ ಕಿರುಚಿಕೊಂಡು ಹೊರಗೋಡಿ 
ಬಂದಳು. ನಸುಗತ್ತಲಾದರೂ ವಸತಿಗೃಹದಿಂದ ಹೊರಬಿದ್ದೊಡನೆ ಸರ್ಪದರ್ಶನ ಖಚಿತ 
ವಾಗಿತ್ತು. ಅಂತೆಯೇ ಅಂಥ ಪಮೇಯ ಬಂದಾಗ, ಕೈಯಲ್ಲಿ ಟಾರ್ಚ್‌ ಹಿಡಿದೇ 
ಹೊರಡುವ ವಾಡಿಕೆಯಾಯಿತು. ಒಂದೆರಡು ಹಾವು ಕೊಲ್ಲದೇ ವಾರವೂ ಕಳೆಯುತ್ತಿರಲಿಲ್ಲ 
ವೆಂದರೆ ಅತಿಶಯೋಕ್ತಿಯಲ್ಲ. ನನಗೂ ಸಹಪಾಠಿಗಳೊಂದಿಗೆ ಸೇರಿ ಹಾವನ್ನು ಆಹುತಿ 
ತೆಗೆದುಕೊಳ್ಳುವದು ಹವ್ಯಾಸವಾಗಿ ಬಿಟ್ಟಿತ್ತು. ಆದರೆ ಒಂದು ಮಧ್ಯಾಹ್ನ ಹೊರಹೊರಟಾಗ, 
ಅನತಿದೂರದಲ್ಲಿ ಬಿಸಿಲು ಕಾಯಿಸುತ್ತಿದ್ದ ಹೊಳೆಹೊಳೆಯುವ ಹಾವೊಂದು ಗೋಚರಿಸಿತು. 
ಕೈ ತಂತಾನೇ ಬಿರುಸಾದ ಕಲ್ಲನ್ನು ಎತ್ತಿಕೊಂಡಿತು. ಇನ್ನೇನು ಅದರ ತಲೆಗೆ ಗುರಿಯಿಟ್ಟು 
ಎಸೆಯಬೇಕೆಂದಿರುವಾಗ, ಅದು ತನ್ನ ತಲೆಯೆತ್ತಿ ದೊಡ್ಡದಾದ ಹೆಡೆ ಬಿಡಿಸಿತು. ತಾನು 
ಯಾರೆಂದು ಗೊತ್ತಾ? ಎಂದು ವಿಚಾರಿಸಿಕೊಂಡಿತು. ನಾವಿಬ್ಬರೂ ಕೆಲ ನಿಮಿಷ 
ದೃಷ್ಟಿಯುದ್ಧದಲ್ಲಿ ತೊಡಗಿದ್ದೆವು. ಕಲ್ಲುಹಿಡಿದ ಕೈ ಕೆಳಗೆ ಇಳಿದಿತ್ತು. ಕೊನೆಗೆ ಮೌನವಾಗಿಯೇ 
ಪರಸ್ಪರರನ್ನು ಬೀಳ್ಕೊಟ್ಟೆವು. ಅಂದಿನಿಂದ ಹಾವನ್ನು ಕೊಲ್ಲುವ ಬದಲಾಗಿ ಕ್ಯಾಮರಾ 
ಹಿಡಿದು "ಶೂಟ್‌' ಮಾಡುವದೆಂದು ನಿರ್ಧರಿಸಿದೆ. 

ಕಾಲೇಜಿನ ವಿದ್ಯಾರ್ಥಿನಿಲಯದಲ್ಲಿ ಕೇರಳದ ವಿದ್ಯಾರ್ಥಿಗಳ ಒಂದು ತಂಡವೇ 
ವಾಸವಾಗಿತ್ತು. ಅವರಿಗೆಲ್ಲ ದಿನಕ್ಕೆರಡು ಬಾರಿ ಮನಸ್ವಿ ತಣ್ಣೀರು ಸ್ನಾನದ ಅಭ್ಯಾಸ. ಆದರೆ 
ಎತ್ತರದಲ್ಲಿದ್ದ ವಸತಿಗೃಹದಲ್ಲಿ ನೀರು ಏರುತ್ತಲೇ ಇರಲಿಲ್ಲ. ಆದ್ದರಿಂದ ಈ ತಂಡ 
ಸಾಯಂಕಾಲ ಹಗ್ಗ, ಕೊಡ ಹಿಡಿದು ಬಾವಿಗೆ ಹೋಗಿ ನೀರು ಸೇದಿ ಬಾವಿ ಕಟ್ಟೆಯ 
ಮೇಲೆಯೇ ಮನಃಪೂರ್ತಿ ಮೀಯುತ್ತಿದ್ದರು. ಈ ಬಾವಿ ಜನವಸತಿಯಿಂದ ದೂರವಿದ್ದು, 
ಅಲ್ಲಿ ಹಾವುಗಳ ಹಾವಳಿ, ಇನ್ನಿತರ ತಾಣಗಳಿಗಿಂತ ಹೆಚ್ಚೇ ಇತ್ತು. ಅಂತೆಯೇ ಸ್ನಾನಕ್ಕೆ 
ಹೊರಟ ವಿದ್ಯಾರ್ಥಿಗಳು, ಬೆತ್ತ ದೊಣ್ಣೆಗಳನ್ನೂ ಹೊತ್ತು, ಆಗಾಗ ಒಂದೆರಡು ಹಾವುಗಳ 


ಶಿಕಾರಿ ಮಾಡದೇ ಹಿಂದಿರುಗುತ್ತಿರಲಿಲ್ಲ. ಕೊಂದ ಹಾವು ನಾಗರವಾಗಿದ್ದರೆ, ಅಗ್ನಿಸಂಸ್ಕಾರ 
ಮಾಡದೇ ಇರುತ್ತಿರಲಿಲ್ಲ. 

ಅಂತರ್‌ಕಾಲೇಜು ಕ್ರೀಡಾಸ್ಪರ್ಧೆ ನಡೆಸಲು ಕುಮಟಾದ ಕಾಲೇಜು ಮುಂದಾಯಿತು. 
ಆಟದ ಬಯಲಿನ ನಿರ್ಮಾಣ ತುಂಬ ತೊಡಕಿನದಾಗಿ ಪರಿಣಮಿಸಿತು. ಪಾಳು ಬಿದ್ದಿದ್ದ 
ಇನ್ನಷ್ಟು ಭೂಮಿಯನ್ನು ಸಮತಟಮಾಡಿ ವಿವಿಧ ಆಟೋಟಗಳಿಗೆ ಅನುಕೂಲ 
ಒದಗಿಸಬೇಕಾಗಿತ್ತು. ಅದಾಗಲೇ ಕಾಲೇಜಿನ ಪ್ರಾಣಿಶಾಸ್ತ್ರ ವಿಭಾಗ, ಅಸ್ತಿತ್ವಕ್ಕೆ ಬಂದು, 
ಅದಕ್ಕೊಂದು ಸಂಗ್ರಹಾಲಯದ ಜೋಡಣೆಯೂ ಆಗಿತ್ತು. ಹೀಗಾಗಿ ಈ ಬಾರಿಯ ನೆಲ 
ಅಗೆತದಲ್ಲಿ ದೊರೆತ ಹಾವುಗಳನ್ನು ಕೊಲ್ಲದೇ ಬಂಧಿಸಿ, ಪ್ರಯೋಗಾಲಯಕ್ಕೆ ಕೊಡಲು 
ಹೋದಾಗ, "ಮಹಾರಾಯರೇ ನಮ್ಮ ವಿಭಾಗದಲ್ಲಿ ವಿದ್ಯಾರ್ಥಿಗಳಿಗೇ ಸರಿಯಾಗಿ ಕೂಡ್ರಲು 
ಸ್ಥಳವಿಲ್ಲ! ನಿಮ್ಮ ಹಾವುಗಳನ್ನು ಎಲ್ಲಿ ಕೂಡ್ರಿಸಿ ಸಾಕುವದು? ಅವನ್ನು ಇಲ್ಲಿಯವರೆಗೆ ತರುವ 
ಹುಚ್ಚುಸಾಹಸ ಏಕೆ ಮಾಡಿದಿರಿ? ಕಂಡಲ್ಲಿ ಕೊಂದರೆ ಆಗುತ್ತಿರಲಿಲ್ಲವೇ?' ಎಂಬ ದಿವ್ಯ 
ಸೂಚನೆ ಬಂದಿತು. ಅಂತೂ ಅಪರೂಪದ ಜಾತಿಯ ಹಾವುಗಳೂ, ಯಾರಿಗೂ 
ಬೇಡವಾದವು. ಇದೆಂಥ ದುರ್ಗತಿ! ಎಂದು ಅನಿಸದೇ ಇರಲಿಲ್ಲ 

ಕಿಕ್ಕಿರಿಯುವ ಜನವಸತಿ ತುಂಬಿ ತುಳುಕುವ "ಕಾಂಕ್ರೀಟ್‌ ಜಂಗಲ್‌' ಎನಿಸಿಕೊಂಡ 
ಬೆಂಗಳೂರಿನಲ್ಲಿ ಹಾವುಗಳ ವಾಸಕ್ಕೆ ಅವಕಾಶವೆಲ್ಲಿ? ಎಂದುಕೊಂಡಿದ್ದೆ. ಆದರೆ ಸಹೋದರಿ, 
ಬನ್ನೇರುಘಟ್ಟದಲ್ಲಿ ಸೈಟ್‌ ಕೊಂಡು, ಮನೆಕಟ್ಟಿಸಿದ ಬಳಿಕ ಅಭಿಪ್ರಾಯ ಬದಲಿಸಬೇಕಾಗಿ 
ಬಂದಿತು. ಅಲ್ಲಿ ಬ್ಯಾಂಕ್‌ ಸಿಬ್ಬಂದಿಯೆಲ್ಲ ಸೇರಿ ದೊಡ್ಡ ಸೈಟ್‌ ಕೊಂಡು ತಮ್ಮತಮ್ಮಲ್ಲಿ 
ಹಂಚಿಕೊಂಡಿದ್ದರು. ಕೃಷಿಭೂಮಿಯನ್ನು "ಕೃಷಿ ರಹಿತ'ವೆಂದು ಸಾರಿ ಕಾಗದಪತ್ರಗಳನ್ನು 
ತಯಾರಿಸಿಕೊಂಡರೂ, ಇವೆಲ್ಲ ಭೇದವರಿಯದ ಹಾವುಗಳು ಹೊಲಗಳಲ್ಲಿಯ ತಮ್ಮ ವಾಸ 
ಮುಂದರಿಸಿಕೊಂಡು ಹೋದವು. ಅವಕಾಶ ಸಿಕ್ಕಾಗಲೆಲ್ಲ ಹರಿದಾಡುವ ತಮ್ಮ ಜನ್ಮಸಿದ್ಧ 
ಹಕ್ಕನ್ನು ಸಾರಲಾರಂಭಿಸಿದವು! ಆದರೂ ಗುತ್ತಿಗೆದಾರರು ಅವಕ್ಕೆ ಹೆದರುತ್ತಾರೆಯೇ? ಅಲ್ಲೆಲ್ಲ 
ಪೈಪೋಟಿಯ ಮೇಲೆ ಮನೆಗಳನ್ನು ನಿರ್ಮಿಸಿಯೇ ಬಿಟ್ಟರು. ಹಾವಿಗೆ ಅಂಜಿದ ಗೃಹಿಣಿಯರು 
ಹೊಸ ಮನೆಗಳಿಗೆ ಹೋಗುವದು ಬೇಡವೆಂದು ಪಟ್ಟುಹಿಡಿದರು. ಕೆಲಸಮಯದ ಬಳಿಕ, 
ಬ್ಯಾಂಕ್‌ ಸಾಲ ಪಡೆದು ಮನೆಕಟ್ಟಿದವರೆಲ್ಲ ಬ್ಯಾಂಕ್‌ ಕ್ವಾರ್ಟರ್ಸ್‌ ಖಾಲಿ ಮಾಡಲೇಬೇಕು 
ಎಂದು ಸುಗ್ರೀವಾಜ್ಞೆ ಹೊರಟಿತು! ಬೆಂಗಳೂರಿನಲ್ಲೇ ಮುಂದರಿಯಲು ಬಯಸುವವರಿಗೆ, 
ಆ ಮನೆಗಳಿಗೆ ಹೋಗದೇ ಬೇರೆ ಮಾರ್ಗವೇ ಇರಲಿಲ್ಲ. ಮಳೆಗಾಲ ಪ್ರಾರಂಭವಾದಾಕ್ಷಣ 
ಹಾವುಗಳ ಹಾವಳಿ ಪ್ರಾರಂಭವಾಯಿತು. ಹಿತ್ತಲಲ್ಲಿ ಬಚ್ಚಲಲ್ಲಿ ಅಡಿಗೆಮನೆಯಲ್ಲಿ 
ನಿದ್ರಾಯೋಲಿಯಲ್ಲಿ, ಮಹಡಿಯ ಮೇಲೆ, ಸ್ಕೂಟರಿನ ಕೆಳಗೆ, ಕಾರಿನ ಒಳಗೆ, ಎಲ್ಲೆಂದರಲ್ಲಿ 
ಹಾವು ಹರಿದಾಡಲಾರಂಭಿಸಿದವು. ಕೆಲವರು ಮಲಗದೇ ಜಾಗರಣೆ ಮಾಡಿದರೆ, ಕೆಲವರು 
ತವರುಮನೆಗೆ ಧಾವಿಸಿದರು. ನಿರುಪಾಯರಾದ ಕೆಲವರು ಅಗ್ನಿಶಾಮಕ ಆಫೀಸಿಗೆ 
ಮೊರೆಯಿಟ್ಟರು. ಅವರು ಬಂದು, ಪರಿಸ್ಥಿತಿ ಗಮನಿಸಿ ರೇಗಿ, "ಈ ನಿರುಪದ್ರವಿ 
ಜೀವಿಗಳನ್ನು ನಿಯಂತ್ರಿಸುವದು ನಮ್ಮ ಜವಾಬ್ದಾರಿಯಲ್ಲ! ವೃಥಾ ನಮ್ಮನ್ನು ದಣಿಸಬೇಡಿ'' 
ಎಂದು ಎಚ್ಚರಿಸಿ ಹಿಂದಿರುಗಿದರು. ಅಸಹಾಯಕರಾದವರು ಕಟ್ಟಿಸಿದ ಹೊಸ ಮನೆಗಳನ್ನು 

ಅಗ್ಗದಲ್ಲಿ ಮಾರಿ, ನಿಟ್ಟುಸಿರು ಬಿಟ್ಟರು. "ಗರುಡರೇಖೆ' ಕೈಯಲ್ಲಿರುವ ಅದೃಷ್ಟಶಾಲಿಗಳು, 
ಅಲ್ಲಿ ಇನ್ನೂ ಉಳಿದುಕೊಂಡಿರುವ ಮನೆಗಳನ್ನು ಸುಲಭಬೆಲೆಯಲ್ಲಿ ತಮ್ಮವನ್ನಾಗಿಸಬಹುದು! 

ಕರ್ನಾಟಕದ ಹವಾಗುಣ ಹಾವುಗಳಿಗೆ ನಂದನವನವಿದ್ದಂತೆ! ನಿತ್ಯಹರಿತ್‌ ಕಾಡು, 
ವಿಪುಲಮಳೆ, ಆರ್ದ್ರಹವೆ, ಸಮಶೀತೋಷ್ಣ ವಾತಾವರಣ, ಅಸಂಖ್ಯಾತ ಸಸ್ಕರಾಶಿಯಲ್ಲಿ 
ಹೇರಳವಾಗಿರುವ ಜೀವಿಗಳು, ಮಿತಿ ಇಲ್ಲದ ಅಡಗುತಾಣಗಳಿಂದಾಗಿ ಇಲ್ಲಿ ಅಸಂಖ್ಯ 
ಪ್ರಕಾರದ ಉರಗ ವರ್ಗಗಳು ಬೀಡುಬಿಟ್ಟಿವೆ. ಅತಿ ಸೂಕ್ಷ್ಮ ಕ್ರಿಮಿ-ಕೀಟ ಭಕ್ಷಕ 
ಹಾವುಗಳಿಂದ ಹಿಡಿದು, ನರಿ ಜಿಂಕೆಗಳನ್ನು ಇಡಿಯಾಗಿ ನುಂಗಬಲ್ಲ ಹಾವುಗಳು ನಮ್ಮಲ್ಲಿವೆ. 
ಆದರೆ ಇವುಗಳ ಅರಿವು ಪರಿಣತರಿಗೇ ಸುಲಭವಾಗಿ ಗೋಚರಿಸದೇ ಇದ್ದಾಗ, ಜನಸಾಮಾನ್ಯರ 
ಕಣ್ಣಿಗೆ ಅವು ಸುಲಭವಾಗಿ ಮಣ್ಣೆರಚಬಲ್ಲವು. ಎಂಥ ಶಕ್ತಿಶಾಲಿ, ವಿಷಕಾರಿ ಹಾವಾಗಿದ್ದರೂ, 
ವಿನಾಶಕಾರಿ ಮಾನವನಿಂದ ಅದು ಸದಾಕಾಲ ದೂರ ಇರಲು ಬಯಸುತ್ತದೆ. ಆದ್ದರಿಂದ 
ಜನರ ನಿತ್ಯ ಜೀವನದ ಆಗು-ಹೋಗುಗಳಿಗೆ ಹಾವುಗಳಿಂದ ಯಾವ ಅಡೆ-ತಡೆಗಳೂ 
ಒದಗುವದಿಲ್ಲ. ಆದರೆ ಅವುಗಳ ಅಸ್ತಿತ್ವಕ್ಕೇ ಸಂಚಕಾರ ಒದಗಿದಾಗ ಮಾತ್ರ ಮೀರಿದ 
ಹತಾಶೆಯಿಂದ ಆಕ್ರಮಣಕ್ಕೆ ಇಳಿಯದೇ ಬೇರೆ ದಾರಿಯೇ ಇರುವದಿಲ್ಲ. ವಿಷಕಾರಿಯಲ್ಲದವು, 
ತೀರ ಸಾಧುವಾದ ಹಾವುಗಳು ಸಹ ಪ್ರಾಣ ಸಂಕಟದಿಂದ, ಪ್ರತೀಕಾರ ತೋರದೇ 
ಇರಲಾರವು! ಕೇವಲ ಈ ಸಾಂಕೇತಿಕ ವಿರೋಧಕ್ಕೇ ಮಾನವನು ಇಷ್ಟೊಂದು ಹೌಹಾರಿದರೆ, 
ಅವು ಕಂಡಕಂಡಲ್ಲಿ ಕಚ್ಚಲಾರಂಭಿಸಿದ್ದರೆ ಹೇಗೆ ಪ್ರತಿಕ್ರಿಯಿಸುತ್ತಿದ್ದ ಎಂಬುದು ಊಹೆಗೂ 
ನಿಲುಕದ ವಿಷಯ! ಈ ಸಂಕೋಚ, ಭಯ, ಭೀತಿಗಳಿಂದಾದರೂ ಅಳಿದುಳಿದ 
ಸರ್ಪಸಂಕುಲ, ತನ್ನ ಪಾಡಿಗೆ ತಾನು ಬದುಕಿ ಉಳಿಯುವಂತಾಗಿದೆ. 


ನಾಗರಪಂಚಮಿ 


ಪ್ರತಿವರ್ಷ ಶ್ರಾವಣಮಾಸದಲ್ಲಿ ಹುಣ್ಣಿಮೆಯ ಐದನೆಯ ದಿನವನ್ನು "ನಾಗಪಂಚಮಿ' 
ಎಂದು ದೇಶದಾದ್ಯಂತ ಅದ್ಧೂರಿಯಾಗಿ ಆಚರಿಸಲಾಗುತ್ತದೆ. ಕರ್ನಾಟಕದ ಉತ್ತರಭಾಗದಲ್ಲಿ 
ಅಂತೂ ಈ ಹಬ್ಬದ ಸಡಗರವನ್ನು ಹೇಳಿ ತೀರದು! ಹೊಸ ಬಟ್ಟೆಬರೆ, ಸಾಂಘಿಕ ಪೂಜೆ, 
ಫಲಾಹಾರ, ಸಾಮೂಹಿಕವಾಗಿ ಜೋಕಾಲಿ ತೂಗಿಕೊಳ್ಳುವದು, ನಾಗಪ್ಪನ ಹಾಡು 
ಹಾಡುವದು, ಜೋಕಾಲಿ ತೂಗಾಟದ ಸ್ಪರ್ಧೆ-ಬಹುಮಾನಗಳ ಸಂಪ್ರದಾಯವೂ ಕೆಲವೆಡೆ 
ಇದೆ. ಎಲ್ಲೆಲ್ಲೂ ನಾಗಪ್ಪನಿಗೆ ಹಾಲೆರೆದು ಪೂಜಿಸುವ ನೋಟ. ಹಳ್ಳಿಗರು ಎಳೆಯ 
ಹುಣಿಸೇಕಾಯಿಗಳನ್ನು ಸಮೀಪದ ಪಟ್ಟಣಗಳಿಗೊಯ್ದು "ನಾಗರ ಕಾಯಿ'ಯೆಂದು ಮಾರಾಟ 
ಮಾಡುವರು. ಬಡವರು-ಧನಿಕರು ಭೇದಭಾವವಿಲ್ಲದೇ ತಂಬಿಟ್ಟಿನ (ಪುಟಾಣಿ ಹಿಟ್ಟು-ಕೊಬ್ಬರಿ- 
ಬೆಲ್ಲಗಳ ಖಾದ್ಯ) ಉಂಡಿಗಳನ್ನು, ಇತರ ಖಾದ್ಯಗಳನ್ನು ಅದಲುಬದಲು ಮಾಡಿಕೊಳ್ಳುವರು. 
ಹೊಸದಾಗಿ ಮದುವೆಯಾದ ಹೆಣ್ಣುಮಕ್ಕಳು ತವರಿಗೆ ಬಂದು ಸೀರೆ-ಬಣದ ವಿಶೇಷ 





ನಾಗರಪಂಚಮಿಯಂದು ನಾಗ ಕಲ್ಲುಗಳಿಗೆ ವಿಶೇಷ ಪೂಜೆ 

ಉಡುಗೊರೆ ಪಡೆದು ಆನಂದಿಸುವರು. ಕರಾವಳಿ ಕರ್ನಾಟಕದಲ್ಲಿ ಹುತ್ತಗಳಿಗೆ ಜನಿವಾರ 
ಹಾಕಿ ಪೂಜೆ ಸಲ್ಲಿಸಿ ಎಲೆಕಡುಬಿನ ನೈವೇದ್ಯ ತೋರುವರು. ಬಹಳ ಕಡೆ ವಿಷರಹಿತ 
ನಾಗರಹಾವುಗಳನ್ನು ಮನೆಮನೆಗೆ ತಂದು ಗೃಹಿಣಿಯರಿಂದ ಪೂಜೆಪುನಸ್ಕಾರಗಳಿಗೆ ಅವಕಾಶ 
ಮಾಡಿಕೊಟ್ಟು ಹಾಲು, ಬಟ್ಟೆ ಬರೆ, ತಿಂಡಿ, ಹಣವನ್ನು ಪಡೆಯುವದು ಸಾಮಾನ್ಯವಾಗಿದೆ. 

ಮಹಾರಾಷ್ಟ್ರದಲ್ಲಿ ಕೃಷಿಕರು, ಅತಿ ಸಂಭ್ರಮದಿಂದ ಈ ದಿನವನ್ನು ಆಚರಿಸುವರು. 
ಸಾರಣೆ ಮಾಡಿದ ಮನೆಗೋಡೆಗಳ ಮೇಲೆ ಏಳು ಅಥವಾ ಒಂಬತ್ತು ನಾಗಗಳ ಚಿತ್ರ 
ಬಿಡಿಸಲಾಗುತ್ತದೆ. ಇವುಗಳಿಗೆ ಮೂರರಿಂದ ಐದು ಹೆಡೆಗಳು ಇದ್ದಿರಬಹುದು. ಬಿಳಿಸುಣ್ಣ 
ಕೆಮ್ಮಣ್ಣು, ಕೆಲ ಬಾರಿ ತೇದ ಶ್ರೀಗಂಧವನ್ನು ಇದಕ್ಕಾಗಿ ಬಳಸುವದು ವಾಡಿಕೆ. ನಾಗಪ್ಪನನ್ನು 
ಆಹ್ವಾನಿಸಿದ ಸ್ಥ ಸ್ಥಳದಲ್ಲಿ ಅಕ್ಕಿ ಮತ್ತು ಹುರಿಗಡಲೆಯನ್ನು ಹರವತ್ತಾರೆ. ಸರ್ಪಗಳ ಸನ್ಮಾನದಲ್ಲಿ 
ಅಂದು ಹೊಲಗಳನ್ನು ಉಳುವದಿಲ್ಲ (ನೇಗಿಲಿಗೆ ಸಿಕ್ಕು ಚಿಕ್ಕಪುಟ್ಟ ಉರಗ ಕ್ರಿಮಿಗಳು 
ಸಾಯಬಾರದೆಂಬ ಉದ್ದೇಶ). ಕುರ್ಪಿಗಳನ್ನು ಬಳಸುವದಿಲ್ಲ. ತರಕಾರಿಗಳನ್ನು ಕೊಯ್ಯುವದಿಲ್ಲ. 
ಒಲೆ ಉರಿಸಿ ಹೆಚ್ಚಿನ ಅಡಿಗೆಯನ್ನೂ ಮಾಡದವರಿದ್ದಾರೆ. ಬಹುಶಃ ತಂಪುಹಿಟ್ಟಿನ ಖಾದ್ಯವೇ 
ತಂಬಿಟ್ಟಾಗಿ ಬಳಕೆಯಲ್ಲಿ ಬರಲು ಇದೇ ಕಾರಣ. ಹಣ್ಣು-ಹಂಪಲು ಸೇವಿಸಿ ಆ ದಿನ 
ಕಳೆಯುವವರೂ ಇದ್ದಾರೆ. ಹಾವಾಡಿಗರಿಗೆಲ್ಲ ಅಂದು ಎಂದಿಲ್ಲದ ಪ್ರತಿಷ್ಠೆ-ಗೌರವಗಳು! 
ನಾಗಪ್ಪನ ಅಪರೂಪದ ದರ್ಶನಭಾಗ್ಯವನ್ನು ಎಲ್ಲರಿಗೂ ಕೊಡಮಾಡಿ ಪುಣ್ಯವನ್ನು 
ಸಂಪಾದಿಸುತ್ತಾರೆ. ಹಾಲು ಕುಡಿಯದ ನಾಗಪ್ಪನ ಸಲುವಾಗಿ ಹಾಲಿನ ನೈವೇದ್ಯ ಪಡೆದು, 
ಸರ್ಪಸಮುದಾಯದ ಕುರಿತು ಭಯ-ಭೀತಿ ಇರುವವರಿಂದೆಲ್ಲ ದಕ್ಷಿಣೆ ಪಡೆದು, ತಮ್ಮ 
ಬಿಡದಿಗೆ ಮರಳುತ್ತಾರೆ. 

ಗುಜರಾತದ ಹೆಚ್ಚಿನ ಹಳ್ಳಿಗಳ ಹೊರವಲಯದಲ್ಲಿ ಶರ್ಮಾಲಿಯಾ ಎಂಬ ಹೆಸರಿನ 
ನಾಗದೇವುಳ ಇರುತ್ತದೆ. ಇದರಲ್ಲಿ ಬಿಚ್ಚುಹೆಡೆಯ ನಾಗರ ವಿಗ್ರಹಗಳನ್ನು ಪ್ರತಿಷ್ಠಾಪಿಸಿರುತ್ತಾರೆ. 
ಮನೆಮನೆಯಲ್ಲಿ ನಾಗಪೂಜೆ ಕೈಕೊಳ್ಳುವದಲ್ಲದೇ ಗುಂಪು ಗುಂಪಾಗಿ ಭಜನೆ ಮಾಡುತ್ತಾರೆ. 
ಈ ದೇವಾಲಯಕ್ಕೆ ಹೋಗಿ ಬರುತ್ತಾರೆ. ಸೌರಾಷ್ಟ್ರದ ಧ್ರಂಗದ್ರಾದ ಮಹಾರಾಜನೂ ಈ 
ದೇವಾಲಯಕ್ಕೆ ಭೇಟಿಕೊಟ್ಟು ನಾಗರಾಜನ ಚೌರವಾಥ್ಥ ತನ್ನ ಪಗಡಿ (ರುಮಾಲು) 
ತೆಗೆದಿಡುತ್ತಿದ್ದನಂತೆ! ಪಂಜಾಬದ ಕೃಷಿಕರು ನಾಗನ ಚಿತ್ರವನ್ನು ಕರಿಬಣ್ಣದಿಂದ ಚಿತ್ರಿಸಿರುತ್ತಾರೆ. 
ಈ ಚಿತ್ರ ಪೂಜೆಯಿಂದ ಸರ್ಪಗಳ ಕಾಟ ಇರುವದಿಲ್ಲವೆಂದು ಹಳ್ಳಿಗರ ನಂಬಿಕೆ. ಹಓಮಾಚಲ 
ಪ್ರದೇಶದಲ್ಲಿ "ನಾಗ' ವಂಶದ "ಬಸಾಕನಾಗ' ಮತ್ತು "ತಖ್ರನಾಗ' ರನ್ನು ದೇವಾಲಯಗಳಲ್ಲಿ 
ಪೂಜಿಸುತ್ತಾರೆ. ಕುಲು ಕಣಿವೆಯಲ್ಲೂ ದಸರಾ ಸಂದರ್ಭದಲ್ಲಿ ನಾಗಪೂಜೆ ಕೈಕೊಳ್ಳುತ್ತಾರೆ. 
ಕೇರಳದಲ್ಲಿ ಮನೆಗೊಂದು ನಾಗನ ಗುಡಿ ಇದೆಯೆಂದರೆ ತಪ್ಪಲ್ಲ! ಅದನ್ನು ಇವ್ರಈ? ಎಂದು 
ಗುರುತಿಸುತ್ತಾರೆ. ಅಲ್ಲಿಯೂ ನಾಗಪಂಚಮಿಯಂದು ವಿಶೇಷ ಪೂಜೆ ಸಲ್ಲಿಸುತ್ತಾರೆ. 

ಕೃಷಿಪ್ರಧಾನವಾದ ಭಾರತೀಯ ಸಮಾಜಗಳಲ್ಲೆಲ್ಲ ನಾಗ (ಪಂಚಮಿಯ) ಪೂಜೆ 
ಹೆಚ್ಚಿನ ಶ್ರದ್ಧೆಯಿಂದ ಆಚರಿಸುವ ಪರಿಪಾಠ ಬೆಳೆದು ಬಂದಿದೆ. ಹಬ್ಬಕ್ಕೆ ಒಂದೆರಡು 

ವಾರಗಳ ಮೊದಲೇ ಹಾವನ್ನು ಹಿಡಿಯುವ ಪರಿಣತರು ಗುಡ್ಡ-ಬೆಟ್ಟಗಳಲ್ಲಿ ಅಲೆದಾಡಿ, 
ಹಾವುಗಳನ್ನು ಮಡಕೆಗಳಲ್ಲಿ ಬಂಧಿಸಿ ಹಳ್ಳಿಯ ಹೊರಗಿನ ಮರಗಳಿಗೆ ತೂಗಹಾಕುವರು. 
ಪಂಚಮಿಯ ದಿನ ಈ ಮಡಕೆಗಳನ್ನೆಲ್ಲ ಎತ್ತಿನಗಾಡಿಗಳಲ್ಲಿಟ್ಟು ಪಂಚವಾದ್ಕ ಅಥವಾ ಇತರ 
ಮೇಳಗಳೊಂದಿಗೆ ಮೆರವಣಿಗೆಯಿಂದ ಊರಿನ ಪ್ರಮುಖ ದೇವಾಲಯಕ್ಕೆ ತಂದಿಟ್ಟು 
ಪೂಜೆಗೆ ಅಣಿಮಾಡುವರು. ಆಯಾ ಮಡಕೆಗಳನ್ನು ತಮ್ಮವನ್ನಾಗಿಸಿಕೊಂಡ ಪ್ರತಿಷ್ಠಿತರು, 
ಆಪ್ತ, ಬಂಧು-ಬಳಗ, ನೆರೆಹೊರೆಯವರನ್ನು ಆಮಂತ್ರಿಸಿ ನಾಗದರ್ಶನ ಮಾಡಿಸುವರು. 
ಆಗ ನಾಗರಹಾವನ್ನು ನಿಯಂತ್ರಿಸುವದು ಚಮತ್ಕಾರಿಕವಾಗಿದೆ. ಓರ್ವನು ಮಡಕೆಯ 
ಮುಚ್ಚಳವನ್ನು ಅತಿ ಜಾಗರೂಕತೆಯಿಂದ ತೆರೆದರೆ, ಇನ್ನೊಬ್ಬನು ಬಿಳಿ ಬಣ್ಣ ಬಳಿದ 
ಇನ್ನೊಂದು ಮಡಕೆಯನ್ನು ಅದರ ಎದುರಿನಲ್ಲಿ ಗಡಿಯಾರದ ಲಂಬಿಕದಂತೆ ಗಾಳಿಯಲ್ಲಿ 
ಹೊರಳಾಡಿಸು ತ್ತಿರುತ್ತಾನೆ. ಅನಿರೀಕ್ಷಿತವಾದ ಬೆಳಕು ಮತ್ತು ಮೇಲುಮಡಕೆಯ ಸತತ 
ಚಾಲನೆಯಿಂದ ತನಗೇನೋ ಗಂಡಾಂತರ ಕಾದಿದೆ ಎಂದು ಮಡಕೆಯ ಒಳಗಿದ್ದ ಸರ್ಪವು, 
ಆಕ್ರಮಿಸಲು ಸಿದ್ಧವಾಗಿ ಮಡಕೆಯ ಲಂಬಕದ ಚಾಲನೆಗೆ ಅನುಗುಣವಾಗಿ ತನ್ನ ಹೆಡೆಯನ್ನು 
ಕುಣಿಸುತ್ತಿರುತ್ತದೆ. ಆಗ ಪೂಜೆ ಸಲ್ಲಿಸುತ್ತಿರುವ ಹೆಂಗಳೆಯರಿಗೆ ಯಾವುದೇ ಗಂಡಾಂತರ 
ಒದಗಬಾರದೆಂದು ಹಾವಾಡಿಗನು ಸರ್ಪದ ಬಾಲವನ್ನು ತನ್ನ ಕಾಲಿನಿಂದ ಮೆಟ್ಟಿ 
ಹಿಡಿದಿರುತ್ತಾನೆ. ಅಲ್ಲದೇ ಕೈಯಲ್ಲಿ ನಾಗಬೆತ್ತವನ್ನು ಹಿಡಿದಿರುತ್ತಾನೆ. ಈ ಮುಂಜಾಗ್ರತೆ 
ಪಾಲಿಸಿದರೆ, ಯಾವುದೇ ವಿಷಸರ್ಪವನ್ನು ನಿಯಂತ್ರಿಸಬಹುದೆಂಬ ಕಟುಸತ್ಯ, ಭಾವುಕ 
ಜನಸಾಮಾನ್ಯರ ಅರಿವಿಗೆ ಬರುವದೇ ಇಲ್ಲ! 

ಮಧ್ಯಾಹ್ನ ಹಬ್ಬದೂಟದ ವಿಶ್ರಾಂತಿಯ ನಂತರ ಹಳ್ಳಿಯಲ್ಲಿ ಮಹಾಜಾತ್ರೆಯೇ 
ಸೇರುತ್ತದೆ. ಕಿರಿಯರು, ಹಿರಿಯರು ಕುಳಿತು ತೂಗಿಕೊಳ್ಳಬಹುದಾದಂತಹ ತೊಟ್ಟಿಲುಗಳು, 
ವರ್ತುಲಾಕಾರದಲ್ಲಿ ಓಡುವ ಕೊರಡು ಕುದುರೆಗಳು, ಅರಿಸಿನ-ಕುಂಕುಮದ ಬಳೆಗಳ 
ಅಂಗಡಿಗಳು, ಬಣ್ಣಬಣ್ಣದ ಮಿಠಾಯಿಗಳೆಲ್ಲ ಮಾರಲು ಬರುತ್ತವೆ. ಹಾವಾಡಿಗರಂತೂ 
ಲೆಕ್ಕವಿಲ್ಲದಷ್ಟು ಜನ ಸೇರಿರುತ್ತಾರೆ. ಅವರು ತಂದಿರುವ ಹಾವುಗಳಲ್ಲಿ ಹೆಚ್ಚಿನವು ನಿರುಪದ್ರವಿ 
ಹಾಗೂ ವಿಷರಹಿತವಾದವುಗಳೆಂದು ಅರಿತುಕೊಳ್ಳುವ ಗೋಜಿಗೆ ಯಾರೂ ಹೋಗುವದಿಲ್ಲ. 
ಅಂದಿನ ಪವಿತ್ರ ದಿನದಂದು, ವಿಷಕಾರಿ ಹಾವುಗಳೆಲ್ಲ ಸಾಧುವಾಗಿ ಬಿಡುತ್ತವೆ ಎಂದು 
ಸಕಲರೂ ನಂಬುತ್ತಾರೆ! ಚಿಕ್ಕಮಕ್ಕಳೂ ಹೆದರದೇ ಸಾಧು ಹಾವುಗಳನ್ನು ಕೊರಳಿಗೆ 
ಸುತ್ತಿಕೊಂಡು, ತಾವೇ ನೀಲಕಂಠರೆಂಬಂತೆ ತಾಂಡವ ನೃತ್ಯಮಾಡಿ ತೋರಿಸುತ್ತಾರೆ! 
ಛಾಯಾಚಿತ್ರಕಾರರಿಗೂ ಕೊನೆಮೊದಲಿಲ್ಲ. ಈ ವಿಶಿಷ್ಟ ರೀತಿಯಿಂದ ಆಚರಿಸುವ 
ನಾಗಪಂಚಮಿಯನ್ನು ವೀಕ್ಷಿಸಲು ದೇಶವಿದೇಶಗಳಿಂದ ಪ್ರವಾಸಿಗಳು ಎಂದಿರುತ್ತಾರೆ. 
ವೀಡಿಯೋ ಚಲನಚಿತ್ರಗಳನ್ನು ತೆಗೆದು ಹಿಡಿದಿಡುತ್ತಾರೆ. 

ಧಾರವಾಡದ ಪಾನಪ್ರಿಯನೊಬ್ಬನಿಗೆ ತಾನೂ ಸರ್ಪವನ್ನು ಕೊರಳಿಗೆ ಸುತ್ತಿಕೊಂಡು 
ಶಿವನ ಅವತಾರ ತಾಳಬೇಕೆಂಬ ಹುಚ್ಚು ತಲೆಯಲ್ಲಿ ಹೊಕ್ಕಿತು. ಹಾವಾಡಿಗನು ಪರಿಪರಿಯಿಂದ 

ಸಮರಭಾಯಿಷಿ ನೀಡಿದರೂ ಕೇಳದೇ, ಒಂದು ಹಾವನ್ನೆತ್ತಿ ಕೊರಳಿಗೆ ಸುತ್ತಿಕೊಂಡು 
ಸ್ಟುಡಿಯೋದವನಿಗೆ ಛಾಯಾಚಿತ್ರ ತೆಗೆಯಲು ಆಜ್ಞಾಪಿಸಿದ. ಅವನೂ ನಡುಗುವ ಕೈಗಳಿಂದ 
ಕ್ಯಾಮರಾ ಕ್ಲಿಕ್ಕಿಸುವಾಗ, ಮುನಿದ ನಾಗಪ್ಪನು ತನ್ನ ಒತ್ತಿಟ್ಟ ಆಕ್ರೋಶವನ್ನೆಲ್ಲ ಈ ನಕಲಿ 
ಶಿವನ ಮೇಲೆ ಸೂರೆಗೊಳ್ಳದೇ ಇರಲಿಲ್ಲ! ಪಾನಮತ್ತ “ಶಿವ'”`ನು ಹಾವಾಡಿಗ, ಛಾಯಾಚಿತ್ರಕಾರ 
ಹಾಗೂ ಹೌಹಾರಿದ ಪ್ರೇಕ್ಷಕರೆದುರೇ ಕೈಲಾಸಕ್ಕೆ ಪ್ರಯಾಣ ಬೆಳೆಸಿದ! 

ನಾಗರಹಾವಿನಂತೆಯೇ, ಕಾಳಿಂಗದ ಹೆಸರನ್ನೆತ್ತಿದ್ದರೂ ಜನಸಾಮಾನ್ಯರು ಬೆಚ್ಚಿ 
ಬೀಳುತ್ತಾರೆ. ಜಗತ್ತಿನ ಅತ್ಯಂತ ವಿಷಕಾರಿಯಾದ ನಾಲ್ಕು ನೂರು ಸರ್ಪಜಾತಿಗಳಲ್ಲಿ ಇದು 
ನಾಲ್ಕನೆಯ ಸ್ಥಾನ ಪಡೆದಿರುವದೇ ಭಯ-ಭೀತಿಗಳಿಗೆ ಮುಖ್ಯಕಾರಣವಾಗಿದೆ. ಮಲೆನಾಡಿನ 
ನಿತ್ಯಹರಿತ್‌ ಕಾಡುಗಳು ಕಾಳಿಂಗದ ತವರೂರಾಗಿವೆ. ತಮಿಳುನಾಡಿನ ನೀಲಗಿರಿ 
ಪರ್ವತಾವಳಿಗಳು, ಒರಿಸ್ಸಾ, ಪಶ್ಚಿಮ ಬಂಗಾಲ, ಆಸ್ಸಾಮ್‌, ಅಂಡಮಾನ್‌, ದಕ್ಷಿಣ 
ಚೀನ, ಮಲೇಶಿಯಗಳಲ್ಲೂ ಇವು ವಾಸಿಸುತ್ತವೆ. ನಾಗರಹಾವಿಗೆ ತೀರಹತ್ತಿರದ ಸಂಬಂಧಿಯಾದ 
ಇದರ ವೈಜ್ಞಾನಿಕ ಹೆಸರು ನೇಜ ಹನ್ನ. 

ಹದಿನಾಲ್ಕರಿಂದ ಹದಿನೆಂಟು ಅಡಿ ಉದ್ದವಿರುವ ಕಾಳಿಂಗ, ಹತ್ತು ಕಿಲೋಗ್ರಾಮಿನಷ್ಟು 
ಭಾರವಿರುತ್ತದೆ. ಹಸಿರು ಅಥವಾ ನಸುಗಪ್ಪು ಮೈಬಣ್ಣದಿಂದ ಕೂಡಿದ್ದು, ತಲೆಯಿಂದ 
ಬಾಲದವರೆಗೆ ಮಾಸಲು ಹಳದಿ ಬಣ್ಣದ ಪಟ್ಟಿಗಳನ್ನು ಹೊಂದಿರುತ್ತದೆ. ಅತ್ಯಂತ 
ಮುಂಗೋಪಿಯೆನಿಸಿದ್ದು ಸಿಡಿಮಿಡಿಗೊಂಡಾಗ ಬುಸುಗುಡುತ್ತ, ಮಿಂಚಿನ ವೇಗದಲ್ಲಿ 
ಆಕ್ರಮಣ ನಡೆಸುತ್ತದೆ. ಆ ಸಮಯದಲ್ಲಿ ಹೆಡೆಬಿಚ್ಚಿ, ಭೂಮಿಯಿಂದ ನಾಲ್ಕೈದು ಅಡಿ 
ಎತ್ತರಿಸಿ ನಿಲ್ಲಬಲ್ಲದು. ದಾರಿಗೆ ಅಡ್ಡಗಟ್ಟಿ ಮಲಗಿದ ಕಾಳಿಂಗದ ಮೈಮೇಲೆ ದ್ವಿಚಕ್ರವಾಹನವನ್ನು 
ಓಡಿಸಿದಾಗ, ಅದು ಸಾವನ್ನಪ್ಪವ ಬದಲು ಚಾಲಕನನ್ನು ನೂರು ಮೀಟರುಗಳಷ್ಟು ದೂರ 
ಹಿಂಬಾಲಿಸಿ ಹೋದದ್ದುಂಟು. ಅದರಂತೆ ಓರ್ವ ಜೀಪ್‌ ಚಾಲಕನು, ಎದುರಾದ ಹಾವನ್ನು 
ತನ್ನ ವಾಹನ ಹರಿಸಿಯೇ ಕೊಲ್ಲುವ ಯತ್ನದಲ್ಲಿದ್ದಾಗ, ಕಾಳಿಂಗವು ಚಂಗನೆ ಜಿಗಿದು 
ಎಂಜಿನ್‌ ಪೊಳ್ಳಿನ ಆಶ್ರಯ ಪಡೆದು, ಚಾಲಕನಿಗೇ ವಾಹನ ತೊರೆದು ಕಾಲಿಗೆ ಬುದ್ಧಿ 
ಹೇಳುವಂತೆ ಮಾಡಿದ ಉದಾಹರಣೆಯಿದೆ. 

ವೀಕ್ಷಕರನ್ನು ಕಂಡೊಡನೆ ಪಲಾಯನ ಮಾಡುವ ಗುಂಪಿಗೆ ಈ ಸರ್ಪದ ಸೇರ್ಪಡೆ 
ಆಗುವದಿಲ್ಲ. ಬದಲಿಗೆ ಕುಸ್ತಿ ಪೈಲವಾನರಂತೆ ನೋಡುಗರಿದ್ದರೆ, ಛಾಯಾಗ್ರಾಹಕರಿದ್ದರೆ, 
ಸುರಕ್ಷಿತ ಅಂತರದಲ್ಲಿ ಆವೇಶ ತಳೆದು, ತನ್ನ ಧೈರ್ಯ, ಸ್ಥೈರ್ಯ, ಸಾಹಸಗಳ 
ಪ್ರದರ್ಶನವನ್ನು ಪ್ರಾರಂಭಿಸುವದು. ಅಂತೆಯೇ ಅದರ ಅನೇಕಾನೇಕ ಚಟುವಟಿಕೆಗಳು 
ಶಬ್ದ, ಚಿತ್ರ, ಛಾಯಾಚಿತ್ರಗಳಲ್ಲಿ ದಾಖಲಾಗಿವೆ. ಅರಣ್ಯ ಇಲಾಖೆಯವರಿಗೆ, ಕಾಡಿನ 
ಕೆಲಸಗಾರರಿಗೆ, ಕಾಡಂಚಿನ ಹಳ್ಳಿಗಳಲ್ಲಿ ವಾಸಮಾಡುವ ಕೃಷಿಕರಿಗೆ, ವನ್ಯಜೀವಿಗಳ 
ಛಾಯಾಚಿತ್ರಕಾರರಿಗೆ, ಕಾಡುಗಳ ಪ್ರದೇಶದಲ್ಲಿ ಕಾದಾಡುವ ಯೋಧ ಜನರಿಗೆಲ್ಲ ಒಂದಿಲ್ಲೊಂದು 

ವಿಧದಲ್ಲಿ ಕಾಳಿಂಗದ ಕಾರ್ಯವಿಧಾನದ ಪರಿಚಯ ಆಗಿರುತ್ತದೆ. ಅವರೆಲ್ಲ ಈ ರಾಕ್ಷಸ 
ಉರಗನಿಂದ ಸಂರಕ್ಷಿಸಿಕೊಳ್ಳಲು ಬಳಸುವ ಉಪಾಯಗಳು ಅನೇಕ. ಮೈತುಂಬ ಬಟ್ಟೆತೊಟ್ಟು 
ಕೈಚೀಲ, ಗಮ್‌ ಭೂಟ/ಫಳನ್ನು ಧರಿಸುವದು ಸಾಮಾನ್ಯ. ಸುರಕ್ಷಿತ ಉಪಾಯ ಕೂಡ. 
ಹತ್ತಿರದಲ್ಲಿ ಅದರ ಇರ/ದಿನ ಅಥವಾ ಬರವಿನ ಸುಳಿವು ಸಿಕ್ಕೆ, ತುರ್ತಾಗಿ ಅಲ್ಲಿಂದ ಕಂಬಿ 
ಕಿತ್ತು, ಸುರಕ್ಷಿತ ತಾಣುವನ್ನು ಸೇರಿಕೊಳ್ಳುವದು ಉತ್ತಮ. ಅನಿರೀಕ್ಷಿತವಾಗಿ ಆಕ್ರಮಣ 
ಎದುರಿಸಲೇಬೇಕಾಗಿ ಬಂದಾಗ, ಮೋಸದಿಂದ ಅದನ್ನು ವಂಚಿಸಿ ಪಾರಾಗಬಹುದಾಗಿದೆ. 
ಮದವೇರಿದ ಗೂಳಿಯಂತೆ ಅದು ಸಹ ಆಕ್ರಮಣ ನಡೆಸುವದರಿಂದ ಅದರ ಎದುರು 
ಬಣ್ಣಬಣ್ಣದ ಕ್ಳ ವಸ್ತ ) ಕೈಚೀಲ, ರುಮಾಲು, ಟೋಪಿ, ಹ್ಯಾಟು ಇತ್ಯಾದಿ ಹಿಡಿದರೆ ಅದು 
ಆವೇಶದಿಂದ ಫೂತ್ಕರಿಸಿ, ವಿಷವನ್ನೆಲ್ಲ ಬರಿದುಮಾಡಿಕೊಂಡು ಬಿಡುವದು. ಆ ಬಳಿಕ 
ಅದರ ಹಲ್ಲಿನಲ್ಲಿ ವಿಷಸಂಗ್ರಹ ಇಲ್ಲದೇ ಹೋಗುವದರಿಂದ ಒಂದಾನು ವೇಳೆ ಕಚ್ಚಿದರೂ 
ಯಾವ ಅಪಾಯವೂ ಆಗದು. 

ಹಾವುಗಳು, ಮತ್ತಿತರ ಉರಗ ಜಾತಿಯ ಪ್ರಾಣಿಗಳೇ ಇದರ ಮುಖ್ಯ ಆಹಾರ. 
ಉದರ ನಿರ್ವಹಣೆಗಾಗಿ ಮರವನ್ನು ಏರಬಲ್ಲದು. ಮೀನಿನಂತೆ ನೀರಲ್ಲಿ ಈಜಬಲ್ಲದು. 
ಕಪ್ಪೆಗಳ ಶಿಕಾರಿಗಾಗಿ ಬರುವ ಹಾವು, ನೀರಹಾವುಗಳು, ಇಲಿಗಳಿಗಾಗಿ ಆಸೆಪಡುವ ಬಿಲದ 
ಹಾವುಗಳು, ಉಡ ಮುಂತಾದವಕ್ಕೆ ಮರವೇರುವ ಹಾವುಗಳನ್ನು ಇದು ಬೇಟೆಯಾಡುವದು. 
ಚಿರತೆಯಂತೆ ಮೋಸದಿಂದ ತನ್ನ ಬೇಟೆ ಸಂಗ್ರಹಿಸುವದಕ್ಕಿಂತ ಸಿಂಹದಂತೆ ಸಾಹಸದಿಂದ 
ಆಹಾರ ಸಂಗ್ರಹಣೆಯಲ್ಲಿ ಕಾಳಿಂಗ ವಿಶ್ವಾಸ ತಾಳಿದೆ. ಅಂತೆಯೇ ಇದರ ಸಹವಾಸವೇ 
ಬೇಡಪ್ಪ ಎಂದು ಇನ್ನಿತರ ಹಾವುಗಳು, ಸದಾಕಾಲ ಕಾಳಿಂಗನಿಂದ ಬಲು ದೂರ ಇರಲು 
ಬಯಸುತ್ತವೆ. ಆದರೆ ಯಾವಾಗಲೂ ಇದನ್ನು ಸಾಧಿಸಲಾಗುವದಿಲ್ಲ. ಅಂತೆಯೇ ಸುಲಭದಲ್ಲಿ 
ಕಾಳಿಂಗನ ಬಾಯಿಗೆ ಬೀಳುವದಕ್ಕಿಂತ ಅವು ಕಾಳಗಕ್ಕೆ ಇಳಿಯುತ್ತವೆ. ಕಾಳಿಂಗವು 
ಗುರಿಯಿಟ್ಟು, ಬೇಟೆಯ ಕೊರಳಭಾಗದಲ್ಲಿ ಬಲವಾಗಿ ಕಚ್ಚಿ ವಿಷಪ್ರಯೋಗ ಮಾಡುತ್ತದೆ; 
ಘಾಸಿಯಾದ ಜೀವಿ ಪ್ರತ್ಕಾಕ್ರಮಣ ಮಾಡಿದಾಗ ತನ್ನ ಶಿರೋಭಾಗ ಅದಕ್ಕೆ ಎಟುಕದಂತೆ, 
ಭೂಮಿಯಿಂದ ಮೇಲಕ್ಕೆ ಎತ್ತಿಹಿಡಿಯುವದು. ಸುಮಾರು ಹದಿನೈದು ನಿಮಿಷಗಳ 
ಹೋರಾಟದ ನಂತರ, ವಿಷಕ್ಕೆ ಬಲಿಯಾದ ಹಾವು ಪ್ರಜ್ಞಾಹೀನವಾಗುವದು. ಆಗ 
ಕಾಳಿಂಗವು ಅದರ ಶಿರೋಭಾಗದಿಂದ ಪ್ರಾರಂಭಿಸಿ ಸಂಪೂರ್ಣ ಹಾವನ್ನು ನುಂಗಿಬಿಡುವದು. 
ಬೇಟೆಯ ಗಾತ್ರ ತನ್ನದಕ್ಕಿಂತ ಉದ್ದವಿದ್ದರೆ, ಅದರ ಬಾಲವನ್ನು ಉದರದಲ್ಲಿ ಎಳೆದುಕೊಳ್ಳಲು 
ಸಾಕಷ್ಟು ಒದ್ದಾಡಬೇಕಾಗುವದು. 

ತನ್ನ ಗಾತ್ರದ ಒಂದುವರೆ ಪಟ್ಟು ಹೆಚ್ಚು ತೂಕದ ಹೆಬ್ಬಾವನ್ನು ನುಂಗಿದ ಕಾಳಿಂಗದ 
ಸಾಹಸಗಾಥೆಯೊಂದು ಕರಾವಳಿಯ ಕಾಡಿನಲ್ಲಿ ಜರುಗಿತು. ಹದಿಮೂರು ಅಡಿ ಉದ್ದದ 
ಕಾಳಿಂಗವು ತನ್ನ ಬೇಟೆಯನ್ನು ಹುಡುಕಿಕೊಂಡು ಹೋದಾಗ, ಹತ್ತು ಅಡಿ ಉದ್ದದ ಹೆಬ್ಬಾವು 
ದಾರಿಯಲ್ಲಿ ಗೋಚರಿಸಿತು. ಕಾಳಿಂಗದರ್ಶನ ಮಾತ್ರದಿಂದಲೇ ತಬ್ಬಿಬ್ಬಾದ ಹೆಬ್ಬಾವು ಬದುಕಿ 


34 / ಸರ್ಪ ಸಂಕುಲ 


ಉಳಿದರೆ ಬೇಡಿ ತಿಂದೇನು! ಎಂದು ಹತ್ತಿರದ ಹೊಲದಲ್ಲಿ ಅದೃಶ್ಯವಾಗಲು ಸರ್ವಪ್ರಯತ್ನ 
ನಡೆಸಿತು. ಆದರೆ ಅದರ ಭವ್ಯದೇಹವನ್ನು ಅಷ್ಟು ಶೀಘ್ರವಾಗಿ, ಸುಲಭವಾಗಿ, ಸಾಗಿಸಲು 
ಸಾಧ್ಯವೇ? ತನ್ನ ಆಹಾರಶೋಧದ ಪ್ರಾರಂಭದಲ್ಲಿಯೇ ಈ ದುಷ್ಕರ್ಮಿಯ ದುರ್ದರ್ಶನದಿಂದ 
ಅಪಶಕುನವಾದದ್ದಕ್ಕೆ ಕಾಳಿಂಗವು ಕೋಪದಿಂದ ಕಿಡಿಕಿಡಿಯಾಯಿತು. ಖಳನ ಬೆನ್ನಟ್ಟಿತು. 
ಕ್ಷಣಾರ್ಧದಲ್ಲಿ ಸರ್ಹ್ವಲೋಕದ ಕುದುರೆ-ಬಡ್ಗಮೃಗಗಳಲ್ಲಿ ಘನಘೋರ ಕಾಳಗ ಪ್ರಾರಂಭ 
ವಾಯಿತು. ಮರಗಳಲ್ಲಿದ್ದ ಕೋತಿಗಳು ಕಾಯಿ ಹಣ್ಣುಗಳನ್ನು ಬಿಟ್ಟು ಈ ಭೀಕರ ಕದನವನ್ನು 
ವೀಕ್ಷಿಸುತ್ತ ಆತಂಕದಿಂದ ನಡುಗಿದವು. ಪಾರಿವಾಳ ದಂಪತಿ, ಪ್ರಣಯದಾಟವನ್ನು ಮರೆತು 
ಹೋರಾಟದ ಮಜಲುಗಳನ್ನು ದಿಟ್ಟಿಸಲಾರಂಭಿಸಿತು. ತನ್ನ ವಿಷದ ಅಸ್ತ್ರದಲ್ಲಿ ಸಂಪೂರ್ಣ 
ವಿಶ್ವಾಸವಿಟ್ಟ ಕಾಳಿಂಗವು ಅದನ್ನು ಪ್ರಯೋಗಿಸಲು ಹವಣಿಸಿದರೆ, ಹೆಬ್ಬಾವು, ತನ್ನ 
ಶಕ್ತಿ-ಸಾಮರ್ಥ್ಯಗಳನ್ನು ಪ್ರಯೋಗಿಸಿ ಅದನ್ನು ಹಿಮ್ಮೆಟ್ಟಿಸಲು ಯತ್ನಿಸುತ್ತಿತ್ತು. ಕೊನೆಗೊಮ್ಮೆ 
ಕಾಳಿಂಗದ ವಿಷಪ್ರಯೋಗದಿಂದ ಹೆಬ್ಬಾವು ಅಸಹಾಯಕವಾಗಿ ಬಿದ್ದುಕೊಂಡಾಗ, ಕಾಳಿಂಗ 
ಅದನ್ನು ನುಂಗಲಾರಂಭಿಸಿತು. ಹತ್ತು ಅಡಿ ಹೆಬ್ಬಾವನ್ನು ಕಬಳಿಸುವ ದೃಶ್ಯ ಅಪೂರ್ವವಾಗಿತ್ತು. 
ಹತ್ತು ಕಿಲೋ ತೂಕದ ಕಾಳಿಂಗನು, ಹೆಬ್ಬಾವನ್ನು ನುಂಗಿ ತನ್ನ ತೂಕವನ್ನು ಇಪ್ಪತ್ತೈದು 
ಕಿಲೋಗ್ರಾಮಿಗೆ ಏರಿಸಿಕೊಂಡಾಗ, ಅದೇ ಒಂದು ಹಿರಿಯ ಹೆಬ್ಬಾವಿನಂತೆ ತೋರುತ್ತಿತ್ತು. 
ಆದರೆ ಈ ದೈತ್ಯ ಆಹಾರವನ್ನು ಅರಗಿಸಿಕೊಳ್ಳಲಾಗದೇ ಹೊರಗೆಡವಿಯೇ ಶಮನ 
ಮಾಡಿಕೊಳ್ಳಬೇಕಾಯಿತು! 

ಮಳೆಗಾಲದ ಪ್ರಾರಂಭದಲ್ಲಿ ಗಂಡು ನವಿಲು ನರ್ತಿಸುತ್ತ, ಕೇಕೇ ಹಾಕುತ್ತ ಹೆಣ್ಣನ್ನು 
ಬರಮಾಡಿಕೊಳ್ಳಲಾರಂಭಿಸಿದಾಗ ಕಾಳಿಂಗಕ್ಕೂ ಪ್ರಣಯ ಬಾಧೆ ಪ್ರಾರಂಭವಾಗುತ್ತದೆ. 
ಹೆಣ್ಣೊಂದನ್ನು ಶೋಧಿಸಿ ಹಿಂಬಾಲಿಸಿ, ಒಲಿಸಿ, ಮುದ್ದಿಸಿ, ಕ್ರಮವಾಗಿ ಎಲ್ಲ ಚೇಷ್ಟೆಗಳನ್ನು 
ಪೂರೈಸಿ ಅದರೊಂದಿಗೆ ಹೆಣೆದುಕೊಂಡು ಭಾವೀಪೀಳಿಗೆಯ ನಿರ್ಮಾಣದಲ್ಲಿ ತೊಡಗುತ್ತದೆ. 
ಬಳಿಕ ಗಂಡು ತಾನು ತಂದೆಯಾಗಲಿರುವ ಸಮಾಚಾರವನ್ನು ಅರಿತು, ಗೂಡು 
ಕಟ್ಟಲಾರಂಭಿಸುವದು. ಬಿದಿರು ಚೂರು, ಕಸಕಡ್ಡಿಗಳಿಂದಲೇ ಎರಡು ಹಂತದ ತೀರ 
ಅನಾಕರ್ಷಕ ಗೂಡನ್ನು ಪೂರ್ತಿಮಾಡಿದಾಗ, ಅದಕ್ಕೆ ಸಾಕಪ್ಪಾ ಈ ಸಂಸಾರ, ಎಂದೆನಿಸುತ್ತಿರಲು 
ಸಾಕು! ಕೆಳಮಹಡಿಯಲ್ಲಿ ಬಾಣಂತಿ ಮೂವತ್ತು, ನಲವತ್ತು ಮೊಟ್ಟೆಯಿಟ್ಟು ಕಾವಲು 
ಕಾದರೆ, ಗಂಡು ಗೂಡಿನ ಹೊರಗೆ ಕಾವಲಿರುತ್ತದೆ. ಈ ಅವಧಿಯಲ್ಲಿ ಅವು ತೀರ 
ಮುಂಗೋಪಿಯಾಗಿ ವರ್ತಿಸುವದರಿಂದ ಗೂಡಿನತ್ತ ಯಾರೂ ಸುಳಿಯದಂತೆ ಹಳ್ಳಿಯ 
ಅನುಭವಿ ಹಿರಿಯರು ಪ್ರತಿಬಂಧಿಸುತ್ತಾರೆ. ಮೊಟ್ಟೆಯೊಡೆದು ಹೊರಬಂದ ಮರಿಗಳು 
ನಲವತ್ತು ಐವತ್ತು ಸೆಂಟಿಮೀಟರ್‌ ಉದ್ದವಿದ್ದು ಪಾಲಕರಂತೆಯೇ ವಿಷಾಯುಧವನ್ನು 
ಹೊಂದಿರುತ್ತವೆ. 

ಇಂಥ ವಿಷಕಾರಿ ಹಾವುಗಳನ್ನು ಸಾಕಿ, ಸಲಹಿ, ಸಂತೋಷ ಪಡುವವರಿದ್ದಾರೆ. 
ಹುಲಿ, ಸಿಂಹಗಳಂತೆ ಬಾಲ್ಯದಿಂದಲೇ ಮಾನವನ ಸಹವಾಸದಲ್ಲಿ ಬೆಳೆದರೆ ಅವು 

ಸಾಧುವಾಗಿ ವರ್ತಿಸುವವು. ಯಾವ ಪ್ರಾಣಿಯೂ (ಮನುಷ್ಯನನ್ನು ಬಿಟ್ಟು!) ಕೇವಲ ತನ್ನ 
ಆನಂದಕ್ಕಾಗಿ ಇನ್ನೊಂದನ್ನು ಕೊಲ್ಲುವದಿಲ್ಲ ಎಂಬ ಮಾತಿಗೆ ಇದಕ್ಕಿಂತ ಉತ್ತಮ ಸಾಕ್ಷಿ 
ಇನ್ನೇನು ಬೇಕು? ಸಾಕಿದ ಕಾಳಿಂಗಕ್ಕೆ ನಾಲ್ಕು ದಿನಕ್ಕೊಂದು ಬಾರಿ ಇಲಿ-ಹಾವು ಪೂರೈಸಿದರೆ 
ಸಾಕಾಗುತ್ತದೆ. ನಾಲ್ಕು ತಿಂಗಳ ಸುದೀರ್ಫಕಾಲ ಅದು ಯಾವ ಆಹಾರವಿಲ್ಲದೆ ಬದುಕಬಲ್ಲದು. 
ಸಾಕು ತಂದೆ-ತಾಯಿಗಳೊಡನೆ ಸಾಧುವಾಗಿಯೇ ವರ್ತಿಸುತ್ತದೆ. ಕಾಲಕಾಲಕ್ಕೆ ಪರೆ 
ಬಿಡುವದರಿಂದ ಅಂತಹ ಪ್ರಸಂಗಗಳಲ್ಲಿ ಮಾನವನಿಂದ ನೆರವು ಕೂಡ ಪಡೆಯುವದು. 
ಬ್ಯಾಂಕಾಕ್‌ದಲ್ಲಿ ಪ್ರವಾಸಿಗರನ್ನು ಆಕರ್ಷಿಸುವ ಸಲುವಾಗಿಯೇ ಮಹಿಳೆಯೋರ್ವಳು 
"ಮರಣಾಂತಿಕ ಚುಂಬನ'ದ ಪ್ರದರ್ಶನ ಮಾಡುತ್ತಾಳೆ. ಅವಳ ಮೀರಿದ ಸಾಹಸದ 
ಕೆಲಸವೆಂದರೆ, ವಿಷಗ್ರಂಥಿಯನ್ನು ನಾಶಪಡಿಸಿದ ಸಾಕು ಕಾಳಿಂಗದ ಹೆಡೆಯ ಮೇಲೆ 
ಮುತ್ತಿನ ಸುರಿಮಳೆ ಕರೆಯುವದು! 

ಮುಂಬಯಿಯ ಹಾಫ್‌ಕಿನ್ಸ್‌ ಇನ್‌ಸ್ಪಿಟ್ಕೂಟ್‌, ಹಾವುಗಳ ವಿಷದಂಶದಿಂದ ಬದುಕಿಸಲು 
ಚುಚ್ಚುಮದ್ದನ್ನು ಉತ್ಪಾದಿಸುತ್ತದೆ. ಕಾಲಕಾಲಕ್ಕೆ ಹಾವುಗಳಿಂದ ವಿಷವನ್ನು ಸಂಗ್ಕಹಿಸಿ, 
ಅದನ್ನು ಔಷಧಿಯಾಗಿ ಪರಿವರ್ತಿಸಿ, ಚುಚ್ಚುಮದ್ದನ್ನಾಗಿ ಪೂರೈಸುತ್ತದೆ. ಆದರೆ ಕಾಳಿಂಗಸರ್ಪ 
ಕಚ್ಚಿದ್ದಕ್ಕೆ ಇದು ಅಷ್ಟೊಂದು ಫಲಕಾರಿ ಆಗುವದಿಲ್ಲ ಎಂಬ ದೂರು ಇದ್ದೇ ಇದೆ. ಚೆನ್ನೈದಲ್ಲಿ 
ದೊಡ್ಡಪ್ರಮಾಣದಲ್ಲಿ ಹಾವು ಸಾಕುವ ಉದ್ಯಾನ ಪ್ರಾರಂಭಿಸಲಾಗಿದೆ. ಅಲ್ಲೆಲ್ಲ ಬೇಕಾದ 
ಕಾಳಿಂಗಸಂತತಿಯನ್ನು ನಮ್ಮ ರಾಜ್ಯದ ಮಲೆನಾಡು ಪ್ರದೇಶದಿಂದಲೇ ಕಲೆ ಹಾಕುತ್ತಾರೆ 
ಎಂಬುದು ಅಭಿಮಾನದ ಸಂಗತಿಯಲ್ಲವೇ? 


ಸರ್ಪವಿಷ 


ಸರ್ಪವಿಜ್ಞಾನದ ಅಧ್ಯಯನದಲ್ಲಿ ಕಂಡುಕೊಂಡಂತೆ ಕೇವಲ ನಾಲ್ಕು ಪ್ರಕಾರದ 
ಹಾವುಗಳು ವಿಷಕಾರಿಯಾಗಿವೆ. ಆದರೂ ಮನುಷಕುಲವಿಡೀ ಸಕಲ ಸರ್ಪಜಾತಿಗಳಿಗೆ 
ಅಂಜಿಕೊಂಡು ಜೀವಿಸುವದು ಶೋಚನೀಯ. ಕಗ್ಗತ್ರಲಿನಲ್ಲಿ ಹಗ್ಗವನ್ನು ಮೆಟ್ಟಿ ಹಾವೆಂದು 
ಭ್ರಮಿಸಿ, ಸುಡುವ ಜ್ವರ, ವಾಂತಿ ಭೇದಿಗಳನ್ನು ಬರಮಾಡಿಕೊಂಡವರಿದ್ದಾರೆ. ಕೇವಲ 
ಹೆದರಿಕೆಯಿಂದ ನಿಧನರಾದವರೂ ಇದ್ದಾರೆ! ಅಂತೆಯೇ ಬದುಕಿ ನೆಮ್ಮದಿಯ ಜೀವನ 
ನಡೆಸಬೇಕಾದವರು, ಹಾವಿನ ಕುರಿತು ವೈಜ್ಞಾನಿಕವಾಗಿ ಅರಿತುಕೊಂಡಿರುವದು ಅವಶ್ಯ. 
ಈ ದೆಸೆಯಲ್ಲಿ ಅಜ್ಞಾನ ತಾಂಡವವಾಡಿದರೆ ಜೀವಕ್ಕೆ ಸಂಚಕಾರ ಒದಗುವ ಸಾಧ್ಯತೆಗಳು 
ಅದೆಷ್ಟೋ ಬರುತ್ತಲೇ ಇರುತ್ತವೆ. ಈ ಅಸಹಾಯಕತೆಯ ಲಾಭ ಪಡೆದು ಜ್ಯೋತಿಷ 
ಹೇಳುವವರು, ಕವಡೆ ಹಾಕುವವರು, ಹೋಮ ಹವನ ಮಾಡುವವರು, ಸರ್ಪದೋಷ 
ನಿವಾರಿಸುವವರು, "ಗರುಡರೇಖೆ' ಉಳ್ಳವರು, ತಮ್ಮ ಉದರಪೋಷಣೆ ಮಾಡಿಕೊಳ್ಳು 
ತ್ತಿರುತ್ತಾರೆ. ಆದರೆ ನಿಜಕ್ಕೂ, ತಮ್ಮ ಪಾಡಿಗೆ ತಾವು ಜೀವನ ನಡೆಸುವ ಸರ್ಪಸಮುದಾಯಕ್ಕೆ 
ಮಾನವನು ಅಷ್ಟೊಂದು ಹೆದರಿ ಕಂಗಾಲಾಗಬೇಕಾದ್ದೇ ಇಲ್ಲ. 

ಕೆಲ ಜಾತಿಯ ಹಾವುಗಳು ತಮ್ಮ ಎಂಜಲು (ಲಾಲಾರಸ) ಗ್ರಂಥಿಗಳಲ್ಲಿ ಆಹಾರ 
ಸಂಪಾದನೆ ಮತ್ತು ಸಂರಕ್ಷಣೆಗೆ ಅತ್ಯವಶ್ಯವಾದ ರಾಸಾಯನಿಕಗಳನ್ನು ಅತ್ಪಾದಿಸುತ್ತವೆ. 
ಅವುಗಳ ಪ್ರಯೋಗಾಚರಣೆಯಲ್ಲಿ ವಿಪರೀತ ವೈವಿಧ್ಯ ಕಂಡುಬರುವದು. ಹಾರಾಡುವ 
ಹಕ್ಕಿಗಳಂಥ ತೀವ್ರ ಚಪಲ ಪ್ರಾಣಿಗಳನ್ನು ಬೇಟೆಯಾಡುವದು ಸುಲಭ ಸಾಧ್ಯವಲ್ಲ. ಹೀಗಾಗಿ 
ಇಂಥವುಗಳ ಮೇಲೆಯೇ ಜೀವಿಸುವ ಹಾವುಗಳು, ತಲೆಸುತ್ತಿ ಮೂರ್ಛೆ ಹೋಗುವಂತಹ 
ರಸಾಯನವನ್ನು ಹಕ್ಕಿಗಳಂಥ ಜೀವಿಗಳಲ್ಲಿ ಪುಟಿಸುವವು. ಎಂಟು ಅಡಿಗಳಷ್ಟು ದೂರದವರೆಗೂ 
ಎಂಜಲನ್ನು ಚಿಮ್ಮಿಸಬಲ್ಲ ಹಾವುಗಳು ಇಲ್ಲದಿಲ್ಲ. ಆ ಬಳಿಕ ಅಸಹಾಯಕವಾಗಿ ಬಿದ್ದ 
ಜೀವಿಗಳನ್ನು ಅವು ತಿಂದು ತೇಗಿ, ನೆಮ್ಮದಿಯ ಉಸಿರು ಬಿಡುವವು. 

ಹಾವುಗಳ ವಿಷ, ಸಸಾರಜನಕ (ಪ್ರೋಟೀನ್‌) ಯುಕ್ತವಾಗಿದೆ. ಅದು ಮನುಷ್ಯನ 
ಜೀವಕೋಶದೊಳಗೆ ಪ್ರವೇಶ ಪಡೆಯಲು, ಆಕ್ರಮಣಕ್ಕೊಳಗಾದ ವ್ಯಕ್ತಿಯ ಜೀವಕೋಶದ 
ಪರೆಯಲ್ಲೂ ಅಂಥ ಸಸಾರಜನಕಕ್ಕೆ ಸಮನಾದ ಸ್ವಾಗತಫಲಕ (ರಿಸೆಪ್ಟರ್‌) ವೊಂದು ಇರಲೇ 
ಬೇಕು. ಅದರ ಅಭಾವವಿರುವ ವ್ಯಕ್ತಿಗಳಲ್ಲಿ ವಿಷವು ಕೋಶದ ಒಳಗೆ ತೂರಿಕೊಳ್ಳಲು 
ಸಾಧ್ಯವೇ ಇಲ್ಲ. ಅಂತೆಯೇ ಸರ್ಪದಿಂದ ಕಚ್ಚಿಸಿಕೊಂಡವರೆಲ್ಲ ಏಕಪ್ರಕಾರವಾಗಿ 

ಪ್ರತಿಕ್ರಿಯಿಸುವದೇ ಇಲ್ಲ. ಬೀಡಿ ಸಿಗರೇಟು ವಿಪರೀತ ಸೇದುವವರು, ನಸ್ಕ ಹಾಕುವವರು, 
ಅಫೀಮು-ಗಾಂಜಾ ಸೇವಿಸುವವರು, ಅನೇಕಾನೇಕ ಬಗೆಯ ಮಾದಕ ಪದಾರ್ಥಗಳನ್ನು 
ತಮ್ಮ ಶರೀರದಲ್ಲಿ ಸೇರಿಸಿಕೊಂಡವರು--ಇವರೆಲ್ಲರೂ ಸಾಕಷ್ಟು ಪ್ರಮಾಣದಲ್ಲಿ ವಿಷಕಾರಿ 
ರಾಸಾಯನಿಕಗಳನ್ನು ಸಂಚಯಿಸಿಕೊಂಡಿರುತ್ತಾರೆ! ಇಂಥವರಿಗೆ ಸರ್ಪದಂಶವಾದರೆ ಕೆಲವರಲ್ಲಿ 
ವಿಷವು ನಿಧಾನವಾಗಿ ಕಾರ್ಯರೂಪಕ್ಕೆ ಇಳಿಯಬಹುದು; ಇನ್ನೂ ಕೆಲವರಲ್ಲಿ ಯಾವ 
ಪರಿಣಾಮವನ್ನೂ ಉಂಟುಮಾಡದೇ ಇರಬಹುದು. ಇಂಥವರು ತಾವು ಗರುಡರೇಖೆ 
ಪಡೆದಿದ್ದೇವೆ ಎಂದು ನಂಬುವ ಸಾಧ್ಯತೆ ಇದ್ದೇ ಇದೆ. 

ಕಚ್ಚಿದ ಹಾವು ಯಾವ ವರ್ಗಕ್ಕೆ ಸೇರಿದ್ದು ಎಂದು ಗುರುತಿಸುವದು ಅತಿಮುಖ್ಯ. 
ಕಚ್ಚಿಸಿಕೊಂಡವರೆಲ್ಲ ಕಚ್ಚಿದ್ದು ನಾಗರವೇ, ಅತ್ಯಂತ ವಿಷಕಾರಿ ನಾಗರಹಾವೇ, ಎಂಬ 
ಭ್ರಮೆಯಲ್ಲಿರುತ್ತಾರೆ. ಸಾಮಾನ್ಯವಾಗಿ ಅದು ಸನಿಹದಲ್ಲಿಯೇ ಅವಿತುಕೊಂಡಿರುವ ಸಾಧ್ಯತೆಗಳು 
ಹೆಚ್ಚು. ಹೀಗಾಗಿ, ಆಪ್ತೇಷ್ಟರು ಸಾಂಘಿಕ ಪ್ರಯತ್ನದಿಂದ ಹಾವಿಗಾಗಿ ಹುಡುಕಾಟ 
ನಡೆಸಬೇಕು. ಅದನ್ನು ಕೊಲ್ಲಲಾಗದಿದ್ದರೂ, ಕಾಣುವುದು ಸಾಧ್ಯವಾದರೆ ಮುಂದಿನ ಚಿಕಿತ್ಸೆಗೆ 
ಸಹಾಯವಾಗುತ್ತದೆ. ಈ ಪ್ರಯತ್ನಗಳು ವಿಫಲವಾದರೆ, ಉಂಟಾದ ಗಾಯ ಮತ್ತು 
ಪ್ರತಿಕ್ರಿಯೆಗಳಿಂದ ಕೆಲಮಟ್ಟಿಗೆ ಹಾವನ್ನು ಗುರುತಿಸಲು ಸಾಧ್ಯವಿದೆ. ಹೊರಚರ್ಮ ಮಾತ್ರ 
ಕೀಸಿದಂತಾಗಿದ್ದರೆ, ಹೆದರಿಕೊಂಡ ಹಾವು ಕಚ್ಚಲು ಯತ್ನಿಸಿದೆ, ಆದರೆ ಶರೀರದಲ್ಲಿ ಅದರ 
ವಿಷ ಸೇರಿಕೊಂಡ ಸಾಧ್ಯತೆ ತೀರ ಕಡಿಮೆ, ಎಂದು ಅರಿಯಬೇಕು. ನಾಗರಹಾವು ಆಳವಾದ 
ಜೋಡಿಗಾಯವನ್ನು ನಿರ್ಮಿಸಿ ಅದರಲ್ಲಿ ವಿಷವನ್ನು ಸೇರಿಸುತ್ತದೆ. ಆಗ ಕಚ್ಚಿದ ಅವಯವ 
ಕೆಂಪೇರಿ ಉರಿಯಲಾರಂಭಿಸುತ್ತದೆ. ಕಚ್ಚಿಸಿಕೊಂಡ ವ್ಯಕ್ತಿಯಲ್ಲಿ ನಿದ್ರೆ, ಮಂಪರುಗಳು 
ಕಾಣಿಸಿಕೊಳ್ಳುವವು. ಮುಕ್ಕಾಲು ಗಂಟೆಯ ಬಳಿಕ ಬಾಯಿಯಿಂದ ಅಧಿಕ ಪ್ರಮಾಣದಲ್ಲಿ 
ಜೊಲ್ಲು ಸುರಿಯಲಾರಂಭಿಸುತ್ತದೆ. ವಾಂತಿಯಾಗುತ್ತದೆ. ನಾಲಿಗೆ, ಧ್ವನಿಪಟಲಗಳು 
ಊದಿಕೊಂಡು ಮಾತಾಡಲು, ಉಗುಳಲು ಸಾಧ್ಯವಾಗುವದಿಲ್ಲ. ಕ್ರಮೇಣ ಉಸಿರಾಟವೂ 
ಕಷ್ಟದ್ದಾಗಿ ಇಳಿಮುಖವಾಗುತ್ತದೆ. ಕೊನೆಯಲ್ಲಿ ಉಸಿರಾಟದ ಜೊತೆಗೆ ಹೃದಯವೂ 
ನಿಂತುಹೋಗುತ್ತದೆ. 

ಕಾಳಿಂಗ ಸರ್ಪವು ವಿಶ್ವದ ನಾನೂರು ಜಾತಿಯ ವಿಷಸರ್ಪಗಳ ಪೈಕಿ, ಅತ್ಯಂತ 
ಗಂಡಾಂತರಕಾರಿಗಳಲ್ಲಿ ನಾಲ್ಕನೆಯ ಸ್ಥಾನವನ್ನು ಗಳಿಸಿದೆ. ಮೊದಲ ಮೂರು ಸ್ಥಾನಗಳು, 
ಆಫ್ರಿಕಾ ಖಂಡದ ಕರಿಯ ಮಾಂಬಾ, ಆಸ್ಟ್ರೇಲಿಯದ ತೈಪಾನ್‌ ಮತ್ತು ಅಮೇರಿಕದ ಬುಶ್‌ 
ಮಾಸ್ಟರ್‌ ಇವಕ್ಕೆ ಸಲ್ಲುತ್ತದೆ. ಕಾಳಿಂಗವು ಆಕ್ರಮಣ ನಡೆಸಿದಾಗ ವೈರಿಯ ಶರೀರದಲ್ಲಿ 
ಮೂವತ್ತು ತೊಟಕು ಅಂದರೆ ಚಿಕ್ಕ ಚಹಾ ಚಮಚದಷ್ಟು ವಿಷವನ್ನು ಸೇರಿಸುತ್ತದೆ. ಆದರೆ 
ಬಾಯಲ್ಲಿರುವ ವಿಷದ ಚೀಲದಲ್ಲಿ ಮೂವತ್ತು ಸುದೃಢ ಮಾನವರನ್ನು ಇಲ್ಲವೇ ದೊಡ್ಡ 
ಸಲಗವೊಂದನ್ನು ಸಾಯಿಸಲು ಬೇಕಾಗುವಷ್ಟು ವಿಷದ ಸಂಗ್ರಹವಿರುತ್ತದೆ. ರಕ್ತಸಂಚಾರದಲ್ಲಿ 
ಸೇರಿಕೊಂಡ ವಿಷವು, ಶರೀರದ ವಿವಿಧ ಭಾಗಗಳಿಗೆ ತಲುಪಿ, ನರಮಂಡಲದ ಮೇಲೆ 

ಆಕ್ರಮಣ ನಡೆಸುತ್ತದೆ. ಆಕ್ರಮಣಕ್ಕೆ ತುತ್ತಾದ ವ್ಯಕ್ತಿಯ ಬಾಯಿಂದ ನೊರೆ ಬರಲಾರಂಭಿಸುತ್ತದೆ. 
ದೃಷ್ಟಿ ಕುಂಠಿತವಾಗುತ್ತದೆ. ಅಂಗಾಂಗಗಳು ಬಲಹೀನವಾಗುತ್ತವೆ. ಎಚ್ಚರತಪ್ಪಿದ ವ್ಯಕ್ತಿ 
ಹದಿನೈದು ನಿಮಿಷದೊಳಗೆ ಸಾವನ್ನಪ್ಪತ್ತಾನೆ. 

ಕಾಳಿಂಗದಂತಹ ಅನೇಕ ಸರ್ಪಗಳು ತಮ್ಮ ಬೇಟೆಯ ಮೈಯಲ್ಲಿ ವಿಷ ಸೇರಿಸಿ, 
ಅದನ್ನೆ ಆಹಾರವಾಗಿ ಎಳಸುವದು ಸರ್ವೇಸಾಮಾನ್ಯ. ವಿಷಭರಿತ ಆಹಾರವು ಅವುಗಳನ್ನು 
ಬಾಧಿಸುವದಿಲ್ಲವೇ!--ಎಂದು ಅನಿಸದಿರದು. ಈ ಸರ್ಪಜಾತಿಗಳಲ್ಲಿ ತಮ್ಮ ವಿಷಕಾರಿ 
ಸಸಾರಜನಕ ಅಂಶಗಳು, ಸ್ವತಃ ತನ್ನ ಶರೀರದ ಜೀವಕೋಶದ ಒಳಕ್ಕೆ ಪ್ರವೇಶ ನೀಡಲು 
ಬೇಕಾಗುವ ರಿಸೆಪ್ಟರ್‌ ಇಲ್ಲದಿರುವದರಿಂದ ಅವು ನಾಟುವದೇ ಇಲ್ಲ! ಇದೇ ತಂತ್ರದಿಂದಾಗಿ 
ಗಂಡು-ಹೆಣ್ಣು ಸರ್ಪಗಳು ಪರಸ್ಪರ ಕಚ್ಚಿಕೊಂಡರೆ, ದಾಯಾದಿ ಸರ್ಪಗಳು ಪರಸ್ಪರರ 
ಮಕ್ಕಳು ಮರಿಗಳನ್ನು ಕಚ್ಚಿದರೆ, ಗಾಯ ಉಂಟಾಗಿ ರಕ್ತ ಬಸಿಯಬಹುದೇ ವಿನಾ ವಿಷವೇರಿ 
ಸಾಯಲಾರವು. 

ಅತ್ಯಂತ ವಿಷಕಾರಿ ಹಾವುಗಳು ಆಸ್ಟ್ರೇಲಿಯ ಖಂಡದಲ್ಲಿ ಕಂಡುಬರುವವು. ಆ 
ಪ್ರದೇಶದಲ್ಲಿ ಸುಮಾರು ನೂರಮೂವತ್ತು ಜಾತಿಯ ಹಾವುಗಳಿದ್ದು ಅವುಗಳಲ್ಲಿ ಎಪ್ಪತ್ತಕ್ಕೂ 
ಹೆಚ್ಚಿನವು ವಿಷಕಾರಿಯಾಗಿವೆ. ಅಲ್ಲಿಯ "ಟೈಗರ್‌ ಸ್ನೇಕ್‌' ಅಥವಾ ಹುಲಿಹಾವು ಹಾಗೂ 
ತೈಪಾನ್‌ ಜಾತಿಯವು ವಿಶ್ವದಲ್ಲಿಯೇ ಅತ್ಯಂತ ಗಂಡಾಂತರಕಾರಿ ವಿಷವನ್ನು ಉತ್ಪಾದಿಸಬಲ್ಲವು. 
ಹುಲಿಹಾವಿಗೆ ಒಂದುವರೆ ಸೆಂಟಿಮೀಟರ್‌ ಉದ್ದ, ಚುಚ್ಚುಮದ್ದಿನ ಸೂಜಿಯ ಆಕಾರದ, 
ಅಂತರ್‌ಮುಖಿ ಪೊಳ್ಳು ಹಲ್ಲುಗಳು ಇರುವದರಿಂದ ಸ್ವಸಂರಕ್ಷಣೆಗಾಗಿ, ವೈರಿಯ ದೇಹದಲ್ಲಿ 
ಆಳವಾದ ಗಾಯವನ್ನು ಮಾಡಿ, ವಿಷಪ್ರಯೋಗ ಮಾಡಲು ಅನುಕೂಲವಾಗಿದೆ. ಈ 
ವಿಷವು ಶ್ವಾಸೋಚ್ಛಾ ಎಸಕ್ಕೆ ಸಹಾಯಕಾರಿಯಾದ ಮಾಂಸಖಂಡಗಳನ್ನು ಬಲಹೀನ 
ಮಾಡಿಬಿಡುವದು. ಹೀಗಾಗಿ ಸರ್ಪದಂಶಕ್ಕೊಳಗಾದ ಪ್ರಾಣಿಯು, ಪ್ರಾಣವಾಯುವಿನ 
ಕೊರತೆಯಿಂದಾಗಿ ಅಸು ನೀಗುತ್ತದೆ. ಈ ಹಾವುಗಳಲ್ಲಿ ಸುಮಾರು ನೂರ ಇಪ್ಪತ್ತು 
ಆಡುಗಳನ್ನು ಆಹುತಿ ತೆಗೆದುಕೊಳ್ಳುವಷ್ಟು ವಿಷದ ಸಂಚಯ ಇರುತ್ತದೆ. ಪ್ರಾಯದ 
ಮಸ್ತಕಟ್ಟಾದ ಹಾವು, ಇನ್ನೂರು ಆಡುಗಳಿಗೂ ಮೋಕ್ಷ ಒದಗಿಸಬಲ್ಲದು! ಭಾರತದಲ್ಲೇ 
ಅತ್ಯಂತ ವಿಷಕಾರಿ ಸರ್ಪವೆಂದು ಪರಿಗಣಿಸಲಾದ ಕಾಳಿಂಗವು ಕೇವಲ ಮೂವತ್ತು 
ಆಡುಗಳನ್ನು ಬಲಿ ತೆಗೆದುಕೊಳ್ಳಬಲ್ಲದು. ಅದೇ ಅಮೇರಿಕದಲ್ಲಿ ಭಾರೀ ವಿಷಕಾರಿಯೆಂದು 
ಪರಿಗಣಿತವಾದ “ತಾಮ್ರಶಿರ' (0000 0686) ಹಾವು ಕೇವಲ ಎಂಟು ಆಡುಗಳನ್ನು 
ಆಹುತಿ ತೆಗೆದುಕೊಳ್ಳುವ ಸಾಮರ್ಥ್ಯ ಪಡೆದಿದೆ. ಆಸ್ಟ್ರೇಲಿಯದ ಇನ್ನೊಂದು ವಿಷಕಾರಿ 
ಹಾವಾದ ಡೆತ್‌ ಎಡರ್‌ನ (064/1 ೩660£) ವಿಷವು ನಾಗರಹಾವಿನದಕ್ಕಿಂತ ಹತ್ತು ಪಾಲು 
ಹೆಚ್ಚು ಪ್ರಭಾವಕಾರಿಯಾಗಿರುತ್ತದೆ. ತನ್ನ ಮೈಬಣ್ಣದ ಹಿನ್ನೆಲೆಯೊಂದಿಗೇ ಅದು ಹೊಂದಿಕೊಂಡು 
ಹರಿದಾಡುವದರಿಂದ ಈ ಹಾವಿನಿಂದ ಕಚ್ಚಿಸಿಕೊಂಡ ನಂತರವೇ ಅದರ ಇರವಿನ 
ಅರಿವಾಗುವದು. ಈ ವರ್ಗವು ತನ್ನ ಬೇಟೆಯನ್ನು ಆಕರ್ಷಿಸುವ ವಿಧಾನವೂ ವಿಶೇಷವೇ. 

ತನ್ನ ಬಾಲದ ತುತ್ತತುದಿಯನ್ನು ಅದು ಏಕಪ್ರಕಾರವಾಗಿ ಕುಣಿಸುವದು. ಅದನ್ನು ಕಂಡ 
ಇತರ ಪ್ರಾಣಿಗಳು, ಏನೋ ಆಹಾರ ದೊರಕುವಂತಿದೆ! ಎಂದು ತೀರ ಸನಿಹಕ್ಕೆ ಬಂದಾಗ, 
ಕೂಡಲೇ ಅದರ ಶರೀರದಲ್ಲಿ ವಿಷಪ್ರಯೋಗ ಮಾಡಿ ಡೆತ್‌ ಆಡರ್‌ವು ತನ್ನ ಆಹಾರ 
ಪಡೆಯುವದು. ಪ್ರತಿಯೊಂದು ಸರ್ಪಕುಲವ ತನ್ನ ಅಸ್ತಿತ್ವವನ್ನು ಭಿನ್ನವಾಗಿಯೇ ಇಟ್ಟುಕೊಂಡಿದೆ. 
ಈ ವಿಷದ ಅಸ್ತ್ರಗಳು ಕೆಲವು ವೈರಿಗಳಿಗೆ ರಾಮಬಾಣದಂತೆ ನಾಟಿದರೆ, ಇನ್ನೂ ಕೆಲವಕ್ಕೆ 
ಅವು ನಾಟುವದೇ ಇಲ್ಲ, 


ಹೆಬ್ಬಾವು 

ತಿಂಡಿ, ತಿನಿಸುಗಳನ್ನು ಜಗಿಯದೇ ನುಂಗುವ ಮಕ್ಕಳಿಗೆ "ಪೂರ್ವಜನ್ಮದಲ್ಲಿ ಹೆಬ್ಬಾವು 
ಆಗಿದ್ದಿಯಾ? ಗುಳುಂ, ಗುಳುಂ ನುಂಗಲಿಕ್ಕೆ!' ಎನ್ನುವದು ಸಾಮಾನ್ಯ. ಆದರೆ ಹೆಬ್ಬಾವೇ 
ಕಾಣಸಿಗದ ದಿನಗಳಲ್ಲಿ ಅದರ ಆಹಾರ ಸೇವನೆಯ ವೀಕ್ಷಣೆ ದೂರವೇ ಉಳಿಯಿತು. ನಮ್ಮ 
ಬಾಲ್ಯದಲ್ಲಿ ಅಂದರೆ ಈಗ ಅರ್ಧಶತಮಾನದ ಹಿಂದೆ ನಿತ್ಯಹಸಿರು ಮಲೆನಾಡಿನ 
ಅರಣ್ಯಗಳಲ್ಲಿ ಈ ಪ್ರಾಣಿ ಸಾಮಾನ್ಯವಾಗಿತ್ತು. ನನಗೆ ಈ ಮಹಾಸರ್ಪದ ಪ್ರಥಮ 
ದರ್ಶನವಾದದ್ದು, ಉತ್ತರ ಕನ್ನಡ ಜಿಲ್ಲೆಯ ಸಿರ್ಸಿ ಮಾರಿಕಾಂಬಾ ಶಾಲೆಯ ವಿಜ್ಞಾನ 
ಶಿಕ್ಷಕರಾಗಿದ್ದ ಮಾಳಪ್ಪ ಪೈ ಮಾಸ್ತರರು ದೂರದ ಕಾಡಿನಿಂದ ಅದನ್ನು ಎಳೆದು ತಂದಾಗ. 
ಚುನಾವಣೆಯಲ್ಲಿ ತಮ್ಮ ಹುರಿಯಾಳಿಗೆ ಮತ ನೀಡಲು ಹಳ್ಳಿಗರಿಗೆ ಹೇಳಲೆಂದು ಹೊರಟ 
ಸ್ವಯಂಸೇವಕರೊಂದಿಗೆ ಇವರೂ ಕಾಲುದಾರಿಯ ಹಳ್ಳಿಗೆ ಹೋಗಿದ್ದರು. ಕಾಡಿನ ರಸ್ತೆಯನ್ನು 
ಅಡ್ಡಗಟ್ಟಿ ವಿರಮಿಸುತ್ತಿದ್ದ ಅಜಗರನನ್ನು ಕಲ್ಲು, ದೊಣ್ಣೆಗಳಿಂದ ಜಜ್ಜಿದರೂ ಅದು ಸಾಯಲು 
ಒಪ್ಪಲಿಲ್ಲ. ಕೊನೆಗೆ ಅದನ್ನು ಗೋಣಿಚೀಲದಲ್ಲಿ ತುರುಕಿ ಐದು ಮೈಲಿದೂರದ ಕಾಡಿನ 
ದಾರಿಯಿಂದ ದರದರ ಎಳೆದು ತಂದದ್ದರಿಂದ ಅದರ ಮೈಯೆಲ್ಲ ಸುಲಿದು ರಕ್ತಮಯವಾಗಿತ್ತು. 
ಅಸಹಾಯಕವಾಗಿ, ಅಸ್ಪಸ್ಥವಾಗಿ ಬಿದ್ದುಕೊಂಡ ಹಾವನ್ನು ನೋಡಲು ಪ್ರೇಕ್ಷಕರು ಕಿಕ್ಕಿರಿದು 
ತುಂಬುತ್ತಿದ್ದರು. ಬರುವವರೆಲ್ಲ ಅದಕ್ಕಾಗಿ ಹಾಲು, ಮೊಟ್ಟೆಗಳನ್ನು ತರುತ್ತಿದ್ದರು. ಆದರೆ 
ಅದಕ್ಕೆ ಅದಾವುದರಲ್ಲೂ ಆಸಕ್ತಿ ಉಳಿದಿರಲಿಲ್ಲ. ಸಾವು-ಬದುಕಿನ ನಡುವೆ ಉಯ್ಯಾಲೆಯಾಡುತ್ತ 
ಅದು ಹೊತ್ತು ತಂದ ಎಂಟನೆಯ ದಿನ ವೀರಸ್ವರ್ಗ ಸೇರಿತು. 

ಪೈ ಮಾಸ್ತರರು ಸಾಹಸಿಗರು! ಹೆಬ್ಬಾವಿನ ಅಂತರಾಳವನ್ನು ಪೂರ್ಣವಾಗಿ ವೀಕ್ಷಿಸುವ 
ಅಪೇಕ್ಷೆಯಿಂದ ಅದನ್ನು ಸೀಳುವದೆಂದು ನಿರ್ಧರಿಸಿದರು. ಆದರೆ ಆ ದಿನಗಳಲ್ಲಿ ಅದಕ್ಕೆ 
ಬೇಕಾಗುವ ಚಾಕು, ಕತ್ತರಿ, ಚಿಮ್ಮಟಗಳು ಎಲ್ಲಿಂದ ಬರಬೇಕು? ಸಾಧಾರಣ ಚಾಕು, ಬಟ್ಟೆ 
ಕತ್ತರಿಸುವ ಕತ್ತರಿ, ಕೆಂಡ ತೆಗೆಯುವ ಇಕ್ಕಳಗಳಿಂದಲೇ ಮೃತಸರ್ಪದ ಆಪರೇಶನ್‌ 
ಮಾಡದೇ ಇರಲಿಲ್ಲ. ಅದರ ಉದರದಲ್ಲಿ ಮೂರು-ನಾಲ್ಕು ವಾರಗಳ ಹಿಂದೆ ನುಂಗಿದ 
ನರಿಯೊಂದರ ಕುರುಹುಗಳು ಸಿಕ್ಕವು. ಹಾವಿನ ರುಂಡವನ್ನು ಬೇರ್ಪಡಿಸಿದರು. ಹಲ್ಲಿನ 
ರಚನೆಯನ್ನು ವಿದ್ಯಾರ್ಥಿಗಳಿಗೆ ಪರಿಚಯಿಸಲು ಅನುಕೂಲವಾಗುತ್ತದೆ, ಎಂದು ಫಾರ್ಮೆಲಿನ್‌ 
ಹಾಕಿ ಗಾಜಿನ ಬೃಹತ್‌ ಭರಣಿಯಲ್ಲಿ ಅದನ್ನು ಕಾಯ್ದಿರಿಸಿದರು. ಹಾವಿನ ಚರ್ಮವನ್ನು 
ಬೇರ್ಪಡಿಸಿ, ಹದ ಹಾಕಿಸಿ, ತಮ್ಮ ಶಾಲಾ ಸಂಗ್ರಹಾಲಯದ ಗೋಡೆಗೆ ನೇತುಹಾಕಿಸಿದರು. 


ಹೆಬ್ಬಾವು / 41 


ಅಳಿದುಳಿದ ನರಿಯ ಅವಶೇಷಗಳನ್ನು ಒಣಗಿಸಿ ಪೆಟ್ಟಿಗೆಗೆ ಸೇರಿಸಿ ಪ್ರದರ್ಶನಕ್ಕೆ ಇಟ್ಟರು. 
ಸಂಗ್ರಹಾಲಯ ನೋಡಲು ಬಂದವರು ಹೆಬ್ಬಾವಿನ ಯಾವತ್ತೂ ವಿವರಗಳನ್ನು ಅರಿಯದೇ 
ಹಿಂದಿರುಗುವಂತೆಯೇ ಇರಲಿಲ್ಲ, ನಾವು ಪ್ರತಿ ದೀಪಾವಳಿ, ಬೇಸಿಗೆ ರಜೆಗಳಲ್ಲಿ, ಸಿರ್ಸಿ 
ಅಜ್ಜನ ಮನೆಗೆ ಹೋದಾಗ ಈ ಹೆಬ್ಬಾವಿನ ಅವಶೇಷಗಳ ದರ್ಶನ ಪಡೆಯದೇ 
ಹಿಂದಿರುಗುತ್ತಲೇ ಇರಲಿಲ್ಲ 

ನಮ್ಮೂರು ಹೊನ್ನಾವರ; ಶರಾವತಿ ನದಿಯು ಅರಬೀಸಮುದ್ರವನ್ನು ಸೇರುವ 
ತಾಣದಲ್ಲಿದೆ. ನದಿಯ ನೆಲೆ ಮತ್ತು ಊರ ನಡುವೆ ಜವಳು ಭೂಮಿ ನಿರ್ಮಿತವಾಗಿದೆ. 
ಅಲ್ಲಿ ಆಳೆತ್ತರ ಹುಲ್ಲು, ಗಿಡ ಗಂಟಿಗಳು ರಾರಾಜಿಸುವದರಿಂದ ಜನಸಂಚಾರವಿಲ್ಲ. 
ಅಂತೆಯೇ ನೀರಹಕ್ಕಿಗಳು ಅವುಗಳಲ್ಲಿ ಗೂಡುಕಟ್ಟೆ, ಮೊಟ್ಟೆಯಿಟ್ಟು ಮರಿಮಾಡಿ, 
ನೆಮ್ಮದಿಯಿಂದ ಸಂತಾನಾಭಿವೃದ್ಧಿಯನ್ನು ಕೈಕೊಂಡಿದ್ದವು. ಆಗೊಮ್ಮೆ ಈಗೊಮ್ಮೆ ಹಾವುಗಳು 
ಹಕ್ಕಿಗಳ ಸಂಸ್ಕಾರಗಳ ಮೇಲೆ ಆಕ್ರಮಣ ನಡೆಸಿದಾಗ, ಅವುಗಳ ಚೀತ್ಕಾರ ಹಾಹಾಕಾರದ 
ಪರಿಚಯ ದೂರದ ಊರವರಿಗೆ ಚೆನ್ನಾಗಿಯೇ ಇತ್ತು. ಅವೆಲ್ಲ ನಿಸರ್ಗದ ಪ್ರತಿದಿನದ 
ಆಗು-ಹೋಗುಗಳಾದ್ದರಿಂದ ಆ ಕುರಿತು ಯಾರೂ ತಲೆ ಕೆಡಿಸಿಕೊಂಡಿರಲಿಲ್ಲ. ಆದರೆ 
ಜವುಗು ನೆಲದಿಂದ ಅನತಿದೂರದ ಅಂಗಳದಲ್ಲಿ ಮಕ್ಕಳು ಚೆಂಡಾಟ ಆಡುವಾಗ ಅದು 
ಪುಟಿಯುತ್ತ ಬಂದು ಜವುಗು ಭೂಮಿಯನ್ನು ಸೇರಿಕೊಂಡಿತು. ಅಂಚಿನಲ್ಲೆ ಅದೆಷ್ಟು 
ಹುಡುಕಿದರೂ ಚೆಂಡು ದ ೈಷ್ಟಿಗೆ ಬೀಳದ್ದರಿಂದ ಹುಡುಗರು ಜವುಳು ನೆಲದ ನಡುವೆಯೇ 
ನುಗ್ಗಲು ನಿರ್ಧರಿಸಿದರು. ಅನಿರೀಕ್ಷಿತವಾಗಿ, ಅಲ್ಲಿ ಅದೆಷ್ಟೊ ಕಾಲದಿಂದ ಬೀಡುಬಿಟ್ಟ 
ಬೃಹದಾಕಾರದ ಹೆಬ್ಬಾವನ್ನು ಗಮನಿಸಿ, ಅದು ಬೆನ್ನಟ್ಟಿಕೊಂಡು ಬಂದಾಗ ಬದುಕಿ, 
ಓಡಿಬಂದು ಊರು ಸೇರಿದ್ದೇ ದೊಡ್ಡ ಸಾಹಸವಾಗಿ ಪರಿಣಮಿಸಿತು. ಹಳ್ಳಿಯ ಕಾಲ್ಚೆಂಡಿನ 
ಆಟಗಾರರಿಗೆ, ಕಷ್ಟದಿಂದ ಸಂಪಾದಿಸಿದ ಬೆಲೆಯುಳ್ಳ ಚಂಡನ್ನು ಪಡೆಯಲೇಬೇಕಾಗಿತ್ತು. 
ಅಂತೆಯೇ ಕೇರಿಯ ಕಿಶೋರರೆಲ್ಲ ಸೇರಿಕೊಂಡು ದೊಣ್ಣೆ, ಕಲ್ಲು, ಲಾಠಿಗಳೊಂದಿಗೆ 
ಸುಸಜ್ಜಿತರಾಗಿ ಬಂದು ಹೆಬ್ಬಾವನ್ನು ಹಿಂಬಾಲಿಸಿದರು. ಅದು ವಿಲೇ ನಿಜವಾದ 
ನಾಗಾಲೋಟದ ಪಲಾಯನ ಪ ಪ್ರಾರಂಭಿಸಿತು. ಚಂಡು ಸಿಕ್ಕಿತು. ಆ ಬಳಿಕ ಹಾವನ್ನು ಅದರ 
ಪಾಡಿಗೆ ಬಿಡಿ! ಎಂದು ಹೇಳಿದರೂ ಕೇಳುವವರಾರು? ಅದನ್ನು ಜಜ್ಜಿ, ಕೊಂದು, 
ಬೂದಿ ಮಾಡಿಯೇ ಕೃತಾರ್ಥವಾಯಿತು, ಆ ಕಿಶೋರ ವೃಂದ. 

ಬಿ.ಎಸ್‌ಸಿ. ಓದಲು ಧಾರವಾಡದ ಕರ್ನಾಟಕ ಕಾಲೇಜು ಸೇರಿಕೊಂಡಾಗ, 
ಪ್ರಾಣಿಶಾಸ್ತ್ರ ವಿಭಾಗದವರು ಒಂದು ಹೆಬ್ಬಾವನ್ನು ಸಾಕಿದ್ದರಿಂದ ಬಲು ಸಂತೋಷಗೊಂಡಿದ್ದೆ. 
ಲೆಕ್ಟರಿಗೆ ವಿರಾಮವಿದ್ದಾಗಲೆಲ್ಲ ಅದರ ಪಂಜರದತ್ತ ಧಾವಿಸಿ, ಅದರ ಚಲನವಲನ, 
ಹಾವಭಾವಗಳನ್ನು ವೀಕ್ಷಿಸುವದೇ ಮನರಂಜನೆಯಾಗಿ ಪರಿಣಮಿಸಿತು. ಊರಿನ ಕಿರಾಣಿ 
ಜಿನಸಿನ ಅಂಗಡಿಗಳಲ್ಲಿ ಹೆಗ್ಗಣಗಳ ಕಾಟ ವಿಪರೀತವಿತ್ತು. ಅಂತೆಯೇ ನಗರಪಾಲಿಕೆಯವರು, 
ಉಕ್ಕಿನ ಸಲಿಗೆಗಳ ಬಲೆಗಳಲ್ಲಿ ಕರಿದ ತಿಂಡಿಗಳನ್ನಿರಿಸಿ ಹೆಗ್ಗಣಗಳನ್ನು ಬಂಧಿಸಲು 

ಏರ್ಪಾಡು ಮಾಡಿದ್ದರು. ನಗರಪಾಲಿಕೆಯ ಕರ್ಮಚಾರಿಗಳು, ಕಿಂಚಿತ್‌ ಬಕ್ಷೀಸು ಆಸೆಗೆ 
ಆ ಬಲೆಗಳನ್ನು ಕಾಲೇಜಿನ ಪ್ರಾಣಿಶಾಸ್ತ್ರ ವಿಭಾಗಕ್ಕೆ ಹೊತ್ತು ತಂದು, ಜೀವಂತ ಅಥವಾ 
ಅರೆಜೀವದ ಇಲಿ ಹೆಗ್ಗಣಗಳನ್ನೆ ಹೆಬ್ಬಾದಿಗೆ ತಿನಿಸುತ್ತಿದ್ದರು. ಕೆಲ ನಿಮಿಷಗಳವರೆಗೆ 
ಪಂಜರದಲ್ಲಿ ನಡೆಯುವ ಬದುಕು-ಸಾವುಗಳ ನಡುವಿನ ಹೋರಾಟವನ್ನು ವೀಕ್ಷಿಸುವುದು 
ವಿಚಿತ್ರ ನೋಟವಾಗಿತ್ತು. ಇಲಿಗಳು ಹೇಗಾದರೂ ಮಾಡಿ ಬದುಕಿ ಉಳಿಯಬೇಕೆಂದು 
ಅತ್ತಿಂದಿತ್ತ ಚಿಮ್ಮಿ ಓಡಾಡಿದರೆ, ಹೆಬ್ಬಾವು ತನ್ನ ಶಕ್ತಿಯುತ ಸ್ನಾಯುಗಳಲ್ಲಿ ಅವನ್ನು 
ಬಂಧಿಸಿ, ಉಸಿರುಕಟ್ಟುವಂತೆ ಅದುಮಿ ಹಿಡಿದು, ಪ್ರಜ್ಞಾಹೀನವಾದಾಗ ಹೊಟ್ಟೆಗಿಳಿಸುತ್ತಿತ್ತು. 
ಎಲ್ಲ ಇಲಿ-ಹೆಗ್ಗಣಗಳಿಗೆ ಮೋಕ್ಷ ತೋರಿಸಿದಾಗಲೇ ಅದಕ್ಕೆ ನೆಮ್ಮದಿ. 

ಐವತ್ತು ವರ್ಷಗಳ ಹಿಂದೆ, ಟಿ.ವಿ. ಇಲ್ಲದ ದಿನಗಳಲ್ಲಿ ಸಿನೇಮಾ ವಿರಳವಾಗಿದ್ದಾಗ, 
ಜಾದೂಗಾರರು, ಕೈಚಳಕದವರು, ಡೊಂಬರಾಟದವರು, ಕೋತಿ ಕರಡಿ ಆಡಿಸುವವರು 
ಊರ ಜನರಿಗೆ ಮನರಂಜನೆ ಒದಗಿಸುತ್ತಿದ್ದರು. ಹಾವಾಡಿಗನು ಡೋಲಿನ ಮೇಲೆ 
ಕೈಮಾಡಿಸಿ ಪುಂಗಿಯೂದಿದನೆಂದರೆ, ಸುತ್ತಮುತ್ತಲ ಜನರೆಲ್ಲ ತಂತಮ್ಮ ಕೆಲಸ ಮರೆತು 
ಬಂದು ಎರಡು ಕಿವಿಗಳನ್ನು ಇಪ್ಪತ್ತು ಮಾಡಿ, ನೂರೊಂದು ಕಣ್ಣು ಅಗಲಿಸಿ, ತದೇಕ 
ಚಿತ್ತದಿಂದ ಹಾವುಗಳ ಹಾವಭಾವ ನಿರೀಕ್ಷಿಸುವಲ್ಲಿ ಮೈಮರೆಯುತ್ತಿದ್ದರು. ಹಾವಾಡಿಗನು 
ಡೋಲಿನ ಮೇಲೆ ಕೈಯಾಡಿಸುತ್ತಲೇ ದೊಡ್ಡದೊಂದು ಬಿದಿರಿನ ಬಟ್ಟೆಯ ಮುಚ್ಚಳ ತೆಗೆದು 
ಅದರಲ್ಲಿ ಹಾಯಾಗಿ ಮಲಗಿದ ದೊಡ್ಡದೊಂದು ಹಾವನ್ನೆತ್ತಿ ಕೊರಳಿಗೆ ಸುತ್ತಿಕೊಂಡಾಗ 
ಸುತ್ತಲ ಜನರಿಂದ ಚಪ್ಪಾಳೆಗಳ ಸುರಿಮಳೆಯಾಗುತ್ತಿತ್ತು. ಈಗ ಅವನು ಬಾಯಿಂದ 
ಕೊಳಲು ಊದಡುತ್ತ, ಕೈಯಿಂದ ಹುಡುಕ್ಕೆ ಬಾರಿಸುತ್ತ ನರೆದವರ ಎಡೆಯಲ್ಲಿ ಅಲೆದಾಡಲು 
ಪ್ರಾರಂಭಿಸಿದಾಗ, ಹೆಬ್ಬಾವು ಅವನ ಕೊರಳ ಎಡೆಯಿಂದ ತನ್ನ ತಲೆಯನ್ನು ಹೊರಗೆ ಚಾಚಿ 
ತನ್ನ ಸೀಳು ನಾಲಿಗೆಯನ್ನು ಪ್ರದರ್ಶಿಸುತ್ತಿತ್ತು. ಈ ಹೆಬ್ಬಾವನ್ನು ಹೊರುವ ತಾಕತ್ತು 
ಯಾರಲ್ಲಿದೆ? ಎಂದು ಸವಾಲು ಒಡ್ಡಿದಾಗ, ಯಾರೊಬ್ಬರೂ ಮುಂದೆ ಬರುತ್ತಿರಲಿಲ್ಲ "ಈಗ 
ನಾಗಪ್ಪನ ದರ್ಶನಕ್ಕೆ ತಯಾರಾಗಿರಿ!' ಎಂದು ಹಾವಾಡಿಗ ಪ್ರೇಕ್ಷಕರಿಗೆಲ್ಲ ಎಚ್ಚರಿಕೆಯನ್ನು 
ನೀಡುತ್ತಿದ್ದ. ಪುಂಗಿಯೂದಿ, ಚಪ್ಪಾಳೆ ಹಾಕುವಂತೆ ನೆರೆದವರನ್ನು ಪ್ರೋತ್ಸಾಹಿಸಿ, ತಾನು 
ಸಿಳ್ಳು ಹಾಕುತ್ತ, ಮಾತಿನ ಮೋಡಿ ಹಾಕುತ್ತ, ನಾಟಕೀಯವಾಗಿ ಪುಂಗಿ ಊದಿ, ಡಮರು 
ಬಡಿಯುತ್ತ, ನಿಧಾನವಾಗಿ ಇನ್ನೊಂದು ಬುಟ್ಟಿಯಲ್ಲಿದ್ದ ನಾಗರಹಾವು ಹೆಡೆಬಿಚ್ಚುವಂತೆ 
ಮಾಡಿ ಈಗ ಜೋರಾಗಿ ಕರತಾಡನ ಮಾಡಿಸುತ್ತಿದ್ದ. ಕೊನೆಯಲ್ಲಿ ನಾಗ-ನಾಗಿಣಿಯರ 
ನರ್ತನ ಹಾಗೂ ಹಾವು-ಮುಂಗುಸಿಯ ಕಾದಾಟದ ಅದ್ಭುತ ನೋಟಗಳನ್ನು ತೋರ್ಪಡಿಸುವ 
ದಾಗಿ ಆಶ್ವಾಸನೆ ನೀಡಿ ಕಾಸು ಪಡೆಯುತ್ತಿದ್ದ. ಆ ಬಳಿಕ ನಾಗರ ಹಾವಿನ ವಿಷ ಅದೆಷ್ಟು 
ಗಂಡಾಂತರಕಾರಿ ಎಂದು ವಿವರಿಸಿ, ವಿಷದಿಂದ ರಕ್ಷಿಸಿಕೊಳ್ಳಲು ತಾನು ಹಿಮಾಲಯದಿಂದ 
ತಂದಿರುವವೆಂದು ಸಾರುತ್ತ ಆ ಔಷಧಿಗಳ ಮಾರಾಟ ಮಾಡುವ ಕಾಸನ್ನೆಲ್ಲ ಜೇಬಿಗೆ 
ಸೇರಿಸಿ, ಹಾವುಗಳ ಬುಟ್ಟಿಗಳನ್ನು ಎತ್ತಿಕೊಂಡು ಹೊರಟೇದಿಡುತ್ತಿದ್ದ. ನಾಗನೃತ್ಯ ನಾಗಯುದ್ಧ 


ಹೆಬ್ಬಾವು / 43 


ನೋಡಲು ಬಯಸಿದವರಿಗೆ ಘೋರ. ನಿರಾಸೆಯೇ ಕಾದಿರುತ್ತಿತ್ತು. ಆದರೆ ಏನು 
ಮಾಡುವಂತಿತ್ತು? ಹಾವಾಡಿಗನನ್ನು ಕೆಣಕುವ ಛಾತಿಯವರುಂಟೆ? 

ಆಸ್ಟ್ರೇಲಿಯಾದಲ್ಲಿ ವಿಷಕಾರಿ ಹಾವುಗಳು ಅತ್ಯಧಿಕ ಪ್ರಮಾಣದಲ್ಲಿರುವಂತೆ, 
ಹೆಬ್ಬಾವಿನಂತಹ ಶಕ್ತಿಯುತ ಹಾವುಗಳಿಗೂ ಕೊರತೆ ಇಲ್ಲ ಮಕ್ಕಳ ಹೆಬ್ಬಾವು (1.18515 
0011071) ಮತ್ತು ಜಮಖಾನೆ ಹಾವು (110/011೩ ೪೩1೦8೩೩) ಎಂಟುಹತ್ತು ಅಡಿ 
ಉದ್ದವಾಗಿ ಬೆಳೆದರೂ, ಮಾನವನಿಗೆ ಅವುಗಳಿಂದ ಯಾವ ರೀತಿಯ ಗಂಡಾಂತರವೂ 
ಇಲ್ಲದ್ದರಿಂದ, ಹೊಲ ಹಳ್ಳಿಗಳಲ್ಲಿ ಅವು ನಿರ್ಭೀತಿಯಿಂದ ವಾಸಿಸಬಹುದಾಗಿದೆ. 
ಸರ್ಪಶಾಸ್ತ್ರಜ್ಞರು ಹೆಬ್ಬಾವನ್ನು ಸರ್ಪಲೋಕದ ಪ್ರತಿನಿಧಿ ಎಂದು ಪರಿಗಣಿಸುತ್ತಾರೆ. 
ಅವುಗಳಿಂದ ಕೊಲುಬ್ರಿಡ್‌ (00106) ಹಾವುಗಳು ವಿಕಾಸಗೊಂಡು ವಿಷಸರ್ಪಗಳು 
ಉದಯಿಸಿ ಬರಲು ಅವಕಾಶವಾಯಿತು ಎಂದು ವಾದಿಸುತ್ತಾರೆ. ವಿಷಸಷರ್ಪಗಳಲ್ಲಿ ಎರಡು 
ವಿಧ. ಮೊದಲಿನದಪ ವಿಷದ ಹಲ್ಲು ಮುಂದಾಗಿರುವ ಇಲೊಪಿಡ್‌ ಗುಂಪು. ಇದರಲ್ಲಿ 
ನಾಗರಹಾವು, ಕಾಳಿಂಗ, ಕ್ರೇಟ್‌ (8೩10, ಹವಳದ ಹಾವು (00೩1 57೩%0೦) ಮತ್ತು 
ಮಾಂಬಾ (118/10೩) ಜಾತಿಯವು ಸೇರ್ಪಡೆಯಾಗುತ್ತವೆ. ಎರಡನೆಯ ಗುಂಪಿನಲ್ಲಿ ವಿಷದ 
ಹಲ್ಲುಗಳು ಹಿಮ್ಮುಖವಾಗಿರುತ್ತವೆ. ಈ ವೈಪರ್‌ (೪17೦) ಗುಂಪಿಗೆ ಬಳೆಗಡಕ (೫೩! 
57೩೬೮), ತಾಮ್ರಶಿರ (000೧೮770೩6), ನೀರ ಮೆಕಾಸಿನ್‌ (೫೩1೦೯ 1೩008510)ಗಳೆಲ್ಲ 
ಇರುತ್ತವೆ. 

ಉತ್ತರ ಮತ್ತು ದಕ್ಷಿಣ ಅಮೇರಿಕೆಗಳಲ್ಲಿ "ಬೋವಾ' (80ಖಗಳು ಹೆಬ್ಬಾವಿನ 
ಸ್ಥಾನವನ್ನು ಆಕ್ರಮಿಸಿವೆ. ಎಂಟು ಹತ್ತು ಅಡಿ ಇರುವ ಈ ಜೀವಿಗಳು, ಹಕ್ಕಿಗಳನ್ನು 
ಬೇಟೆಯಾಡಿ ಹಾಯಾಗಿ ಜೀವಿಸಬಲ್ಲವು. ಭೂ ಜಲ ಜೀವಿಗಳೂ ಇವಕ್ಕೆ ತ್ಯಾಜ್ಯವಲ್ಲ, 
ಇಪ್ಪತ್ತು ಅಡಿಯ ಬೋವಾಗಳು ಇದ್ದರೂ ಅವು ಅತಿ ಅಪರೂಪ. ತನ್ನ ಬಾಲವನ್ನು ವೃಕ್ಷಕ್ಕೆ 
ಸುತ್ತಿ, ತಲೆಯನ್ನು ಮುಂದೆ ಚಾಚಿ, ಹಕ್ಕಿಯನ್ನು ಕಚ್ಚಿ ಹಿಡಿದು, ಶರೀರದ ಮಾಂಸಖಂಡಗಳಿಂದ 
ಬಿಗಿಯುವದು. ಇದರಿಂದ ಹಕ್ಕಿಯ ರಕ್ತ-ಚಲನವಲನಕ್ಕೆ ಬಾಧೆಯುಂಟಾಗಿ ಅದು 
ಮೃತಪಡುವದು. ಅದಕ್ಕೆ ವಿಷವಿಲ್ಲದಿದ್ದರೂ ಅಂತರ್ಮುಖಿ ಹಲ್ಲುಗಳಿಂದ ಕಚ್ಚಿ ನೋವನ್ನುಂಟು 
ಮಾಡುವದು. ಬೋವಾಗಳು ವಿವಿಧ ಬಗೆಯ ಆಕರ್ಷಕ ಬಣ್ಣಗಳಿಂದ ಕೂಡಿದ್ದು, 
ಹೊರತೊಗಲು ಕಾಂತಿಮಯವಾಗಿರುತ್ತದೆ. 

"ಆನಕೊಂಡ' ಸರ್ಪಸಂಕುಲದಲ್ಲಿಯೇ ದೈತ್ಯ ಆಕಾರದ್ದು. ಮೂವತ್ತೇಳುವರೆ ಅಡಿಯ 
ಆನಕೊಂಡ ಒಂದು ಸಿಕ್ಕಿದ್ದು, ಇದು ಅತಿ ಉದ್ದ ಹೆಬ್ಬಾವಿನಗಿಂತಲೂ ನಾಲ್ಕುವರೆ ಅಡಿ 
ಉದ್ದವಾಗಿದೆ. ಇದು ಸದಾಕಾಲ ನೀರಿನ ಬಳಿಯೇ ವಾಸವಾಗಿದ್ದು, ಆಹಾರಶೋಧಕ್ಕೆ 
ಮರದ ಮೇಲೆ ಏರಿ ಕಾದಿರುತ್ತದೆ. ಮೊಲ, ನರಿ, ಚಿಗರೆಗಳಂತಹ ಸಸ್ತನಿ ಪ್ರಾಣಿಗಳು 
ಹತ್ತಿರ ಸುಳಿದಾಗ ಒಮ್ಮಿಂದೊಮ್ಮೆಲೇ ಆಕ್ರಮಣ ನಡೆಸಿ, ತನ್ನ ದೇಹದಿಂದ ಬಂಧಿಸಿಕೊಂಡು 
ಬಿಡುತ್ತದೆ. ನೀರಿನಲ್ಲಿ ಇದು ಸಲೀಸಾಗಿ ಈಜಬಲ್ಲದು. ಆದ್ದರಿಂದ ಕೆಲಬಾರಿ ಮೊಸಳೆಯನ್ನೂ 

ಆಹುತಿ ತೆಗೆದುಕೊಳ್ಳುವದುಂಟು. ಮೋಜಿನ ಮಾತೆಂದರೆ, ಪ್ರೌಢಮೊಸಳೆಗಳು 
ಅನಕೊಂಡವನ್ನೇ ತಿಂದು ತೇಗುತ್ತವೆ! ಹಿರಿದಾದ ಆನಕೊಂಡವು, ದನಕರುಗಳನ್ನು 
ಸುಲಭವಾಗಿ ನುಂಗ ಬಲ್ಲದಾಗಿದ್ದರೂ, ಅದು ಮಾನವನ ಗೋಜಿಗೆ ಹೋಗಬಯಸುವದಿಲ್ಲ. 
ಆದರೆ ಆನಕೊಂಡದೊಂದಿಗೆ ಕುಸ್ತಿಗೆ ಇಳಿದರೆ ಮಾತ್ರ, ಆತ ಜೀವಂತವಾಗಿ ಹಿಂದಿರುಗಿ 
ಬರುವದು ಅಪರೂಪ! 


ಸರ್ಪ ಸಹವಾಸ 


ಸರ್ಪಗಳೊಂದಿಗೆ ಸಹಜೀವನ ನಡೆಸಬೇಕಾಗಿ ಬಂದ ವಿಚಾರದಿಂದಲೇ ಅದೆಷ್ಟು 
ಜನ ಅಸಹ್ಯಪಟ್ಟುಕೊಳ್ಳುತ್ತಾರೆ ಎಂದು ಹೇಳಲಿಕ್ಕಿಲ್ಲ! ಆದರೆ ಸರ್ಪಗಳೊಂದಿಗೆ ಸಹವಾಸ, 
ಹೆಚ್ಚಿನ ಸಾಹಸವೆನಿಸಿಕೊಳ್ಳುವದರಿಂದ, ಅವುಗಳನ್ನು ಸಾಕುವ ಪರಿಪಾಠ ವಿಶ್ವದಾದ್ಯಂತ 
ಹರಡಿಕೊಂಡಿದೆ. ಮಹಾರಾಷ ಸ್ಟದ ಸೊಲ್ಲಾಪುರ ಜಿಲ್ಲೆಯ ಶೆಟಫಾಲ ಹಳ್ಳಿಯ ನಿವಾಸಿಗಳು 
ವಿಷಸರ್ಪಗಳೊಂದಿಗೆ ಅತ್ಯಂತ ಕುತೂಹಲಕಾರಿ ರೀತಿಯಲ್ಲಿ ಸಹಜೀವನವನ್ನು ನಡೆಸುತ್ತ 
ಬಂದಿದ್ದಾರೆ. ಪ್ರತಿಯೊಂದು ಕುಟುಂಬದವರು ಸರ್ಪಗಳನ್ನು ಸಾಕುವರಲ್ಲದೇ ಮನೆಯ 
ಮಾಡುಗಳಲ್ಲಿ ಅವುಗಳಿಗಾಗಿ ವಿಶಿಷ್ಟವಾದ ವಿಶ್ರಾಂತಿಧಾಮಗಳ ಸವಲತ್ತು ಮಾಡಿಕೊಟ್ಟಿದ್ದಾರೆ. 
ಮನೆಯ ಒಳ ಹೊರಗಣ ಇವು ಇಲಿ, ಹೆಗ್ಗಣ, ಕಪ್ಪೆ, ಓತಿಕ್ಕಾತಗಳಂತಹ ಉಪದ್ರವಿ 
ಜೀವಿಗಳನ್ನು ಬೇಟೆಯಾಡುವದಲ್ಲದೇ, ಮನೆಯ ಸದಸ್ಕರು ಕೂಡ ಮಾಡುವ ಭಕ್ಷ್ಯಗಳನ್ನು 
ಸ್ವೀಕರಿಸುತ್ತವೆ. ತಮ್ಮ ದಿನಚರಿ ಮುಗಿದ ಬಳಿಕ, ತಮಗಾಗಿ ಕಲ್ಪಿಸಿದ ವಿಶ್ರಾಂತಿಧಾಮಕ್ಕೆ 
ಹೋಗಿ ವಿರಮಿಸುವವು. ಅವುಗಳು ಆ ಸಂಸಾರದವರನ್ನಾಗಲಿ, ನೆರೆಹೊರೆಯವರನ್ನಾಗಲಿ 
ಹೆದರಿಸುವದಿಲ್ಲ, ಬೆದರಿಸುವದಿಲ್ಲ, ಪೀಡಿಸುವದಿಲ್ಲ ಅಜಾಗರೂಕತೆಯಿಂದ ತುಳಿದರೂ 
ಕಚ್ಚದೇ ನೋವನ್ನು ನುಂಗಿ ಮರೆತುಬಿಡುವವು. 
ಹಾವನ್ನು ಸಾಕಲು ಇಚ್ಛಿಸುವವರು ಅವುಗಳ ಮೊಟ್ಟೆ ಇಲ್ಲವೇ ತೀರ ಕಿರಿದಾದ 
ಮರಿಗಳಿಂದಲೇ ಪೋಷಣೆಗೆ ಪ್ರಾರಂಭಿಸಬೇಕಾಗುತ್ತದೆ. ಆಗಲೇ ಅವು ತಂದೆ ತಾಯಿಗಳಿಂದ 
ಮನುಷ್ಯನಿಗೆ ಹೆದರುವದನ್ನು, ದ್ವೇಷಿಸುವದನ್ನು, ಶಿಕ್ಷಿಸುವದನ್ನು, ಕಲಿಯುವ ಬದಲಾಗಿ 
ತ ನೀಡುವವನ ಜೊತೆಗೆ ಸಹಬಾಳ್ವೆ ಮಾಡುವದನ್ನು ಕಲಿಯಲಾರಂಭಿಸುತ್ತವೆ. 
ಸರ್ಪಗಳನ್ನು ಸಾಕಬೇಕೆಂದಿರುವವರು, ಅವುಗಳ ಜೀವನಕ್ರಮವನ್ನು ಮೊದಲಿಗೆ ಆಳವಾಗಿ 
ಅಭ್ಯಸಿಸಬೇಕಾಗುತ್ತದೆ. ನಿಶಾಚರ ಹಾವುಗಳಿಗಿಂತ ಸೂರ್ಯನ ಬೆಳಕಿನಲ್ಲಿ ತಮ್ಮ ಚಟುವಟಿಕೆ 
ಗಳನ್ನು ಪೂರೈಸಿಕೊಳ್ಳುವ ಹಾವುಗಳನ್ನು ನಿಯಂತ್ರಿಸುವುದು ಸುಲಭ. ವಿಷಪೂರಿತ 
ಹಾವುಗಳಿಗೆ ಬೇರೊಂದು ವಾಸಸ್ಥಾನವನ್ನೇ ಕಲ್ಪಿಸಬೇಕಾಗುತ್ತದೆ. ಆದರೆ ವಿಷರಹಿತ 
ಹಾವುಗಳನ್ನು ವಾಸಗೃಹದಲ್ಲಿಯೇ ಇಟ್ಟು ಬೆಳೆಸಬಹುದು. ಇವೆರಡರಲ್ಲೂ ಆಲ್‌ಸೇಷನ್‌ 
ಹಾಗೂ ಪಾಮೆರೇನಿಯನ್‌ ನಾಯಿಗಳನು  ಸಾಕಿದಷ್ಟು ಅಂತರವಿದೆ! ಹಕ್ಕಿಗಳಂತೆ ಹಾವುಗಳೂ 
ಮಲಮೂತ್ರಗಳ ಮಿಶ್ರಣವನ್ನು ಒಮ್ಮೆಗೇ ಶರೀರದಿಂದ ಹೊರಹಾಕುವವು. ಹೀಗಾಗಿ 
ನಾಯಿಗಳಂತೆ ಕಾಲಕಾಲಕ್ಕೆ ಕಕ್ಕಸಿಗಾಗಿ ಮನೆಯ ಹೊರಗೆ ಕರೆದು ಒಯ್ಯಬೇಕಾಗುವದಿಲ್ಲ. 

ಫುಟ್‌ಪಾತ್‌ಗಳನ್ನೂ ಹೊಲಸು ಮಾಡುವ ಪ್ರಮೇಯ ಬರುವದಿಲ್ಲ! 

ಸಾಕುಹಾವಿನೊಂದಿಗೆ ಮನೆಯ ಹೊರಗೆ ಕಾಲಿಟ್ಟರೆ ಪ್ರತಿಷ್ಠೆ-ಗೌರವಗಳು ತಂತಾನೆ 
ಲಭಿಸುವದರಲ್ಲಿ ಸಂಶಯವೇ ಇಲ್ಲ! ಅದೆಷ್ಟೇ ಗದ್ದಲವಿರಲಿ, ನೂಕು ನುಗ್ಗಲು ಇರಲಿ, 
ಹಾವಿನ ಒಡೆಯರಿಗೆ ಜನರು ಭಯ-ಭಕ್ತಿಗಳಿಂದ ದಾರಿ ಮಾಡಿಕೊಡದೇ ಇರಲಾರರು! 
ಸಾಲಿನಲ್ಲಿ ನಿಂತು ಕಾಯುವ ಗೋಜಿಲ್ಲ. ನೇರ ತಿಕೀಟಿಗೆ ರಹದಾರಿ ಕಟ್ಟಿಟ್ಟದ್ದು! ಬಸ್ಸಿನಲ್ಲಿ 
ರೇಲಿನಲ್ಲಿ ಅದೆಷ್ಟೇ ರಶ್‌ ಇದ್ದರೂ, ಪ್ರಯಾಣಿಕರು ಎದ್ದುನಿಂತು ಕೂಡ್ರಲು ಜಾಗ 
ಮಾಡಿಕೊಡುತ್ತಾರೆ. ವಾಹನಗಳನ್ನು ಹತ್ತುವವರು, ಇಳಿಯುವವರು ಈ ಅಪರೂಪದ 
ಪ್ರಯಾಣಿಕನ ಮೇಲೆ ಸದಾಕಾಲ ಒಂದು ಕಣ್ಣು ಇಟ್ಟಿರುತ್ತಾರೆ. ಕಾಡಿ ಬೇಡುವವರು, 
ಭಿಕ್ಷುಕರು, ಕಳ್ಳರು, ತಿಂಡಿ ತಿನಸು ಮಾರಾಟಗಾರರು, ಸರ್ಪಸಹವಾಸಿಗಳ ಗೊಡವೆಯೇ 
ಬೇಡವೆಂದು ದೂರದಿಂದಲೇ ಪಲಾಯನ ಮಾಡುತ್ತಾರೆ. ಹರಟೆಯಲ್ಲಿ ಮೈಮರೆಯುವ 
ಹೆಂಗೆಳೆಯರು, ಅಳುವದೇ ತಮ್ಮ ಜನ್ಮಸಿದ್ಧಹಕ್ಕು ಎಂದುಕೊಂಡಿರುವ ಮಕ್ಕಳೆಲ್ಲ ಅವನ್ನು 
ಮರೆತು, ಹಾವಿನ ಚಟುವಟಿಕೆಗಳನ್ನು ತದೇಕಚಿತ್ತದಿಂದ ಗಮನಿಸುತ್ತ ಇರುವರು. 
ಸರ್ಪಸಾಕಾಣಿಕೆಯ ಸಹಸ್ರ ಸಮಸ್ಯೆಗಳಿಗೆ (ಸಾಕುವ ಧೈರ್ಯವಿಲ್ಲದಿದ್ದರೂ!) ಪರಿಹಾರ 
ಕೇಳುತ್ತಲೇ ಇರುವವರಿಗೂ ಕೊರತೆ ಇಲ್ಲ, ಸಾಕಿದ ಸರ್ಪಗಳಿಂದಾಗಿ ನೆರೆಹೊರೆಯವರಲ್ಲೆಲ್ಲ 
ಪ್ರತಿಷ್ಠಿತ ಸ್ಥಾನ ಪಡೆಯ ಬಹುದು. ಸರ್ಪವು ಸಂಪತ್ತಿನ ರಕ್ಷಕ ಎಂಬ ಮೂಢನಂಬಿಕೆ 
ಇದ್ದದ್ದೇ! ಹೀಗಾಗಿ ಸರ್ಪಗಳ ಸಾವುಕಾರನಿಗೆ ಸಹಸ್ರಾಧಿಪತಿಯ ಅನ್ವರ್ಥಕ ನಾಮ ಬಿರುವ 
ಸಾಧ್ಯತೆ ಇದ್ದೇ ಇದೆ. 

ಸರ್ಪಸಾಕಾಣಿಕೆಯಲ್ಲಿ ಕಷ್ಟ-ನಷ್ಟಗಳು ಇದ್ದೇ ಇವೆ. ಅವು ವಸಂತ ಖುತುವಿನಲ್ಲಿ 
ಕಾಮಜ್ವರದಿಂದ ಬಳಲುತ್ತವೆ. ಅವುಗಳಿಗೆ ಪ್ರೇಯಸಿಯರನ್ನು ಎಲ್ಲಿಂದ ಪೂರೈಸುವದು? 
ಸಾಕುನಾಯಿ-ಬೀದಿನಾಯಿಗಳು ಕೂಡಿದಂತೆ, ಇಲ್ಲವೇ ದೇವಸ್ಥಾನದ ಆನೆ ಕಾಡಾನೆಯೊಂದಿಗೆ 
ಸಂಭೋಗಿಸಿದಂತೆ, ಫಾಕು-ಸರ್ಪವನ್ನು ಇತರೇ ಸರ್ಪಗಳೊಂದಿಗೆ ಒಂದಾಗಲು ಬಿಟ್ಟರೆ, 
ಅನಾಹುತವನ್ನು ಆಮಂತ್ರಿಸಿದಂತೆಯೇ! ಆದ್ದರಿಂದ ಸಾಕುಹಾವುಗಳ ಸಂತಾನೋತ್ಪತ್ತಿಯನ್ನು 
ನಿಯಂತ್ರಿಸಲೇ ಬೇಕಾಗುತ್ತದೆ. ಆದರೆ ಇದಕ್ಕೆ ಬೇಕಾಗುವ ಗರ್ಭನಿರೋಧಕ ಔಷದೋಪಚಾರ, 
ಪ್ರಾಣಿ ಡಾಕ್ಟರರ ಕೊರತೆ, ವಿಶೇಷವಾಗಿರುವ ನಮ್ಮಲ್ಲಿ ಬಹಳಷ್ಟು ಗೊಂದಲಕ್ಕೆ ಈಡಾಗುವ 
ಪ್ರಸಂಗಗಳು ಬರುತ್ತವೆ. ಹಾವುಗಳೂ ಜ್ವರ ಹಾಗೂ ಹೊಟ್ಟೆ ಹುಳಗಳಿಂದ ಬಳಲುತ್ತವೆ. 
ಎಷ್ಟೋ ಅರಿಯದ ರೋಗಗಳೂ ಬರುವ ಸಾಧ್ಯತೆ ಇದ್ದೇ ಇದೆ. ಪ್ರತಿವರ್ಷವೂ ಹಲವು 
ಬಾರಿ ಮೈತೊಗಲಿನ ಹೊರಕವಚನವನ್ನು ಪರೆಯ ರೂಪದಲ್ಲಿ ತ್ಯಜಿಸಿದಾಗ, ಕಣ್ಣ ಮೇಲಿನ 
ಪರೆ ಹಾಗೆಯೇ ಉಳಿದುಕೊಂಡು ಕೆಲ ಕಾಲ ಹಾವಿಗೆ ದೃಷ್ಟಿಮಾಂದ್ಯ ಬಂದುಬಿಡುತ್ತದೆ. 
ಅಂತಹ ಪ್ರಸಂಗಗಳಲ್ಲಿ ಕಣ್ಣಿನ್ನ ಮೇಲಿನ ಶಲ್ಕದಂತಿದ್ದ ಪರೆಗಳನ್ನು ಕಾಳಜಿಪೂರ್ವಕ 
ಕಿತ್ತೊಗೆಯಬೇಕಾಗುತ್ತದೆ. ಪುಣ್ಯಕ್ಕೆ ಹಾವುಗಳು ಹೇನು, ಉಣ್ಣೆಗಳ ಬಾಧೆಗೆ ಒಳಗಾಗದ್ದರಿಂದ 
ಅವುಗಳಿಗೆ ಸ್ನಾನ ಮಾಡಿಸುವ ಗೊಂದಲ ಇರುವದಿಲ್ಲ. ಹಾವುಗಳ ಆಜನ್ಮವೈರಿಗಳಾದ 

ಮುಂಗುಸಿ, ಹದ್ದು, ನಾಯಿಗಳಿಂದ ಸದಾಕಾಲ ಅವನ್ನು ಸಂರಕ್ಷಿಸಲೇ ಬೇಕಾಗುತ್ತದೆ. 

ವಿಷಸಷರ್ಪಗಳನ್ನು ಆಳಬಯಸುವವರು, ಸ್ವಸಂರಕ್ಷಣೆಗಾಗಿ ಹೆಚ್ಚಿನ ಕಾಳಜಿ ವಹಿಸಲೇ 
ಬೇಕಾಗುತ್ತದೆ. ಕೆಲವರು ಅವಕ್ಕೆ ಸಾಧುವಾಗುವ ವಿಶೇಷ ತರಬೇತಿ ಕೊಡುತ್ತಿರುತ್ತಾರೆ. ಮತ್ತೆ 
ಕೆಲವರು ಅವುಗಳ ವಿಷದ ಹಲ್ಲುಗಳನ್ನು ಕಿತ್ತೊಗೆಯುತ್ತಾರೆ. ಆದರೆ ಇಂಥ ಹಲ್ಲುಗಳು ಪುನಃ 
ಬರಿದಾದ ಸ್ಥಳಗಳನ್ನು ಅಲಂಕರಿಸುವ ಸಾಧ್ಯತೆ ಇದ್ದೇ ಇರುವದರಿಂದ ವಿಷಗ್ರಂಥಿಗಳನ್ನೇ 
ನಾಶಪಡಿಸುವದು ಅತ್ಯಂತ ಕ್ಷೇಮಕರವಾದದ್ದು. ಸರ್ಪವಿಷವು ಕ್ರಮೇಣ ಅಲ್ಪ-ಸ್ವಲ್ಪ 
ಪ್ರಮಾಣದಲ್ಲಿ ರಕ್ತ ಸಂಚಾರದಲ್ಲಿ ಸೇರಿಕೊಳ್ಳುವಂತೆ ನೋಡಿಕೊಂಡರೆ, ಕೆಲಕಾಲದ ನಂತರ 
ವಿಷಬಾಧೆ ತಟ್ಟುವದಿಲ್ಲ. ಇದೇ ತತ್ವವನ್ನು ಬಳಸಿ ವಿಷಸರ್ಪಗಳನ್ನು ಸಾಕಿ, ಕಾಲಕಾಲಕ್ಕೆ 
ಅವುಗಳ ವಿಷವನ್ನು ಹೊರಹಾಕಿಸಿ, ಸಂಗ್ರಹಿಸಿ, ಚುಚ್ಚುಮದ್ದನ್ನಾಗಿ ಪರಿವರ್ತಿಸುತ್ತಾರೆ. 
ಚೆನ್ನೈದಲ್ಲಿ ಸರ್ಪ್ಹಪೋಷಣೆ ವಿಷಸಂಗ್ರಹಣೆಯ ಏರ್ಪಾಡು ಇದ್ದರೆ, ವಿಷಾಧಾರಿತ ಔಷಧ 
ತಯಾರಿಕೆಯ ವ್ಯವಸ್ಥೆ ಮುಂಬೈಯ ಹಾಫ್‌ಕಿನ್ಸ್‌ ಇನ್‌ಸ್ಟಿಟ್ಯೂಟ್‌ದಲ್ಲಿ ಇದೆ. ಇಷ್ಟಾದರೂ 
ಈ ಚುಚ್ಚುಮದ್ದನ್ನು ಕೆಲವೇ ವಿಷಪ್ರಯೋಗಗಳನ್ನು ಎದುರಿಸಲು ಬಳಸಬಹುದಾಗಿದೆ. ಅತಿ 
ವಿಷಕಾರಿ ಸರ್ಪಗಳ ವಿಷಪ್ರಯೋಗಕ್ಕೆ ಬಲಿಯಾದವರಿಗೆ ಮರಣ ಖಂಡಿತ. ತಾಮ್ರಶಿರ 
(೦೦೧೦7೮೩6) ನಾಗರಹಾವು, ಮಂಡಲದ ಹಾವು, ಬಳೆಗಡಕ, ತೈಪಾನ (181೧೩7) 
ಸಮುದ್ರಸರ್ಪ ಇವುಗಳೆಲ್ಲ ಉಗ್ರ ವಿಷಪೂರಿತ ಸರ್ಪಗಳು. ಇವುಗಳ ತಡಿತಕ್ಕೆ 
ಆಹುತಿಯಾದವರನ್ನು ಬದುಕಿಸಿಕೊಳ್ಳಲು, ಆಯಾಸರ್ಪಗಳನ್ನು ಸರ್ಪಾಲಯಗಳಲ್ಲಿ ಸಾಕಿ 
ಕಾಲಕಾಲಕ್ಕೆ ಅವುಗಳ ವಿಷವನ್ನು ಕಲೆಹಾಕಬೇಕಾಗುತ್ತದೆ. ಅಂತೆಯೇ ಈ ವರ್ಗದ 
ಹಾವುಗಳನ್ನು ಜೀವಂತವಾಗಿ ಕೂಡಹಾಕುವದು ದುಸ್ಸಾಹಸದ ಕೆಲಸ. ಅದೆಷ್ಟೇ ಮುಂಜಾಗ್ರತೆ 
ವಹಿಸಿದರೂ ಆಗೊಮ್ಮೆ ಈಗೊಮ್ಮೆ ಸರ್ಪಸಹವಾಸಿಗಳು ಅವುಗಳ ಆಕ್ರಮಣಕ್ಕೆ 
ಬಲಿಯಾಗದೇ ಇರುವದಿಲ್ಲ. 

ಮೀನು ಆಮೆಗಳಂತೆ, ವಿಷರಹಿತ ಹಾವುಗಳನ್ನು ಮಕ್ಕಳ ಮನರಂಜನೆಗಾಗಿ 
ಸಾಕುವುದು ಹೆಚ್ಚು. ಮನೆಯವರ ಸಕಲ ರೀತಿಯ ಕಿರುಕಳಗಳನ್ನು ಅವು ಸಹಿಸುತ್ತವೆ. 
ಮಕ್ಕಳು ಅವನ್ನು ಕೊರಳಿಗೆ ಸುತ್ತಿಕೊಂಡು ಶಿವನಾಗಿ ಮೆರೆದರೆ, ಹೊಟ್ಟೆಗೆ ಬಿಗಿದುಕೊಂಡು 
ಗಣಪನಾಗುತ್ತಾರೆ. ಕೊರಳಿಗೆ ದಾರ ಕಟ್ಟಿ ಎಳೆದೊಯ್ದು ತನ್ನ ಬಸವನೆಂದರೂ ಆಶ್ಚರ್ಯವಿಲ್ಲ! 
ಸಾಕು-ಸರ್ಪಗಳ ಸಹನೆ ಕಂಡಾಗ ಅವುಗಳ ಸ್ಥಿತಿಗೆ ಕನಿಕರವೆನಿಸದೇ ಇರದು. ಹೆಬ್ಬಾವಂತೂ 
ಎಲ್ಲ ಹಿಂಸೆಗೆ ಬಲಿಯಾದಾಗ ತನ್ನ ಯಾವತ್ತೂ ಚಟುವಟಿಕೆಗಳನ್ನು ನಿಲ್ಲಿಸಿ ಬಿದ್ದಲ್ಲಿ 
ಬಿದ್ದಿರುವದನ್ನು ರೂಢಿಸಿಕೊಂಡು ಬಿಟ್ಟಿರುತ್ತದೆ. ಹಾವುಗಳ ಪೀಡೆ ಹೆಚ್ಚಾದರೆ ಮುಂಗಸಿ 
ಸಾಕುವಂತೆ ಇಲಿಗಳ ಕಾಟವು ಬೆಳೆದಾಗ ಹಾವನ್ನು ಸಾಕುವರು. ಶ್ವೇತವರ್ಣೀಯರು 
ಆಸ್ಟ್ರೇಲಿಯ ಖಂಡವನ್ನು ತಮ್ಮದನ್ನಾಗಿಸಿಕೊಂಡ ನಂತರ ಅಲ್ಲಿ ಮೊಲ ಹಾಗೂ ಇಲಿಗಳ 
ಸಂಖ್ಯ ವಿಪರೀತ ಹೆಚ್ಚಿತು. ಕೃಷಿಕರು ಕಷ್ಟಪಟ್ಟು ತೆಗೆದ ಬೆಳೆಯಲ್ಲಿ ಹೆಚ್ಚಿನ ಪಾಲನ್ನು ಅವೇ 
ಸ್ವಾಹಾ ಮಾಡಲಾರಂಭಿಸಿದವು. ಇದರಿಂದ ರೈತರು ಬಾಲಹೆಬ್ಬಾವು (1,1851 0೧116001) 

ಮತ್ತು ಜಮಖಾನೆ ಹಾವು (1108611೩ ೫೩1೮£೩1೩)ಗಳನ್ನು ಕಾಳಜಿಪೂರ್ವಕ 
ಸಾಕಲಾರಂಭಿಸಿದರು. ಈ ಹಾವುಗಳು ಸುಮಾರು ಏಳಡಿಗಳಷ್ಟು ಬೆಳೆಯಬಲ್ಲವು. ದಕ್ಷಿಣ 
ಅಮೇರಿಕೆಯಲ್ಲಿ ಬೋವಾ ಹಾವುಗಳನ್ನು ಕೃಷಿಕರು ಬೆಳೆಯ ಸಂರಕ್ಷಣೆಗೆ ಸಾಕುತ್ತಾರೆ. 

ವಿಶ್ವದಾಖಲೆ ಮಾಡಲು ಹಾಗೂ ಗಿನ್ನೆಸ್‌ ಗ್ರಂಥದಲ್ಲಿ ತನ್ನ ಹೆಸರು ಸೇರಿಸುವಂತೆ 
ಮಾಡಲು ಅನೇಕರು ವಿಷಸರ್ಪಗಳ ಸಂಗದಲ್ಲಿ ಐದು, ಹತ್ತು ಇಪ್ಪತ್ತು ದಿನಗಳನ್ನು 
ಸ್ಪರ್ಧೆಯಿಂದ ಕಳೆಯುತ್ತಾರೆ. ಹತ್ತು. ಇಪ್ಪತ್ತು, ಐವತ್ತು ಹಾವುಗಳನ್ನು ಇದಕ್ಕಾಗಿ 
ಆರಿಸುತ್ತಾರೆ. ಹೀಗೆ ಮಾಡುವ ಮೊದಲು ತಮ್ಮ ದೇಹದಲ್ಲಿ ಸಾಕಷ್ಟು ವಿಷ ಸಹಿಷ್ಣುತೆಯನ್ನು 
ತರಿಸಿಕೊಂಡಿರುತ್ತಾರೆ. ಅಲ್ಲದೇ ಸಾಧ್ಯವಿದ್ದಷ್ಟು ವಿಷಪ್ರಮಾಣವನ್ನು ಹಾವುಗಳಿಂದ ಹಿಂಡಿ 
ತೆಗೆದಿರುತ್ತಾರೆ. ಅನಿರೀಕ್ಷಿತ ಘಟನೆಯನ್ನೆದುರಿಸಲು ವಿಷಪ್ರತಿಬಂಧಕ ಇಂಜೆಕ್ಷನ್‌ಗಳನ್ನೂ 
ಇಟ್ಟುಕೊಂಡಿರುತ್ತಾರೆ. ಸಾಲದ್ದಕ್ಕೆ ಒಬ್ಬಿಬ್ಬ ಡಾಕ್ಟರರೂ ಹಾಜರು ಇದ್ದು ಕಚ್ಚಿದ ಹಾವು 
ವಿಷಕಾರಿಯೇ? ಎಂದು ಪರೀಕ್ಷಿಸುತ್ತಲೇ ಇರುತ್ತಾರೆ. ಇಷ್ಟೆಲ್ಲ ಮುಂಜಾಗ್ರತೆ ವಹಿಸಿದರೂ 
ಆಗೊಮ್ಮೆ ಈಗೊಮ್ಮೆ ಸರ್ಪಸಂಗಾತಿ ಸಾಯದೇ ಇರುವದಿಲ್ಲ. 


ಮಂಡಲದ ಹಾವು 


ಯುವಕನಾಗಿದ್ದಾಗ ಪಾದಚಾರಿಯಾಗಿ ಅಲೆದಾಡುತ್ತ ಕಾಯಂ ಅಲೆಮಾರಿಯಾಗುವ 
ಚಪಲ ಕಾಣಿಸಿಕೊಂಡಿತ್ತು. ಬೇಸಿಗೆಯ ರಜಾದಿನಗಳನ್ನು ಅಲೆದಾಟಕ್ಕೆ ಮೀಸಲಿಡಬೇಕೆಂದು 
ಕನಸು ಕಂಡು ಯೋಜನೆ ಹಾಕಿಕೊಂಡರೆ, ಹಿರಿಯರು ಒಂದು ದಿನವೂ ಆಕ್ಷೇಪವೆತ್ತದೇ 





ಸುಲಭವಾಗಿ ಗೋಚರಿಸದ ಮಂಡಲದ ಹಾವು 


ಸುಮ ಒನಿರುತ್ತಿರಲಿಲ್ಲ. "“ರಸ್ತೆಗಳೆಲ್ಲ ಧೂಳಿನಿಂದ ತುಂಬಿಕೊಂಡಿವೆ! ಅದರಲ್ಲಿ ಆಹ್ವಾನಿಸಿದ 
ವೈರಂತೆ; ಮಂಡಲದ ಹಾವು (ಕೊಂಕಣಿಯಲ್ಲಿ "ಧೂಳಬುಕೊ', ಇಂಗ್ಲಿಷಿನಲ್ಲಿ “ರಸೆಲ್ಸ್‌ 

ವೈಪರ್‌') ಧೂಳಿನಡಿ ಸದಾಕಾಲ ಅಡಗಿ ಮಲಗಿಕೊ ೦ಡಿರುತ್ತವೆ. ಅಜಾಗರೂಕತೆಯಿಂದ 
ಅವುಗಳ ಸಮೀಪ ಹೋದರೆ ಕಚ್ಚುವದಂತೂ ಖಂಡಿತ! ಆನಂತರದ ಸಾವು 


ವಿಚಾರ ನಿನಗೆ ತಿಳಿಯದೇ? ಆ ನೆರೆಯಾತ, ಈ ನಿನ್ನ ಸಹಪಾಠಿ, ಅಕೋ 
ಈ ಹಾವಿನ ಆಕ್ರಮ 


-ನೋವುಗಳ 
ಆ ಪರಿಚಿತ.. 
ಣಕ್ಕೆ ತುತ್ತಾಗಿದ್ದಾರೆ. ಅದರ ತೀವ್ರ ವಿಷದ $ ಪರಿಚಯ, ಪರಿಣಾಮ, 

ನಿನಗೆ ತಿಳಿದೇ ಇದೆ! ಸುಮ್ಮನೆ ತಿಂಡಿ ತಿಂದು, ಜಗಲಿಯ ಮೇಲೆ ಕುಳಿತು, ಓದು-ಬರಹ, 
ಚಿತ್ರ ಬಿಡಿಸುವುದು, ಮಾಡುತ್ತ ಬೇಸಿಗೆ ರಜಾ ಕಳೆಯಬಾರದೇ? “ಹಾದಿಯಲ್ಲಿ ಹೋಗುವ 
ಹುಲಿಯೇ, ಬಂದು ನನ್ನನ್ನು ಹಿಡಿ!' ಎಂದು ಆಮಂತ್ರಣ ನೀಡುತ್ತಾರೆಯೇ?” ಈ 
ಮಾತುಗಳೆಲ್ಲ ಕಂಠಪಾಠವಾಗಿದ್ದರೂ ಅವನ್ನು ಅಲಕ್ಷಿಸಿ, ಪ್ರಕೃತಿಯ ಕರೆಗೆ ಓಗೊಟ್ಟು 
ಹೊರಟೇ ಬಿಡುತ್ತಿದ್ದೆ. 

ವಾರಕ್ಕೆ ಒಂದೆರಡು ಸಲವಾದರೂ ಈ ಹಾವಿನ ದರ್ಶನ ಪಡೆಯದೇ ಮನೆಗೆ 
ಹಿಂದಿರುಗಿದ ನೆನಪಿಲ್ಲ! ಹುಡಿ ಮಣ್ಣಿನಲ್ಲಿದ್ದರೆ, ಧೂಳಿನಿಂದ ಅದನ್ನು ಪ್ರತ್ಯೇಕಿಸುವದು ತೀರ 
ಕಷ್ಟದ ಕೆಲಸ! ಬಂಡೆಗಲ್ಲಿನ ಮೇಲಿದ್ದಾಗ ಯಾವದೋ ಮುಳ್ಳುಕಂಟಿಯ ಪೊದೆ ಎಂದು 
ಅಲಕ್ಷಿಸುವದೇ ಜಾಸ್ತಿ. ಆಗದ ಜಂತು, ಮಾನವರನ್ನು ಕಂಡಾಗ, ಗಂಡಾಂತರ ಎದುರಿಸ 
ಬೇಕಾದಾಗ, ಒಂದಿಷ್ಟೂ ಅಲ್ಲಾಡದೇ ಮಿಸುಕಾಡದೇ ಸತ್ತಂತೆ ವರ್ತಿಸುವುದು ಅದರ 
ವೈಶಿಷ್ಟ್ಯ. ಅದರ ಅಸ್ತಿತ್ವದ ಅರಿವಿಲ್ಲದೇ ತೀರ ಸನಿಹಕ್ಕೆ ಹೋದರೆ, ಒಮ್ಮಿಂದೊಮ್ಮೆ ಮೈ 
ಉಬ್ಬಿಸಿ ಶ್ವಾಸೋಚ್ಛ್ಛಾಸವನ್ನು ತೀವ್ರಗೊಳಿಸಿ, ಬುಸುಗುಡುತ್ತ ಆಕ್ರಮಣಕ್ಕೆ ಸಕಲ ಸಿದ್ಧತೆ 
ನಡೆಸುವದು. ಕೆಲವೊಮ್ಮೆ ಬಲುದೂರದಿಂದಲೇ ವಿಷಕಾರಿ ಎಂಜಲನ್ನು ವೈರಿಯತ್ತ 
ಚಿಮ್ಮಿಸುವದು. ಇವನ್ನೆಲ್ಲ ಗಮನಿಸಿ ಅದರ ಪಾಡಿಗೆ ಅದನ್ನು ಬಿಟ್ಟರೆ, ಕ್ಷಣಾರ್ಧದಲ್ಲಿ 
ವೇಗವಾಗಿ ಕಣ್ಮರೆಯಾಗಿ ಬಿಡುವದು. ಬದಲಿಗೆ ಅಜಾಗ್ರತೆಯಿಂದ, ಅಥವಾ ದುಡುಕಿ 
ಹಾವನ್ನು ಹೆದರಿಸಿದರೆ, ಅದು ಕಚ್ಚದೇ ಬಿಡುವದಿಲ್ಲ. ಆಕ್ರಮಣಕ್ಕೆ ಒಳಗಾದ ಅಂಗಾಂಗಗಳು 
ಬಾತುಕೊಂಡು, ವಿಪರೀತ ಉರಿ ಕಾಣಿಸಿಕೊಳ್ಳುವದು. ರಕ್ತದ ಮೂಲಕ ವಿಷವು 
ದೇಹವನ್ನೆಲ್ಲ ಸೇರಿಕೊಳ್ಳುವದು. ವಿಷದ ಪ್ರಮಾಣ ಸಾಕತಷ್ಟಿದ್ದರೆ, ಕಡಿತಕ್ಕೊಳಗಾದ ವ್ಯಕ್ತಿ 
ಮೃತಪಡಬಹುದು. 

ಗಾಜಿನ ಭರಣಿಗೆ ಸೇರಿಸಿದ ಜೀವಂತ ಮಂಡಲದ ಹಾವು ವರ್ಣಮಯವಾಗಿ 
ಆಕರ್ಷಕವಾಗಿ ಕಾಣುತ್ತದೆ. ಮೈಮೇಲಿನ ಭಾಗ ಕಡುವಾದ ಹಳದಿ ಇಲ್ಲವೆ ಕಂದು ಇದ್ದು 
ಒಳಭಾಗ ಬಿಳಿಬಣ್ಣದ್ದಿರುತ್ತದೆ. ಶಿರದಿಂದ ಬಾಲದವರೆಗೆ ಬೆನ್ನು ಹಾಗೂ ಪಾರ್ಶ್ವಗಳ ಮೇಲೆ 
ಮೂರು ಸಾಲುಗಳಲ್ಲಿ ಗೋಲಾಕಾರದ ನಕ್ಷೆಗಳಿರುತ್ತವೆ. ಬೆನ್ನುಹುರಿಯ ಗುಂಟ ಇರುವ 
ಚಿತ್ತಾರಗಳು ಕಲಾತ್ಮಕವಾಗಿ ಜೋಡಣೆಗೊಂಡಿರುತ್ತವೆ. ವಿಷದ ಹಲ್ಲುಗಳು ಪೊಳ್ಳಾಗಿದ್ದು, 
ಚುಚ್ಚುಮದ್ದಿನ ಸೂಜಿಗಳಂತೆ ಚೂಪಾಗಿರುತ್ತವೆ. 

ಈ ಜಾತಿಯ ಹಾವಿಗೆ ಕೇದಿಗೆ, ಕಿತ್ತಾಳೆ. ಪೊದೆಗಳು ಮೆಚ್ಚಿನ ತಾಣಗಳು. 
ಕಲ್ಲುಪೊಟರೆ, ತರಗೆಲೆ, ಮುಳ್ಳು ಪೊದರುಗಳಲ್ಲಿಯೂ ಇದು ಅಡಗಿಕೊಂಡಿರುತ್ತದೆ. ನಮ್ಮ 
ದೇಶದ ಎಲ್ಲ ಭಾಗಗಳಲ್ಲಿಯೂ ಕಂಡುಬರುತ್ತದೆ. ಇಲಿ, ಓತಿಕಾಟ, ಹಲ್ಲಿ, ಏಡಿ, 
ಕೀಟಗಳು ಅದರ ಮುಖ್ಯ ಆಹಾರ. ಹಸಿವು ತಾಳಲಾರದಾದಾಗ, ಸ್ವಜಾತೀಯ ಹಾವು, 
ಹಕ್ಕಿಗಳನ್ನೂ ಬೇಟೆಯಾಡುವುದು. 

ಮಳೆಗಾಲದಲ್ಲಿ ಗಂಡು-ಹೆಣ್ಣು ಕೂಡಿಕೊಂಡು ಇಪ್ಪತ್ತರಿಂದ ನಲವತ್ತು ಮರಿಗಳನ್ನು 

ಮಾಡುವವು. ಸುಮಾರು ಹದಿಮೂರು ಸೆಂಟಿಮೀಟರ್‌ ಉದ್ದ ಮರಿಗಳು ಪಾಲಕರಿಗಿಂತ 
ವರ್ಣಮಯವಾಗಿರುತ್ತವೆ. ಅವುಗಳು ವಿಷಕಾರಿಯಾಗಿರುತ್ತವೆ. ಈ ವರ್ಗದಲ್ಲಿ ಸಾವು-ನೋವು 
ಗಳು ವಿಪರೀತವಾದ್ದರಿಂದ ಪ್ರೌಢಾವಸ್ಥೆ ತಲುಪುವವು ತೀರ ಕಡಿಮೆ. 

ಮಂಡಲದ ಹಾವುಗಳು ವಿಶ್ವದ ಉದ್ದಗಲಕ್ಕೂ ಹರಡಿಕೊಂಡಿವೆ. ಈ ವಿಷಕಾರಿ 
ಹಾವಿಗೆ ಸಕಲ ಪ್ರಾಣಿಗಳೂ ಹೆದರುವದರಿಂದ ಮತ್ತು ಕೆಲ ಸಾಧುವರ್ಗದ ಸರ್ಪಗಳು 
ತೋರಿಕೆಗೆ ಅವುಗಳ ಅನುಕರಣೆಯಲ್ಲಿದ್ದರಿಂದ, ಅವುಗಳನ್ನೂ ಮಂಡಲದ ಹಾವುಗಳೆಂದು 
ಕರೆಯುವರು. ಏಷ್ಯ, ಆಫ್ರಿಕ, ಯುರೋಪುಗಳಂತೆ ಅಮೇರಿಕೆಯಲ್ಲಿಯೂ ಹಲವಾರು 
ಬಗೆಯ ಮಂಡಲದ ಹಾವುಗಳು ವಾಸಿಸುತ್ತವೆ. ಇವುಗಳಲ್ಲಿ ಬಳೆಹಾವು (8೩೮ 51೩80) 
ತಾಮ್ರಶಿರ (00000 11046) ವಾಟರ್‌ ಮೊಕಾಸಿನ್‌ (7೩೦೯ 0೦೦೩517), ಬುಶ್‌ 
ಮಾಸ್ಟರ್‌ (8050/%18510॥) ಮುಂತಾದವು ಪ್ರಮುಖವಾದವುಗಳು. ಇವುಗಳ ವಿಷಪ್ರಯೋಗ 
ದಿಂದ ಜನ, ಜಾನುವಾರಗಳು ಅಪಾರ ಕಷ್ಟವನ್ನು ಅನುಭವಿಸಬೇಕಾಗಿ ಬಂದದ್ದರಿಂದ 
ಸರ್ಪಗಳ ಕುರಿತಾದ ಸಂಶೋಧನೆಗೆ ಆದ್ಯತೆ ಕೊಡಲಾಗಿದೆ. ಸರಕಾರಿ ವಲಯಗಳಲ್ಲದೇ 
ಸುಮಾರು ಮೂರು ಸಹಸ್ರ ಖಾಸಗಿ ಸರ್ಪಶಾಸ್ತ್ರ ಪರಿಣತರು (07೮೦1010815) ಈ 
ದೆಸೆಯಲ್ಲಿ ಹಗಲು ರಾತ್ರಿ ಮೈಮುರಿ ದುಡಿಯುತ್ತಾರೆ. ಮುಳ್ಳಿನಿಂದಲೇ ಮುಳ್ಳನ್ನು 
ತೆಗೆಯಬೇಕೆಂಬುದರಲ್ಲಿ ವಿಶ್ವಾಸವಿಟ್ಟು, ಸರ್ಪವಿಷದಿಂದಲೇ ಹಾವು ಕಡಿತದ ಅನಿಷ್ಟವನ್ನು 
ಹೋರಾಡಬೇಕೆಂದು, ಅವುಗಳನ್ನು ದೊಡ್ಡಪ್ರಮಾಣದಲ್ಲಿ ಸಾಕುತ್ತಾರೆ. ಕಾಲಕಾಲಕ್ಕೆ ಅವುಗಳ 
ವಿಷವನ್ನು ಹಿಂಡಿ ತೆಗೆಯುತ್ತಾರೆ. ಅದನ್ನು ಹರಳುಗಟ್ಟುವಂತೆ ಮಾಡಿದಾಗ, ಪ್ರತಿಯೊಂದು 
ಸರ್ಪದಿಂದ ಪಡೆದ ವಿಷದ ಪ್ರಮಾಣವು ಅತ್ಕಲ್ಪವೆಂಬುದು ಅರಿವಾಗುವದು. ಅಂತೆಯೇ 
ಒಂದೇ ಒಂದು ಗ್ರಾಮ್‌ ಸರ್ಪವಿಷಕ್ಕೆ ಹತ್ತು ಸಹಸ್ರ ರೂಪಾಯಿಗಳಿಗಿಂತಲೂ ಹೆಚ್ಚಿನ 
ಬೆಲೆಯಿದೆ ಎಂದರೆ ಯಾರೂ ಹುಬ್ಬೇರಿಸಬೇಕಾದ ಕಾರಣವಿಲ್ಲ. 

ಭಾರತದಲ್ಲಿ ಕೆಲ ಆದಿವಾಸಿ ತಂಡಗಳು, ಹಾವುಗಳನ್ನು ಹಿಡಿದು, ಅವುಗಳ 
ವಿಷವನ್ನು ಸಂಗ್ರಹಿಸಿ ಮಾರುವ ವೃತ್ತಿಯನ್ನು ಅನಾದಿಕಾಲದಿಂದಲೂ ತಮ್ಮವನ್ನಾಗಿಸಿದ್ದಾರೆ. 
ಕಾಲರಾ ಒಂದು ಭೀಕರ ಸಾಂಕ್ರಾಮಿಕ ರೋಗವೆನಿಸಿಕೊಂಡ ದಿನಗಳಲ್ಲಿ ಸರ್ಪವಿಷದಿಂದ 
ತಯಾರಿಸಿದ ಶುಚಿಕಾ ಭರನ್‌-ರಸ್‌ ಎಂಬ ಔಷಧ ಪ್ರಯೋಗದಿಂದ ಹಲವು ಬಾರಿ ಈ 
ರೋಗಪೀಡಿತರನ್ನು ಬದುಕಿಸಿಕೊಳ್ಳುತ್ತಿದ್ದರು. ಅಂತೆಯೇ ಅತ್ಯಂತ ವಿಷಕಾರಿ ಹಾವಿನ 
ಎಂಜಲಿಗೆ “ಅಮೃತ್‌' ಎಂದು ಕರೆಯಲಾಗುತ್ತಿತ್ತು. ದಕ್ಷಿಣಭಾರತದ ಇರುಳರು, ಹಾವಿನ 
ವಿಷವನ್ನು ಹಿಂಡಿ ತೆಗೆಯುವದರಲ್ಲಿ ಸಿದ್ಧಹಸ್ತರು. ಇದರ ಜೊತೆಗೇ ಅವರು ಹಾವುಗಳ 
ಮೈಪರೆಯನ್ನು ವಿಕ್ರಯಿಸುತ್ತಿದ್ದರು. ಆದರೆ ಭಾರತ ಸರಕಾರ ಹಾವಿನ ಪೊರೆಯನ್ನು 
ಮಾರುವದನ್ನು ನಿಷೇಧಿಸಿತು. ಹೀಗಾಗಿ ಇರುಳರ ವೃತ್ತಿಗೇ ಸಂಚಕಾರ ಬಂದು ಅವರು 
ಉಪವಾಸ ನರಳುವಂತೆ ಆಯಿತು. ಆದರೆ ಇದೇ ಕಾಲಕ್ಕೆ ಸರ್ಪದಂಶಕ್ಕೆ ಒಳಗಾದವರನ್ನು 
ಬದುಕಿಸಿಕೊಳ್ಳಲು ಸರ್ಪವಿಷದ ಭೀಕರ ಕೊರತೆ ಕಂಡುಬಂದಿತು! ಹೀಗಾಗಿ ಇರುಳರಿಗೆ 

ಕೆಲಮಟ್ಟಿಗೆ ಜೀವದಾನ ದೊರೆಯಿತು. ಅವರದೇ ಒಂದು ಸಹಕಾರಿ ಸಂಘ ಸ್ಥಾಪನೆಗೊಂಡು 
ಅವರು ಕಾಲಕಾಲಕ್ಕೆ ಸರ್ಪಗಳನ್ನು ಬಂಧಿಸಿ, ವಿಷ ತೆಗೆದು ತಿರುಗಿ ಅವನ್ನು ನಿಸರ್ಗದಲ್ಲಿ 
ಬಿಡುಗಡೆ ಮಾಡುವ ಏರ್ಪಾಡಾಯಿತು. ಈ ವಿಷವನ್ನು ಸರಕಾರವೇ ಖರೀದಿಸುವದರಿಂದ 
ಇರುಳರಿಗೆ ಜೀವನೋಪಾಯ ಮುಂದರಿಯಲು ಸಹಾಯವಾಯಿತು. 

ಭಾರತದಲ್ಲಿ ಸರ್ಪಸಂಕುಲದ ಕುರಿತಾದ ಜಾಗೃತಿಯನ್ನು ಹುಟ್ಟಿಸಿದ ಶ್ರೇಯಸ್ಸು 
ರೊಮ್ಯುಲಸ್‌ ವೈಟೆಕರ್‌ ಅವರಿಗೆ ಸಲ್ಲಬೇಕು. ಶ್ರೇಷ್ಠ ಸಮಾಜಸೇವಿಕೆ, ಶ್ರೀಮತಿ 
ಕಮಲಾದೇವಿ ಚಟ್ಟೋಪಾಧ್ಯಾಯರ ಮೊಮ್ಮಗನಾದ ಇವರು, ಪ್ರಾಥಮಿಕ ಹಾಗೂ 
ಮಾಧ್ಯಮಿಕ ಶಿಕ್ಷಣವನ್ನು ಕೊಡೈಕೆನಾಲ್‌ದಲ್ಲಿ ಮುಗಿಸಿದರು. ಉಚ್ಚಶಿಕ್ಷಣಕ್ಕಾಗಿ ತನ್ನ ತಾಯಿ 
ಡೊರಿಸ್‌ ಅವರ ತಾಯ್ನಾಡಿಗೆ, ಅಂದರೆ ಅಮೇರಿಕೆಗೂ ಹೋದರು.. ಆದರೆ ಅಲ್ಲಿಯ 
ಚಳಿ, ಜೀವನಕ್ರಮ, ಶಿಕ್ಷಣ ಪದ್ಧತಿಗಳು ಒಗ್ಗದೇ ಮರಳಿ ಭಾರತಕ್ಕೆ ಬಂದರು. 
ಸರ್ಪವಿಜ್ಞಾನದಲ್ಲಿ ವಿಶೇಷ ಆಸಕ್ತಿ ಹೊಂದಿದ ಇವರು ಖ್ಯಾತ ಪರಿಸರ ಹಾಗೂ 
ಪಕ್ಷಿವಿಜ್ಞಾನಿ ರುಫರ್‌ ಫತೇ ಅಲಿ ಅವರ ಮಗಳ ರೀಯಾ ಅವರನ್ನು ವರಿಸಿದರು. 
ಈ ದಂಪತಿಗಳು ಕ್ರಿ.ಶ. ೧೯೬೯ರಲ್ಲಿ ಇರುಳ ಜನಾಂಗದ ನೆರವಿನಿಂದ ತಮಿಳುನಾಡಿನ 
ಸೆಲೆಯಾರ್‌ನಲ್ಲಿ ಸರ್ಪೊೋದ್ಯಾನವನ್ನು ನಿರ್ಮಿಸಿದರು. ಮುಂದೆ ಇದನ್ನು ಚೆನ್ನೈಗೆ 
ಸ್ಥಳಾಂತರಿಸಲಾಯಿತು. ಅಷ್ಟೇ ಅಲ್ಲದೇ ಸರ್ಪಜೀವನ ಕುರಿತಾದ ಅನೇಕ ವೈಜ್ಞಾನಿಕ 
ಚಲಚ್ಚಿತ್ರಗಳನ್ನು ನಿರ್ಮಿಸಿ ಅವುಗಳ ಬಗ್ಗೆ ಜನಜಾಗೃತಿಯುಂಟು ಮಾಡಲು ಶ್ರಮಿಸುತ್ತಿದ್ದಾರೆ. 
ಅವರ ಮಗ ಅವರ ನೆರವಿನಿಂದ ಮೊಸಳೆಗಳ ಕುರಿತ ಅಧ್ಯಯನ ಕೈಕೊಂಡದ್ದು ವಿಶೇಷ! 

ಭಯ, ಭೀತಿ, ಗೌರವ ಮತ್ತು ಕೆಲವೊಮ್ಮೆ ಪ್ರೀತಿಯಿಂದ ಭಾರತೀಯ ಕಲೆಯಲ್ಲಿ 
ಸರ್ಪಗಳಿಗೆ ಆದ್ಯತೆ ಕೊಡಲಾಗಿದೆ. "ಮಂಡಸೇವೆ'ಯ ಆಚರಣೆಯಲ್ಲಿ ಪಂಚವರ್ಣಗಳ 
ಸುಂದರ ನಾಗಮಂಡಲಗಳ ಚಿತ್ತಾರಗಳನ್ನು ಹಾಕುತ್ತಾರೆ. ಮಂಡಲದ ಹೊರಚೌಕಟ್ಟನ್ನು 
ಅರಿಸಿಣ ಹುಡಿಯಿಂದ ರೇಖಿಸಿ ಆಧಾರರೇಖೆಯನ್ನು ರೂಪಿಸಿರುತ್ತಾರೆ. ಕೆಂಪು, ಕಪ್ಪು, 
ಹಳದಿ, ಬಿಳಿ, ಹಸಿರು ಹುಡಿಗಳಿಂದ ಸರ್ಪದ ಚಿತ್ರವನ್ನು ಸುರುಳಿ ಸುರುಳಿಯಾಗಿ ಪವಿತ್ರ 
ಗಂಟುಗಳ ಜೋಡಣೆಯಿಂದ ರಚಿಸಲಾಗುತ್ತದೆ. ದೇಹಕ್ಕೆ ಹಳದಿ ಬಣ್ಣ, ಕಣ್ಣುಗಳಿಗೆ ಕೆಂಪು 
ಬಣ್ಣ ಲೇಪಿಸುತ್ತಾರೆ. ಹೆಡೆಗಳ ಉಬ್ಬಿಗೆ ಐದು ಬಣ್ಣಗಳ ಹುಡಿಯನ್ನೇ ಬಳಸಲಾಗುತ್ತದೆ. 





ಕಾಳಿಂಗಮರ್ದನ ನಡೆಸಿರುವ ಶ್ರೀಕೃಷ್ಣ 

ಕರಾವಳಿಯ ಕಾವಿಚಿತ್ರದಲ್ಲಿ ಶೇಷಶಾಯಿ 


ಕಾಲು ಮಂಡಲಕ್ಕೆ ಐದು ಹೆಡೆಗಳನ್ನು ಚಚ್ಚೌಕದಲ್ಲಿ ಅರ್ಧ ಮಂಡಲಕ್ಕೆ ಏಳು ಹೆಡೆಗಳನ್ನು 
ಅಷ್ಟಕೋನ ಆಕಾರದಲ್ಲಿ ಮತ್ತು ಪೂರ್ಣಮಂಡಲದಲ್ಲಿ ಹದಿನಾಲ್ಕು ಹೆಡೆಗಳನ್ನು 
ಷಟ್‌ಕೋನದಲ್ಲಿ ರಚಿಸುವದು ವಾಡಿಕೆ. ಈ ರೀತಿಯಲ್ಲಿ ರಚಿತವಾದ ರಂಗೋಲಿ, 
ಅತಿರಮ್ಯವಾಗಿ ಭಕ್ತರಲ್ಲಿ ಭಕ್ತಿಯನ್ನು ಹುಟ್ಟಿಸದೇ ಇರಲಾರದು. ಇದೇ ರೀತಿ ವಿಶೇಷ 
ಹಬ್ಬಗಳಲ್ಲಿ ಕರ್ನಾಟಕದ ಹಲವೆಡೆ ಕಾಳಿಯ ಮರ್ದನದ ರಂಗೋಲಿ ಹಾಕಿರುತ್ತಾರೆ. 
ಇವುಗಳೆಲ್ಲ ತಾತ್ಪೂರ್ತಿಕವಾಗಿದ್ದು, ಆನಂತರ ಅದರ ಕುರುಹೂ ಇರದಂತೆ ಅಳಿಸಿ 
ಬಿಡುವದು ದುದೇ೯`ವದ ಸಂಗತಿ. 

ಕರಾವಳಿಯ ಉರಿಬಿಸಿಲು, ವಿಪರೀತ ಮಳೆ, ಅತ್ಯಧಿಕ ಆರ್ದ್ರತೆಗಳಿಂದಾಗಿ, 
ಬಹುವರ್ಣೀಯ `'ಹಫ್ರೆಸ್ಕೋ' ಭಿತ್ತಿಚಿತ್ರಗಳು ದೀರ್ಫಕಾಲ ಸುಸ್ಥಿತಿಯಲ್ಲಿ ಇರಲಾರವು. 
ಅಂತೆಯೇ ಅಲ್ಲಿಯ ಕಲಾಕಾರರು ಏಕವರ್ಣಿಯ ಕಾವಿಚಿತ್ರಕಲೆಯನ್ನು ತಮ್ಮದನ್ನಾಗಿಸಿದ್ದಾರೆ. 
ಸ್ಥಳೀಯವಾಗಿ ಲಭ್ಯವಿರುವ ಹುರಮುಂಜಿ (ಕೆಂಪು ಕಾವಿ)ಯನ್ನು, ಪುಡಿಮಾಡಿದ ಬೆಣಚುಕಲ್ಲು 
ಬಿಳಿಸುಣ್ಣ, ತೆಳುಬೆಲ್ಲಗಳ ಮಿಶ್ರಣದೊಂದಿಗೆ ಗೋಡೆಗೆ ಬಳಿದು, ಅರೆ ಒಣಗಿದ ಬಳಿಕ, 

ಹರಿತವಾದ ಉಕ್ಕಿನ ಕಂಟದಿಂದ ಚಿತ್ರದಲ್ಲಿ ಬರಬೇಕಾದ ರೇಖೆಗಳನ್ನೆಲ್ಲ ಸೂಕ್ಷ್ಮವಾಗಿ 
ಕೊರೆಯುವರು. ಹೀಗೆ ಸಿದ್ಧವಾದ ಏಕವರ್ಣೀಯ ಕಾವಿಚಿತ್ರಗಳ ಸೊಬಗನ್ನು ನೋಡಿಯೇ 
ಅನುಭವಿಸಬೇಕು. ಈ ಪದ್ಧತಿಯಿಂದ ನಿರ್ಮಿಸಿದ ಕಲೆಯಲ್ಲಿ ಸರ್ಪದ ಹೇರಳವಾದ 
ರೂಪಗಳನ್ನು ಪ್ರತಿನಿಧಿಸಲಾಗುತ್ತದೆ. ಪತ್ನಿಯೊಡನೆ ಆದಿನಾರಾಯಣ, ಸತಿಯಿಂದ ಪಾದಸೇವೆ 
ಪಡೆಯುತ್ತಿರುವ ಶೇಷಶಾಯಿ, ಕಾಳಿಯಮರ್ದನದ ಬಾಲಕೃಷ್ಣ ಪಂಜುಗಳಲ್ಲಿ ಸರ್ಪಗಳನ್ನು 
ಬಂಧಿಸಿದ ಗರುಡ, ಪೂರ್ಣಕುಂಭ ಹೊತ್ತ ನಾಗಿಣಿಯರು ಮುಂತಾದವರನ್ನು ಗುರುತಿಸ 
ಬಹುದು. ಕೆಲವು ದೇವಾಲಯಗಳಲ್ಲಿ ನಾಗಬಂಧನದ ಭಿತ್ತಿ ಚಿತ್ರಗಳೂ ಇವೆ. 





ಪತ್ನಿಯೊಡನೆ ಆದಿನಾರಾಯಣ 


ವಿಷ್ಣುಪುರಾಣ, ಕೃಷ್ಣಲೀಲೆಗಳಂಥ ಗ್ರಂಥಗಳಲ್ಲಿ ಹಲವಾರು ಚಿತ್ರಗಳನ್ನು ಸೇರಿಸುವದು 
ವಾಡಿಕೆ. ಇಂಥವುಗಳನ್ನೇ ಬೇರೆ ಬೇರೆ ದೇವಾಲಯಗಳಲ್ಲಿ ಭಿತ್ತಿ ಚಿತ್ರಗಳನ್ನಾಗಿಯೋ ಕಟ್ಟು 
ಹಾಕಿದ ಚಿತ್ರಗಳನ್ನಾಗಿಯೋ ನೋಡಬಹುದು. ಸಮುದ್ರ ಮಥನದ ಸನ್ನಿವೇಶ ಕಲಾಕಾರರಿಗೆಲ್ಲ 
ಅತೀವ ಆಕರ್ಷಕ. ಸುರಾಸುರರು ವಾಸಕಿಯಂತಹ ಭಯಂಕರ ವಿಷ ಸರ್ಪವನ್ನೇ ಹಗ್ಗವನ್ನಾಗಿ 
ಬಳಸಿ, ಮಂದರ ಪರ್ವತವನ್ನು ಕಡೆಗೋಲಾಗಿ ಮಾಡಿಕೊಂಡು ಕ್ಷೀರಸಾಗರವನ್ನು 
ಕಡೆಯುವ ಕಥೆ ರೋಚಕವಾದದ್ದು. ಅದರಂತೆ ಕೃಷ್ಣನ ಕಾಲಿಯ ಮರ್ದನದ ಸನ್ನಿವೇಶವೂ 
ಅನೇಕ ಕಡೆಗಳಲ್ಲಿ ಬ ರೂಪುಗೊಂಡಿದೆ. ಮೊಗಲ ಆಳರಸರ ಆತ್ಮಕತೆಗಳಾದ ಬಾಬರ್‌ನಾಮಾ, 
ಅಕಬರನಾಮಾಗಳಲ್ಲಿ ಆ ಕಾಲದ ಜನಜೀವನ ಬಿಂಬಿಸುವ ವರ್ಣಚಿತ್ರಗಳಲ್ಲಿ ಹಾವಾಡಿಗರನ್ನು 
ಹಾವುಗಳನ್ನು ಕಾಣಬಹುದು. ಕ್ರಿ.ಶ. ೧೭೬೦ರ ರಾಜ ಸ್ಥಾನದ ಬುಂದಿಶೈಲಿಯ ಚಿಕಣಿ 
ಚಿತ್ರದಲ್ಲಿ ಪುಂಗಿಯೂದಿ, ನಾಗನನ್ನು ಕುಣಿಸುವ ಹಾವಾಡಿಗನ ಚಿತ್ರವಿದೆ. ಅವನ 

ಜೊತೆಗಾರನು ಕೈಯಲ್ಲಿ ಮುಂಗುಸಿಯನ್ನು ಹಿಡಿದಿದ್ದಾನೆ. ಮೂವರು ಸಖಿಯರು ಹಾವಿನಾಟ 
ನೋಡುವದರಲ್ಲಿ ಮೈ ಮರೆತಿದ್ದಾರೆ. ಇಂದಿಗೂ ಹಾವಾಡಿಗನ ದೃಶ್ಯವನ್ನು ಚಿತ್ರಿಸುವದು 
ಇಷ್ಟವಾದ ವಿಷಯ. ಕಲಾವಿದ ಮಿಣಚಿಗಿಯವರು ರೂಪಿಸಿದ ವರ್ಣಚಿತ್ರವೊಂದರಲ್ಲಿ 
ಹೆಣ್ಣೊಬ್ಬಳು ಪುಂಗಿ ನುಡಿಸುತ್ತಾಳೆ. ಅದರ ನಾದಕ್ಕೆ ನಾಗನು, ಹೆಡೆಬಿಚ್ಚಿ ಸಂದಿಸುವ 
ಬ ಹೊ 
ಸನ್ನಿವೇಶವಿದೆ. ಕರ್ನಾಟಕ ರಾಜ್ಯ ಲಲಿತಕಲಾ ಅಕಾಡೆಮಿಯ ಪ್ರಕಟನೆಯಲ್ಲಿ ಇದನ್ನು 
ಕಾಣಬಹುದು ಕೂಡ. 





ಹಾವಾಡಿಗ, ಚಿಕಣಿ-ಚಿತ್ರದಲ್ಲಿ 

ಸರ್ಪಸಂಕೇತವನ್ನು ದೇವತಾ ರೂಪಕ್ಕೆ ಅಳವಡಿಸಿಕೊಂಡು ಶಿಲ್ಪಗಳಲ್ಲಿ ಮೂಡಿಸುವ 
ಪದ್ಧತಿ, ಸಿಂಧು ಸಂಸ್ಕೃತಿಯ ಕಾಲದಿಂದಲೂ ನಡೆದು ಬಂದಿದೆ. ಸರ್ಪಶಿಲ್ಪಗಳು 
ದೇವಾಲಯಗಳು, ಸ್ತೂಪ, ಜಿನಾಲಯ, ಚೈತ್ಯಾಲಯಗಳಲ್ಲೆಲ್ಲ ಸರ್ವೇ ಸಾಮಾನ್ಯ. ಯಕ್ಷ, 
ಗಂಧರ್ವ, ಅಪ್ಸರೆಯರು, ಪಿಶಾಚ, ರಾಕ್ಷಸರಂತೆ ಸರ್ಪಕುಲವೂ ದಕ್ಷಪ್ರಜಾಪತಿಯ ಸೃಷ್ಟಿಗೆ 
ಸೇರಿದ್ದು. ಅದರಂತೆ, ಆನೆ, ಎತ್ತು, ಎಮ್ಮೆ, ಗಿಡುಗಗಳಿಗೆ ಇದ್ದ ದೇವತಾಕಲ್ಪನೆಯೇ 
ಹಾವುಗಳಿಗೂ ಇದೆ. ನದಿಗೂ ನಾಗನಿಗೂ ಸಾಮ್ಯವನ್ನು ಕಲ್ಪಿಸುವುದುಂಟು. ನದಿಯಂತೆಯೇ 
ಹಾವುಗಳು ನೆಲದಲ್ಲಿ ಹುಟ್ಟಿ, ಅಂಕುಡೊಂಕಾಗಿ ಹರಿದು, ಕೆರಳಿದಾಗ ಮಹಾಪೂರ ಬಂದ 
ನದಿಯಂತೆ ಧ್ವಂಸಕಾರ್ಯದಲ್ಲಿ ತೊಡಗಿ, ಕೊನೆಗೆ ಪರೆಬಿಟ್ಟು ಪಾಪಮುಕ್ತವಾಗುತ್ತವೆಂಬುದು 
ಪುರಾಣಕಲ್ಪನೆ. 

ಅಜಂತಾದ ಹತ್ತೊಂಬತ್ತನೆಯ ನಂಬರಿನ ಗುಹೆಯಲ್ಲಿ ನಾಗರ ಅರಸನಿಗೆ ಏಳು 
ಹೆಡೆಯ ಸರ್ಪದ ಆಶ್ರಯ ಕಲ್ಪಿಸಿದರೆ, ಆತನ ಪತ್ನಿಗೆ ಒಂದೇ ಹೆಡೆಯ ಹಿನ್ನೆಲೆ 

ಮೂಡಿಸಲಾಗಿದೆ. ಬಾದಾಮಿಯ ಮೂರನೆಯ ಗವಿಯಲ್ಲಿ (ಕ್ರಿ.ಶ. ೫೭೫) ಏಳು ಹೆಡೆಯ 
ಸರ್ಪವನ್ನೆ ಆಸನವಾಗಿಸಿಕೊಂಡ ವಿಷ್ಣುಪರಮಾತ್ಮನಿಗೆ ಅದೇ ಸರ್ಪದ ಬಿಚ್ಚಿದ ಹೆಡೆಯು 
ನೆರಳಾಗಿ ನಿಂತ ಸುಂದರ ಶಿಲ್ಪವಿದೆ. ನಾಲ್ಕನೆಯ ಗುಹೆಯ ಸೂರಿನಲ್ಲಿ ಐದು ಹೆಡೆಯ 
ದೊಡ್ಡಸರ್ಪವನ್ನು ಕೊರೆದು ಅದರ ಆಶ್ರಯದಲ್ಲಿ ಮಾನವನ ಮುಖವುಳ್ಳ ನಾಗನನ್ನು 
ಕಂಡರಿಸಲಾಗಿದೆ. ಪಟ್ಟದ ಕಲ್ಲಿನ ಕಾಶಿ ವಿಶ್ವೇಶ್ವರ (ಕ್ರಿ.ಶ. ೭೩೫) ದೇವಾಲಯದಲ್ಲಿರುವ 
ನೃತ್ಶಶಿವನ ಮೈಮೇಲೆ ಹೆಡೆಬಿಚ್ಚಿ ನಿಂತ ಸರ್ಪ ಸುಂದರವಾಗಿ ರೂಪಗೊಂಡಿದೆ. 
ಅನೇಕಾನೇಕ ಶಿವಾಲಯಗಳಲ್ಲಿ, ಶಿವನ ಆಭರಣಗಳಲ್ಲಿ, ಅಲಂಕಾರಗಳಲ್ಲಿ ಆಯುಧ- 





ನಾಗ-ನಾಗಿಣಿಯರ ಅಪೂರ್ವ ಶಿಲ್ಪ 


ವಾಹನಗಳಲ್ಲಿ ಸರ್ಪಗಳನ್ನು ಕೆತ್ತಲಾಗಿದೆ. ಅದರಂತೆ ಏಳು ಹೆಡೆಯ ನಾಗನ ಶಿರದ 
ಅಡಿಯಲ್ಲಿ ಆಸನಾರೂಢ ವಿಷ್ಣು, ಕೃಷ್ಣ ಈಶ್ವರ ವಿಗ್ರಹಗಳನ್ನು ಕಟೆದು ನಿಲ್ಲಿಸುತ್ತಾರೆ. 
ಲೇಪಾಕ್ಷಿಯ ಪಾಪನಾಶೇಶ್ವರ ದೇವಾಲಯದ ಆವಾರದಲ್ಲಿ ಏಳು ಹೆಡೆಯ ಬೃಹದ್‌ 


ಫಣಿಯೊಂದು ಶಿವಲಿಂಗಕ್ಕೆ ಆಸರೆಯಿತ್ತು ನಿಂತಿದೆ. ಸೋಮನಾಥಪುರದ ಕೇಶವ 


ದೇವಾಲಯದಲ್ಲಿ ನುಗ್ಗೇಹಳ್ಳಿಯ ಲಕ್ಷ್ಮೀನರಸಿಂಹ ದೇವಾಲಯಗಳಲ್ಲಿ ಸಪ್ತಶಿರದ ಶೇಷನ 


ಮೇಲೆ ಶೇಷಶಾಯಿ ವಿಷ್ಣುವನು ಕೊರೆಯಲಾಗಿದೆ. 


ಣಿ ಲ್‌ 


ನಾಗನ ಶಿಲ್ಪವಿಲ್ಲದ ದೇವಾಲಯಗಳು ಇಲ್ಲವೆಂದರೆ ಅತಿಶಯೋಕ್ತಿ ಆಗಲಾರದು. 

ಅದರಂತೆ ನಾಗಕಲ್ಲುಗಳನ್ನು ಊರ ಹೊರಗಿನ ಅಗಸೆ ಬಾಗಿಲ ಬಳಿ, ಅರಳಿಮರದಡಿ, 
ಬೇವಿನ ಮರದ ನೆರಳಲ್ಲಿ, ಕೆರೆ, ಕೊಳಗಳ ದಂಡೆಗಳ ಮೇಲೆ, ಚಿಕ್ಕಪುಟ್ಟ ದೇಗುಲಗಳ 
ನೆರೆ-ಹೊರೆಯಲ್ಲಿ ವಿಪುಲವಾಗಿ ಕಾಣಬಹುದು. ಜನಮಾನಸದ ಮೇಲೆ ಇವು ಬೀರಿರುವ 
ಆಳವಾದ ಪ್ರಭಾವವನ್ನು ಕುರಿತು ವಿಸ್ತೃತವಾದ ಮಹಾಪ್ರಬಂಧವನ್ನೆ ಬರೆಯಬಹುದು. 
ಅನೇಕಾನೇಕ ಕಾರಣಗಳಿಗಾಗಿ ನಾಗಕಲ್ಲುಗಳನ್ನು ಪ್ರತಿಷ್ಠಾಪಿಸುವ ಪದ್ಧತಿ ಬೆಳೆದು ಬಂದಿದೆ. 
ಮಕ್ಕಳ ವಿಪರೀತ ವರ್ತನೆಗೆ, ಕುಟುಂಬದಲ್ಲಿ ಮೀರಿದ ಅಶಾಂತಿಗೆ, ಮಕ್ಕಳಾಗದಿದ್ದಾಗ, 
ಪುರೋಹಿತರು ನಾಗದೋಷವಿದೆ ಎಂದು ಸಾರಿ, ನಾಗಪೂಜೆ ಸಲ್ಲಿಸಿ ಯೋಗ್ಯಸನ್ಮಾನ 
ದೊಂದಿಗೆ ನಾಗಶಿಲ್ಪವೊಂದನ್ನು ಪ್ರತಿಷ್ಠಾಪಿಸಲು ಸಲಹೆ ನೀಡುವರು. ಕರಿಶಿಲೆಯಲ್ಲಿ 
ನಾಗಪ್ಪನು ರೂಪತಾಳಿ ನಿಂತ ಕಲ್ಲುಗಳು ಪ್ರತಿ ಊರು, ಗ್ರಾಮಗಳಲ್ಲಿ ಇರುತ್ತವೆ. 
ಭಕ್ತಾದಿಗಳು ತಮ್ಮ ಬೇಕು-ಬೇಡಗಳನ್ನು ಕಂಡರಿಸುವರಿಗೆ ವಿವರಿಸಿ, ಬೆಲೆಯನ್ನು 
ನಿರ್ಧರಿಸಿ, ವೀಳ್ಯದೆಲೆ, ಅಡಿಕೆ, ಶುಲ್ಕದ "ಸಂಚಕಾರ' ನೀಡುವರು. ಶಿಲ್ಪ ತಯಾರಾಗುವಾಗ 
ಆಗಾಗ ಭೇಟಿನೀಡಿ, ಉಸ್ತುವಾರಿ ವಹಿಸಬೇಕಾಗುವದು. ಶಿಲ್ಪವು ಸಿದ್ಧವಾದ ನಂತರ, 
ಪುರೋಹಿತರು ಸಮೂಹೂರ್ತದಲ್ಲಿ ಅದರ ಪ್ರತಿಷ್ಠಾಪನೆಗೆ ಏರ್ಪಾಡು ಮಾಡುವರು. 
ಆಪ್ರೇಷ್ಟರನ್ನು ಆಮಂತ್ರಿಸಿ, ಪಂಚವಾದ್ಯಗಳನ್ನು ಮೊಳಗಿಸಿ ಮೃಷ್ಟಾನ್ನ ಭೋಜನದ ವ್ಯವಸ್ಥೆ 
ಸಂಪನ್ನವಾಗುವದು. 

ಒಂದೇ ಸ್ಥಳದಲ್ಲಿ ಮೂರು, ಐದು, ಏಳು ಮತ್ತು ಅದಕ್ಕೂ ಹೆಚ್ಚು ನಾಗಕಲ್ಲುಗಳನ್ನು 
ಸ್ಥಾಪಿಸುವದು ವಾಡಿಕೆ. ಒಂಟಿ ಅಥವಾ ನಾಗಮಿಥುನವನ್ನು ಕೊರೆಯಿಸುವದು ವಾಡಿಕೆ. 
ಧನಿಕರು, ಕಲಾಭಿರುಚಿಯುಳ್ಳವರು, ಅದೊಂದು ಅಪೂರ್ವ ಕಲಾಕೃತಿಯಾಗುವಂತೆ 
ಯತ್ನಿಸುವದೂ ಇದೆ. ಕೆಳಭಾಗ ಹಾವಿನಂತಿದ್ದು, ಮೇಲ್ಭಾಗವನ್ನು ದೇವತೆಯಂತೆ 
ರೂಪಿಸುತ್ತಾರೆ. ಕೆಲವೊಮ್ಮೆ ಗಂಡು-ಹೆಣ್ಣಿನ ಮುಖಗಳಿರುತ್ತವೆ. ಇನ್ನೂ ಕೆಲವು ಶಿಲ್ಪಗಳಲ್ಲಿ 
ನಾಗ-ನಾಗಿಣಿಯರನ್ನು ಸಂಪೂರ್ಣ ಮಾನವರಂತೆ ಕೆತ್ತಿದ್ದೂ ಇದೆ. ಅವುಗಳ ಶಿರ, ಭುಜ, 
ತೋಳು, ಕೈ ಕಾಲುಗಳಲ್ಲಿ ಸರ್ಪಗಳು ಸುತ್ತಿಕೊಂಡಂತೆ ಕಾಣಿಸಿರುತ್ತಾರೆ. ಬಾದಾಮಿಯ 
ಮಾಲಗಿತ್ತಿ ದೇವಾಲಯ (ಕ್ರಿ.ಶ. ೬೨೫) ಮತ್ತು ಗುಹಾಲಯಗಳಲ್ಲಿ ಅನೇಕ ನಾಗ-ನಾಗಿಣಿಯರ 
ಸುಂದರ ಶಿಲ್ಪಗಳಿವೆ. ಬೇಲೂರಿನ ಚೆನ್ನಕೇಶವ ದೇವಾಲಯದಲ್ಲಿ ಪಾದುಕೆಗಳನ್ನು ಧರಿಸಿದ 
ನಾಗಿಣಿಯು ಕಾಣಸಿಗುವಳು. ವಾಣಿವಿಲಾಸ ಸಾಗರದ ಸಮೀಪದ ಮಾರಿಕಣಿವೆಯ 
ಗುಡಿಯ ಹೊರಗೋಡೆಯ ಮೇಲೆ ಹೆಡೆಬಿಚ್ಚಿ ಓಡುವ ನಾಗನ ಚಿತ್ರವಿದೆ. ಲಕ್ಷ್ಮೇಶ್ವರದ 
ಸ್ವಯಂಭೂ ಸೋಮನಾಥ ದೇವಾಲಯದಲ್ಲಿ (ಕ್ರಿ.ಶ. ೧೧೦೨) ಹೆಬ್ಬಾವು ಚಿಗರೆಯನ್ನು 
ನುಂಗುವ ಶಿಲ್ಪವಿದೆ. ಸೂರ್ಯಗ್ರಹಣವನ್ನು ಪ್ರತಿನಿಧಿಸಲು ಹಾವೊಂದು ಸೂರ್ಯನನ್ನೆ 
ನುಂಗಹೊರಟಂತೆ ಮೂಡಿಸಲಾಗುತ್ತದೆ. 

ದೇವಾಲಯದ ಸುಖನಾಸಿ ವಿನ್ಯಾಸದಲ್ಲಿ ನಾಗಮಂಡಲವನ್ನು ಠಡೆದಿರುತ್ತಾರೆ. 
ಸೌಂದರ್ಯಕ್ಕೂ ಖ್ಯಾತಿಪಡೆದ ನಾಗಬಂಧವನ್ನು ವಾಸ್ತುವಿದ್ಯೆಯಲ್ಲಿ ವಿಶೇಷವಾಗಿ ಬಳಸಿ 

ಕೊಳ್ಳಲಾಗಿದೆ. ಧ್ಯಾನಗ್ರಸ್ತ ಬುದ್ಧ ಮಹಾವೀರ, ತೀರ್ಥಂಕರರ ತಲೆಯ ಮೇಲೆ ಹೆಡೆ 
ಬಿಚ್ಚಿದ ಸರ್ಪವನ್ನು ಚಿತ್ರಿಸುವದು ವಾಡಿಕೆ. ಏಕ ಪ್ರಕಾರವಾಗಿ ತೋರುವ ತೀರ್ಥಂಕರರ 
ಪ್ರತಿಮೆಗಳನ್ನು ಅವರಿಗೆ ನೆರಳಾಗಿ ನಿಂತ ಸರ್ಪದ ಹೆಡೆಗಳ ಸಂಖ್ಯೆಯಿಂದ ಬೇರ್ಪಡಿಸಬಹುದು. 
ಶ್ರವಣಬೆಳ್ಗೊಳದ ಸಣ್ಣಬೆಟ್ಟದ ಬಸದಿಯಲ್ಲಿ ಭವ್ಯವಾದ ನೇಮಿನಾಥನ ವಿಗ್ರಹದ ಮೇಲೆ 
ಸುಂದರ ಸರ್ಪಶಿಲ್ಪವಿದೆ. ಶಕ್ತಿದೇವತೆಯ ಕೈಯಲ್ಲಿ ನಾಗನನ್ನು ರೂಪಿಸುವದು ವಾಡಿಕೆ. 
ಗೋವೆಯ ಫೊಂಡಾದ ಶಾಂತಾದುರ್ಗಾ ದೇವಾಲಯದಲ್ಲಿ ಚತುರ್ಭುಜ ದೇವಿಯ 
ಹಿಂದಿನ ಕೈಗಳಲ್ಲಿ ಒಂದೊಂದು ಹಾವನ್ನು ಅದುಮಿಹಿಡಿದಂತೆ ರೂಪಿಸಲಾಗಿದೆ. ಸಂತಾನದಾಯಿ 
ದೇವತೆಯೆಂದು, ಸಫಲತೆಯ ಪ್ರತೀಕವೆಂದು, ನಾಗನನ್ನು ಗುರುತಿಸಲಾಗುತ್ತದೆ. 

ಹೆಚ್ಚಿನ ದೇವಾಲಯಗಳಲ್ಲಿ ಬೆಳಕಿನ ಅಭಾವವನ್ನು ಹೋಗಲಾಡಿಸಲು ಜಾಲಂದ್ರಗಳನ್ನು 
ಜೋಡಿಸುವದು ಶತಮಾನಗಳಿಂದ ಬಂದ ಪರಿಪಾಠ. ಪರಿಣತ ಶಿಲ್ಪಿಗಳು ವಿವಿಧ 
ಚಟುವಟಿಕೆಗಳಲ್ಲಿ ತೊಡಗಿದ ನಾಗ ಪ್ರತೀಕಗಳನ್ನು ಜಾಲಾಂದ್ರಗಳಲ್ಲಿ ಸಿದ್ಧಪಡಿಸಿದ್ದು 
ಉಂಟು. ಇಂಥವುಗಳನ್ನು ಹೊಯ್ಸಳದೇವಾಲಯಗಳಲ್ಲಿ ಕಾಣಬಹುದು. ಬಳ್ಳೆಗಾವಿಯ 
ತ್ರಿಪುರಾಂತಕೇಶ್ವರ ದೇವಾಲಯದಲ್ಲಿ ಅಂತೂ ಅಪೂರ್ವವಾಗಿವೆ. ಉತ್ತರ ಕನ್ನಡ ಜಿಲ್ಲೆಯ 
ಖೇತಪೈ ನಾರಾಯಣ ದೇವಸ್ಥಾನದಲ್ಲಿ ಜಗತಿಯಲ್ಲಿ ಸುಂದರರಾದ ಹಾವಾಡಿಗನ ಚಿತ್ರವಿದೆ. 
ಕಂಕುಳಲ್ಲಿ ಜೋಳಿಗೆ ಹಾಕಿಕೊಂಡ ಹಾವಾಡಿಗನು, ಪುಂಗಿಯನ್ನು ಊದುತ್ತಿರುವಾಗ, 
ನಾಗರಹಾವು ಬುಟ್ಟಿಯೊಳಗಿಂದ ಹೆಡೆಯನ್ನು ಹೊರಚಾಚಿ ಆಲಿಸುತ್ತದೆ. ಸನಿಹದಲ್ಲಿಯೇ 
ಕಿರುಕೋತಿಯೊಂದು ವಿಸ್ಮಯದಿಂದ ನೋಡುತ್ತಿದೆ. ಹಿರಿಯೂರಿನ ತೇರುಮಲ್ಲೇಶ್ವರ 
ದೇವಾಲಯದಲ್ಲಿಯೂ ಒಂದು ಹಾವಾಡಿಗನ ಉಬ್ಬು ಚಿತ್ರವಿದೆ. ಆದರೆ ಅದರ ಮೇಲೆ 
ದಪ್ಪವಾದ ಸುಣ್ಣ ಬಳಿದು ಚಿತ್ರದ ವಿವರಗಳೇ ಕಾಣದಂತೆ ಮಾಡಿದ್ದಾರೆ. 


ಇನ್ನಷ್ಟು ಮಾಹಿತಿ 


ಪ್ರಾಚೀನಕಾಲದಲ್ಲಿ 

ಇಂದ್ರನು ತನ್ನ ವಜ್ರಾಯುಧದಿಂದ ವೃತ್ರಾಸುರ ಅಹಿ ಅಥವಾ ಸರ್ಪದ ವಧೆ 
ಮಾಡಿದ ವೃತ್ತಾಂತ ಖಯಗ್ರೇದದಲ್ಲಿ ಬರುತ್ತದೆ. ಯಜುರ್ವೇದ ಅಥರ್ವವೇದಗಳಲ್ಲಿ 
ಸರ್ಪಗಳಿಗೆ ಸಲ್ಲಿಸಬೇಕಾದ ಪ್ರಾರ್ಥನೆಯನ್ನು ಹೀಗೆ ನಮೂದಿಸಲಾಗಿದೆ: 

ಭೂಮಿ-ಆಕಾಶಗಳನ್ನು ಸುತ್ತುವರಿದ ವಾಯುಮಂಡಲದಲ್ಲಿ ಜೀವಿಸುವ ಸರ್ಪಗಳಿಗೆ 

ವಂದನೆಗಳು. 

ಮರಗಳಲ್ಲಿ ಹುತ್ತಗಳಲ್ಲಿ ಜೀವಿಸುವ ಸುರಾಸುರರು ಬಾಣದಂತೆ ಬಳಸುವ 

ಸರ್ಪಗಳಿಗೂ ವಂದನೆಗಳು. 

ಗಗನಮಂಡಲದಿಂದ ಪ್ರಖರ ಬೆಳಕನ್ನು ಬೀರುವ ಹಾವುಗಳಿಗೆ ನಮನಗಳು. 

ಸೂರ್ಯಕಿರಣಗಳಾಗಿ ಮಹಾಸಾಗರದ ಆಳಕ್ಕೆ ಸರಿದು ಜೀವಿಸುವ ಸರ್ಪಗಳಿಗೂ 

ನಮನಗಳು. 

ವೇದಕಾಲದಿಂದಲೂ ನಾಗಪ್ರತೀಕ (ಟೋಟೆಮ್‌) ಹೊಂದಿದ ಜನಾಂಗ ಭಾರತದಲ್ಲಿ 
ವಾಸಿಸುತ್ತಿತ್ತು. ರಾಮಾಯಣದಲ್ಲಿ ಹನುಮಂತನು "ಸುರತ' ಸರ್ಪಿಣಿಯೊಂದಿಗೆ ತನ್ನ 
ತೋಳ್ಪಲವನ್ನು ತೋರ್ಪಡಿಸುವ ಪ್ರಸಂಗ ಬರುತ್ತದೆ. ಅದರಂತೆ ಸೀತಾದೇವಿಯು 
ಭೂಮಾತೆಯ ಗರ್ಭವನ್ನು ಸೇರುವಾಗ ಅವಳನ್ನು ಕರೆದೊಯ್ಯಲು ಸರ್ಪಗಳು ಹೊತ್ತ 
ಸಿಂಹಾಸನ ಪ್ರತ್ಯಕ್ಷವಾಗುತ್ತದೆ. ಶೇಷನು ಶ್ರೀಕೃಷ್ಣನ ಅಣ್ಣನಾದ ಬಲರಾಮನಾಗಿ ಅವತರಿಸಿ 
ಬಂದು ತನ್ನ ಸಕಲ ಕರ್ತವ್ಯಗಳನ್ನು ಪೂರೈಸಿಕೊಂಡು ಸಮಾಧಿಗಾಗಿ ಕಡಲ ತೀರಕ್ಕೆ 
ಹೊರಟಾಗ ಅವನ ಜಾತಿಬಂಧುಗಳಾದ ಸರ್ಪಗಳು ಭವ್ಯಸ್ವಾಗತ ನೀಡಿದವು. ಅಶೋಕ 
ಚಕ್ರವರ್ತಿಯ ಮಗಳು ಬೌದ್ಧಧರ್ಮ ಪ್ರಚಾರಕ್ಕೆ ಲಂಕೆಗೆ ಹೊರಟಾಗ "ನಾಗ'ರು ಅವಳಿಗೆ 
ಅಡೆತಡೆಗಳನ್ನು ಒಡ್ಡುತ್ತಾರೆ. 

ಯಜ್ಞಘಶುವನ್ನು ಕಟ್ಟುವ ಪಾಶಕ್ಕೆ "ನಾಗಪಾಶ' ಅಥವಾ "ನಾಗಬಂಧ' ಎಂದು 
ಗುರುತಿಸುತ್ತಾರೆ. ಅಂತೆಯೇ ಸುಲಭದಲ್ಲಿ ಬಿಡಿಸಿಕೊಳ್ಳಲಾಗದ ಗಂಟಿಗೆ ನಾಗಪಾಶ ಎಂಬ 
ಹೆಸರು ಬಂದಿದೆ. ಯಜ್ಞೋಪವೀತದ ಒಂದು ಎಳೆಯನ್ನು ನಾಗದೇವರಿಗೆ ಮೀಸಲಿಟ್ಟು 
"ನಾಗತಂತು' ಎಂದು ಕರೆಯುತ್ತಾರೆ. ನಾಗಕನ್ನಿಕೆಯರು ರಂಭೆಯರಂತೆ ಅತಿ ಸುಂದರಿಯರಾಗಿದ್ದು 
ತಮ್ಮ ಅಂಗಸೌಷ್ಠವದಿಂದ ಪುರುಷರನ್ನು ಆಕರ್ಷಿಸುತ್ತಾರೆಂಬ ನಂಬಿಕೆಯಿದೆ. 


ಇನ್ನಷ್ಟು ಮಾಹಿತಿ / 61 
ಇನ್ನಿತರ ದೇಶಗಳಲ್ಲಿ 

ಸರ್ಪಾರಾಧನೆ, ಅತಿಪುರಾತನ ಕಾಲದಿಂದಲೂ ವಿಶ್ವದಾದ್ಯಂತ ಹರಡಿಕೊಂಡಿದೆ. 
ಕ್ರಿಸ್ತಪೂರ್ವ ೨೬೦ ೦ರಷ್ಟು ಹಿಂದೆಯೇ ಸುಮೇರಿಯನ್‌ ಅರಸು ಸುರಾಪಾನ ಮಾಡುತ್ತಿದ್ದ 
ಬಟ್ಟಲಿನ ಮೇಲೆ ನಾಗಮಿಥುನದ ಉಬ್ಬು ಚಿತ್ರವಿತ್ತು. ಮೆಕ್ಸಿಕೋದ ಪುರಾಣದ ಪ್ರಕಾರ 
ನಾಗದೇವಿ ಸಿಹೂಕೋಹಂಟೆಗೆ ಜನ್ಮನೀಡಿದ ಗಂಡು ಹೆಣ್ಣುಗಳು ಮಾನವಕುಲದ ಹುಟ್ಟಿಗೆ 
ಕಾರಣರಾಗಿದ್ದಾರೆ. ಕ್ರಿಶ್ಚಿಯನ್‌ ಬೈಬಲ್‌ ಪ್ರಕಾರ ನಾಗ (ಸರ್ಪ) ರೂಪೀ ಸೈತಾನನು ಆದಂ 
ಮತ್ತು ಈವ್‌ರನ್ನು ತಪ್ಪು ಮಾರ್ಗಕ್ಕೆ ಎಳೆದದ್ದರಿಂದ "ಪಾಪ'ಮೂಲ ಮನುಕುಲದ 
ಸ್ಥಾಪನೆಯಾಯಿತು. ಹಿಂದೂಧರ್ಮದ ವರ್ಚಸ್ಸು ಇರುವ ಅತಿಪೂರ್ವ ದೇಶಗಳಲ್ಲೆಲ್ಲ 
ಅನಂತನಾಗನು ವಿಶ್ವವನ್ನು ಎತ್ತಿ ಹಿಡಿದಿದ್ದಾನೆ ಎಂದು ನಂಬಲಾಗುತ್ತಿದೆ. ಬರ್ಮಾ 
(ಮ್ಯಾನ್ಮಾರ್‌), ಜಾವಾ, ಬೋರ್ನಿಯೋ (ಇಂಡೋನೇಶ್ಯ)ಗಳಲ್ಲಿ ಇಂದಿಗೂ ಸರ್ಪಾರಾಧನೆ 
ರೂಢಿಯಲ್ಲಿದೆ. 

ನಾಗವು ಪ್ರಾಚೀನ ಈಜಿಫ್‌್‌ದಲ್ಲಿ ಪೂಜಿಸಲ್ಪಡುತ್ತಿತ್ತು. ಅಲ್ಲಿಯ ಇಂಥ ದೇವಾಲಯಗಳ 
ಮುಖಮಂಟಪಗಳಲ್ಲಿ ಎರಡು ತಲೆಯ ನಾಗನನ್ನು ಕಾಣಬಹುದಾಗಿದೆ. ಅವರ ನೇಫ, 
ಧೋತ್‌, ಹರ್ಮೆಸ್‌ ಮುಂತಾದವು ಸರ್ಪಚಿಹ್ನೆಗಳಾಗಿವೆ. ಪಾತಾಳಲೋಕ ಮತ್ತು 
ಭೂಲೋಕಗಳನ್ನು ನಾಗಗಳು ಜೋಡಿಸುತ್ತವೆ ಎಂದು ಪ್ರಾಚೀನ ಗ್ರೀಕರು ನಂಬಿದ್ದರು. 
ಧೀರೋದಾತ್ತ ಗ್ರೀಕ್‌ವೀರರ ಚಿತ್ರದೊಂದಿಗೆ ಶಕ್ತಿಯ ಪ್ರತೀಕವಾಗಿರುವ ನಾಗಚಿತ್ರವಿರುವದು 
ಸಾಮಾನ್ಯವಾಗಿತ್ತು. ಬೆಬಿಲೋನಿಯದಲ್ಲಿ ಪರ್ಶಿಯದಲ್ಲಿ ನಾಗದೇವತೆಗೆ ಪ್ರತ್ಯೇಕ 
ದೇವಾಲಯವಿದ್ದರೆ ಚೀನೀಯರು ಮಳೆತರುವ ದೇವತೆಯೆಂದು ಅದನ್ನು ಪೂಜಿಸುತ್ತಿದ್ದರು. 
ಉತ್ತರ ಅಮೆರಿಕದ ಮೊಹಿಕನ್‌ ಬುಡಗಟ್ಟಿನವರು, ಮೃತರ ಆತ್ಮಗಳು ಹಾವಿನ ರೂಪದಲ್ಲಿ 
ಚಲಿಸುವದೆಂದು ನಂಬುತ್ತಾರೆ. ಆಫ್ರಿಕದ ಗುಡ್ಡಗಾಡು ಜನರು, ನಮ್ಮಲ್ಲಿಯಂತೆಯೇ 
ಸರ್ಪಗಳು ಗುಪ್ತನಿಧಿಯನ್ನು ಸದಾಕಾಲ ಕಾಯುತ್ತವೆಂದು ನಂಬಿದವರು. ಆಸ್ಟ್ರೇಲಿಯದ 
ನಾಗಪ್ರತೀಕವುಳ್ಳ ಆದಿವಾಸಿಗಳಿಗೆ, ಸರ್ಪಕುಲವು ಸೂರ್ಯನನ್ನು ಪ್ರತಿನಿಧಿಸುತ್ತದೆ. 
ಜಪಾನೀಯರಿಗೂ ಸರ್ಪಗಳ ಕುರಿತು ಗೌರವ-ಭಯಗಳಿದ್ದರೆ ಕೊರಿಯನ್‌ ಜನರಿಗೆ 
ಹಾವುಗಳು ತಮ್ಮ ಮನೆಗಳನ್ನು ರಕ್ಷಿಸುತ್ತವೆ ಎಂಬ ವಿಶ್ವಾಸ ಬೆಳೆದು ಬಂದಿದೆ. ಮಾಯಾ 
ರೆಡ್‌ ಇಂಡಿಯನ್‌ ಜನಾಂಗದವರು ಸೂರ್ಯದೇವಾಲಯದ ಕಲ್ಲುಗಳ ಮೇಲೆ 
ಸರ್ಪಶಿಲ್ಪಗಳನ್ನು ಕೊರೆಯುತ್ತಿದ್ದರು. 

ಆಧುನಿಕ ವೈದ್ಯವೃಂದವು ಗ್ರೀಕ್‌ ವೈದ್ಯದೇವತೆ, ಈಸ್ಕೂಲೇಷಿಮನ್‌, ಹೊತ್ತ 
ದಂಡವನ್ನು ಲಾಂಛವವಾಗಿಸಿದ್ದಾರೆ. ಅದರ ಮೇಲೆ ನಾಗಮಿಥುನದ ಚಿತ್ರವಿದೆ. 

ಚೀನೀಯರು, ಬರ್ಮೀಯರು ಸರ್ಪಭಕ್ಷಕರೂ ಹೌದು. ಅತ್ಯಂತ ವಿಷಕಾರಿ 


ಸರ್ಪಗಳ ವಿಷಾಂಗವನ್ನು ಕಿತ್ತೊಗೆದು ಬಗೆಬಗೆಯ ವ್ಯಂಜನಗಳನ್ನು ತಯಾರಿಸುವಲ್ಲಿ 
ಚೀನೀಯರು ಸಿದ್ಧಹಸ್ತರು. | 

ಕಾಮದ ಪ್ರತಿನಿಧಿಯಾಗಿ ಸರ್ಪರಾಜ 
ಕಾಮಕ್ಕೂ ಸರ್ಪಕ್ಕೂ ಹಿರಿಯನಂಟು. ಸರ್ಪವು ಪ್ರಾಚೀನ ಚೇತನದ ಪ್ರತೀಕವಾಗಿದೆ. 
ತಂತ್ರ-ಯೋಗ ಪ್ರಕ್ರಿಯೆಗಳಲ್ಲೆಲ್ಲ ನಾಗಮಂಡಲ ಹಾಗೂ ಕುಂಡಲಿನಿಯ ಕಬಲ್ಬನೆ ಬೆಳೆದು, 
ಉಳಿದು ಬಂದಿದೆ. ಅದರಂತೆ ಹಾವಿಗೂ ಜೀವಕ್ಕೂ ನಂಟು ಬೆಸೆದು ಬಂದಿದೆ. ಸರ್ಪವು 
ಸಂತಾನವನ್ನು ಪ್ರತಿನಿಧಿಸುತ್ತದೆ. ಯೋಗಶಾಸ್ತ್ರದಲ್ಲಿ ನಾಗ (ಸರ್ಪ) ಶಕ್ತಿ ದೃಢವಾಗಿ ನೆಲೆಯೂರಿದೆ. 
ಮಾನವನಲ್ಲಿ ಸುಪ್ತವಾಗಿರುವ ಸತ್ವ (ಶವನ್ನು ಜಾಗೃತಗೊಳಿಸಿ ಸಕ್ರಿಯವಾಗಿಸುವದನ್ನೆ 
ಕುಂಡಲಿನೀ ಯೋಗವೆಂದು ಕರೆಯಲಾಗುತ್ತದೆ. ತಂತ್ರಶಾಸ್ತ್ರದಲ್ಲಿ ವಿಶ್ವಾಸವಿಟ್ಟವರು 
ಮಾನವದೇಹದಲ್ಲಿ ಅಡಕವಾಗಿರುವ ಶಕ್ತಿಯು ಶಿವನೊಂದಿಗೆ ಕೂಡಿಕೊಳ್ಳುವ ವಿಧಾನವೇ 
ಮೈಥುನದ ತಳಹದಿ, ಎಂದು ಪರಿಗಣಿಸುತ್ತಾರೆ. ಈ ಕ್ರಿಯೆಯನ್ನು ಯೋಗ ಇಲ್ಲವೇ 
ಸರ್ಪವಿದ್ಯೆಯೆಂದು ಗುರುತಿಸಲಾಗುತ್ತದೆ. ಸ್ತ್ರೀ-ಪುರುಷ ಜನನೇಂದ್ರಿಯಗಳಲ್ಲಿ ಸ್ಥಿತವಾಗಿರುವ 
ಶಕ್ತಿಯು ಸರ್ಪರೂಪದಲ್ಲಿ ಬೆನ್ನುಹುರಿಗುಂಟ, ಅಡಕವಾಗಿರುವ ಆರು ಚಕ್ರಗಳನ್ನು 
ಪಾರುಮಾಡಿ, ಮಿದುಳಿನಲ್ಲಿರುವ ಶಿವನೊಂದಿಗೆ ಸೇರಿಕೊಂಡಾಗಲೇ ನಿಜವಾದ 
ಬೃಹದಾನಂದದ ಪ್ರಾಪ್ತಿಯಾಗುವದೆಂದು ತಾಂತ್ರಿಕರ ನಂಬಿಕೆ. ಸತತವಾದ ಕಠಿಣವಾದ 
ತಂತ್ರಯೋಗಾಭ್ಯಾಸದಿಂದ ಮಾತ್ರ ಇಂಥ ಆನಂದ ಪಡೆಯುವದು ಸಾಧ್ಯವಾಗುವದು. 


ದೇವರ ಅಲಂಕಾರವಾಗಿ 

ನಮ್ಮ ದೇವ ದೇವತೆಗಳೆಲ್ಲ ಹಾವುಗಳಿಂದ ಅಲಂಕರಿಸಿಕೊಳ್ಳುವದರಲ್ಲಿ ಅಪ್ರತಿಮರು! 
ಶಿವನು ಸರ್ಪನನ್ನು ಕಂಠಕ್ಕೆ ಸುತ್ತಿಕೊಂಡು ಹೆಡೆಯುಳ್ಳ ಸರ್ಪವನ್ನೆ ಶಿರೋಭೂಷಣವಾಗಿಸಿದ್ದಾನೆ. 
ಸಾಲದೆಂಬಂತೆ ಕರ್ಣಕುಂಡಲಗಳಲ್ಲೂ ಸರ್ಪಗಳು ವಿಜೃಂಭಿಸುತ್ತವೆ. ಸರ್ಪವನ್ನೆ 
ಉಡಿದಾರವಾಗಿಸಿದ್ದೂ ಇದೆ. "ನಾಗಭೂಷಣ' ಆತನಿಗೆ ಪ್ರಿಯವಾದ ಇನ್ನೊಂದು ಹೆಸರು. 
ಅವನ ಅದ್ವಿತೀಯ ಮಗ, ಗಣಪತಿಯೂ ಸರ್ಪನನ್ನು ಬೆಲ್ಟ್‌ ಆಗಿ ಧರಿಸುತ್ತಾನೆ. ಜೊತೆಗೆ 
ಸರ್ಪಯಜ್ಞೋಪವೀತನೆಂದೂ ಅನಿಸಿಕೊಂಡಿದ್ದಾನೆ. ಹಾವುಗಳನ್ನೆ ಬಾಣವಾಗಿ ಆತನೂ, 
ಅಣ್ಣ ಷಣ್ಮುಖನೂ ಬಳಸುವದುಂಟು. ವಿಷ್ಣುಪರಮಾತ್ಮ] ನು ಲೌಕಿಕವಾದ ಹಾಸಿಗೆ- 
ಔಿಂಬುಗಳಿಗೆ ಎಳಸದೇ ಶೇಷನನ್ನೆ ಬಳಸಿ ಶೇಷಶಾಯಿಯಾದ. ಅದರ ಹೆಡೆಯ ಆಶ್ರಯ 
ಪಡೆದದ್ದರಿಂದ ಮಳೆ-ಬಿಸಿಲುಗಳ ರಕ್ಷಣೆಯ ಆವಶ್ಶ್ಯ ಕತೆಯೂ ಅವನಿಗಿಲ್ಲ. ಭೋಗಿಶಯನ, 
ಅನಂತಶಯನ, ಪನ್ನಗಶಯನ ಎಂದೆಲ್ಲ ಕರೆಯಲ್ಪಟ್ಟು ಅವನೊಂದಿಗೆ ಸರ್ಪರಾಜನನ್ನೂ 
ಸ್ಮರಿಸುವ ಏರ್ಪಾಡು ಮಾಡಿದ್ದಾನೆ! 


೨ 


'ಪ್ರಿಸಮ್‌' ಕನ್ನಡ ಪ್ರಕಟಣೆಗಳು 


ಸಾಹಿತ್ಯ/ ವಿಚಾರ 


1, 


11, 


ಶತಮಾನದ ಸಣ್ಣಕತೆಗಳು / ಸಂ: ಎಸ್‌. ದಿವಾಕರ್‌ 


ಕೆ. ಸದಾಶಿವ: ಸಮಗ್ರ ಕತೆಗಳು 


2 
3. ಮಾಸ್ತಿ: ಮೂವತ್ತು ಕತೆಗಳು / ಸಂ: ಯಶವಂತ ಚಿತ್ತಾಲ 

4. ನೆನಪಿನ ಗಣಿಯಿಂದ / ಗೋಪಾಲಕೃಷ್ಣ ಅಡಿಗ (ಅನುಭವ ಕಥನ) 

5. ಮರೆಯಬಾರದ ಹಳೆಯ ಕತೆಗಳು / ಸಂ: ಡಾ| ಗಿರಡ್ಡಿ ಗೋವಿಂದರಾಜ 
6, 
ತೆ 
8 
9 


ಜಿ. ಎಸ್‌. ಸದಾಶಿವ: ಇದುವರೆಗಿನ ಕತೆಗಳು 


.- ಅವಳ ಕತೆಗಳು / ಸಂ: ಡಾ|| ಜಿ. ಎಸ್‌. ಆಮೂರ 
. ನಗೆಗಾರ ರಾ.ಶಿ. / ಸಂ: ಅಪರಂಜಿ ಶಿವು 


. ಶೋಧ : ಪತ್ತೇದಾರಿ ಕತೆಗಳು / ಸಂ: ದಿ॥ ಎಂ. ಎಸ್‌. ಕೆ. ಪ್ರಭು 
10. 


ಜಗತ್ತಿನ ಅತಿಸಣ್ಣ ಕತೆಗಳು / ಆಯ್ಕೆ, ಅನುವಾದ: ಎಸ್‌. ದಿವಾಕರ್‌ 
ಬಾಗಲೋಡಿ ದೇವರಾಯ : ಸಮಗ್ರ ಕತೆಗಳು 


- ಸಾಹಿತ್ಯ ಮತ್ತು ಶಿಕ್ಷಣ / ಪ್ರೊ. ಜಿ. ವೆಂಕಟಸುಬ್ಬಯ್ಯ 
. ಕನ್ನಡ ವೈಜ್ಞಾನಿಕ ಕತೆಗಳು / ಸಂ: ಸುಭಾಷಿಣಿ 


ನಮ್ಮ ಕೈಲಾಸಂ / ಸಂ: ಪ್ರೊ!| ಚಿ. ಶ್ರೀನಿವಾಸರಾಜು 


. ಕೈಲಾಸಂ ಮತ್ತು ನಾನು / ರಾ.ಶಿ. 

. ಗಾಂಧೀಜಿಯ ಕಡೆಯ ದಿನಗಳು / ಕೆ. ಎಸ್‌, ನಾರಾಯಣಸ್ವಾಮಿ 

. ಪಾ.ವೆಂ. ಆಚಾರ್ಯ: ಆಯ್ದ ಹರಟೆಗಳು / ಸಂ: ಆ.ರಾ. ಮಿತ್ರ, ಶ್ರೀನಿವಾಸ ಹಾವನೂರ 

- ಪಾ.ವೆಂ. ಆಚಾರ್ಯ: ಆಯ್ದ ನಗೆಬಹರಗಳು / ಸಂ: ಶ್ರೀನಿವಾಸ ಹಾವನೂರ, ಆ.ರಾ. ಮಿತ್ರ 
- ನಮ್‌ ಬೆಂಗ್ಳೂರು / ಕೆ. ಚಂದ್ರಮೌಳಿ 

" ರಾಶಿ ನಗೆಹನಿಗಳು / ಆಯ್ಕೆ: ಅಪರಂಜಿ ಶಿವು 

` ವೈದ್ಯನಲ್ಲದ ಡಾಕ್ಟರು / ಡಾ|! ಎಚ್‌, ಕೆ. ರಂಗನಾಥ್‌ 

. ಓಡಿ ಹೋದಾ ಮುಟ್ಟಿ ಬಂದಾ / ಯಶವಂತ ಚಿತ್ತಾಲ 

: ನಿರಾತಂಕ ಆಹಾರ-ಡಯಾಬಿಟಿಕ್‌ಗಳಿಗಾಗಿ ಪುಷ್ಟಿಕರ ಸವಿಯೂಟ 


400/. 
120/- 
150/- 
110/- 
200/- 
125/. 
150/- 
120/- 
135/. 
100/- 
130/- 
75/- 
80/ 
100/- 
65/- 
60/- 
70. 
60/- 
100/. 
45/. 
50/- 
90/- 
50/- 


24. 
25, 
26. 
೭1 
28. 
29. 
30. 
31. 


ಭೂಮಿ / ಮೊಗಳ್ಳಿ ಗಣೇಶ್‌ 

ಕಾನನದ ಮಲ್ಲಿಗೆ / ಡಾ. ಹೆಚ್‌. ಕೆ. ನಂಜುಂಡಸ್ವಾಮಿ 

ಉಡುಪಿ ಅಡುಗೆ / ಯು. ಬಿ. ರಾಜಲಕ್ಷ್ಮಿ 

ಶ್ರೀ ತ್ಯಾಗರಾಜ ಯೋಗ ವೈಭವ (ಸಂಪುಟ - ೧) 

ಶ್ರೀ ತ್ಯಾಗರಾಜ ಯೋಗ ವೈಭವ (ಸಂಪುಟ - ೨) 

ಪ್ರಿಸಂ ಇಂಗ್ಲಿಷ್‌-ಕನ್ನಡ ನಿಘಂಟು / ಸಂ: ಪ್ರೊ. ಜಿ. ವೆಂಕಟಸುಬ್ಬಯ್ಯ 
ಯರ್ಮುಂಜ ರಾಮಚಂದ್ರ : ಸಮಗ್ರ ಕತೆ, ಕಾವ್ಯ 

ಇಲ್ಲಿಯವರೆಗಿನ ಕವಿತೆಗಳು / ಯು. ಆರ್‌. ಅನಂತಮೂರ್ತಿ 


ವಿಜ್ಞಾನ ಪ್ರಕಟಣೆಗಳು 


ತ್ನ 
ತ 
3. 


೦ ೦ ಇ ಛಾ ಆಲಾ 


ಬಾಹ್ಯಾಕಾಶಕ್ಕೊಂದು ಸೇತುಬಂಧ / ಜಿ. ಆರ್‌. ಹತ್ವಾರ್‌ 
ಕಣ್ಣುಗಳು / ಪ್ರೊ. ಡಿ. ಆರ್‌. ಬಳೂರಗಿ 

ಆಕಾಶರತ್ನಗಳು / ಅನು: ನಾಗೇಶ್‌ ಹೆಗಡೆ 

ನೀವೂ ವಿಜ್ಞಾನ ಪ್ರದರ್ಶನ ಏರ್ಪಡಿಸಿ 

ಭಾಗ - 1 ವಿಜ್ಞಾನ ಪ್ರದರ್ಶನಗಳು / ಪ್ರೊ. ಡಿ. ಆರ್‌. ಬಳೂರಗಿ 


. ಭಾಗ - 2 ವಿಜ್ಞಾನ ಪ್ರದರ್ಶನಗಳು / ಪ್ರೊ. ಡಿ. ಆರ್‌. ಬಳೂರಗಿ 
. ನೀನೇ ಮಾಡಿ ನೋಡಿ ಕಲಿ 

, ಅದ್ಭುತ ಜೀವಜಗತ್ತು 

. ಅಂತರಿಕ್ಷದ ಕರೆ 


ಮಂಗಳನಲ್ಲಿ ಜೀವಶೋಧ / ನಾಗೇಶ ಹೆಗಡೆ 
ಇರುವೆಯ ಇರವು / ಡಾಟ ಕೃಷ್ಣಾನಂದ ಕಾಮತ್‌ 


. ಕಾಗೆಯ ಕಾಯಕ | ಡಾ| ಕೃಷ್ಣಾನಂದ ಕಾಮತ್‌ 


ಅದ್ಭುತ ಲೋಕಗಳು: ರೋಬಾಟ್‌ ಕಂಡ ಸೌರವ್ಯೂಹ | ಗುರುಪ್ರಸಾದ್‌ 
ಬದುಕ ನೀಡುವ ಬದಲೀ ಜೋಡಣೆ / ಡಾ. ನಾ. ಸೋಮೇಶ್ವರ 


95/- 
75/- 
95/- 
295/- 
295/- 
185/- 
85/- 
120- 


80/- 
35/- 
35/- 


32. 
32/- 
25/- 


40/- 
35/- 
35/- 
35/- 
45/- 
65/- 


ಗ! ಡೆ. 





೨ 
“3 





ಈ ಸಣ್ಣ ಹೊತ್ತಿಗೆಯಲ್ಲಿ ಲೇಖಕರು ಸರ್ಪಗಳ 
ಕುರಿತು ಸಕಲ ಮಾಹಿತಿಯನ್ನು ನೀಡಲು ಯತ್ನಿಸುವ 


ಮತ್ತು :: ಆಚಾರಗಳಲ್ಲಿ ' ಬರುವ ಹ 
ಪ್ರಾಮುಖ್ಯತೆಯನ್ನು ಇಲ್ಲಿ ವಿವರಿಸಲಾಗಿದೆ. : 


ಬ ಯಾ ಡ್ಯ ಲಿ. 1581 : 81-7286-258- 


ಬೆಂಗಳೂರು - ೭೦ 6೬ 





